


М. А. Лазарук, Т. У. Логінава, Г. А. Сухава

# Беларуская літаратура

7



М. А. Лазарук, Т. У. Логінава, Г. А. Сухава

# БЕЛАРУСКАЯ ЛІТАРАТУРА

Вучэбны дапаможнік для 7 класа ўстаноў адукацыі,  
якія рэалізуюць адукацыйныя праграмы  
агульнай сярэдняй адукацыі з беларускай  
і рускай мовамі навучання і выхавання

*Дапушчана  
Міністэрствам адукацыі  
Рэспублікі Беларусь*

2-е выданне, перагляданае і дапоўненае

Мінск



Нацыянальны інстытут адукацыі  
2023

УДК 821.161.3.09(075.3=161.3=161.1)

ББК 83.3(4Беи)я721

Л17

Рэцэнзенты:

вядучы навуковы супрацоўнік сектара гісторыі беларускай літаратуры філіяла «Інстытут літаратуразнаўства імя Янкі Купалы» дзяржаўнай навуковай установы «Цэнтр даследаванняў беларускай культуры, мовы і літаратуры Нацыянальнай акадэміі навук Беларусі», доктар філалагічных навук, дацэнт *C. У. Калядка*;

кафедра рыторыкі і методыкі выкладання мовы і літаратуры філалагічнага факультета Беларускага дзяржаўнага ўніверсітэта (прафесар кафедры, доктар педагогічных навук, дацэнт *B. У. Праскаловіч*);

настаўнік беларускай мовы і літаратуры вышэйшай кваліфікацыінай катэгорыі дзяржаўнай установы адукацыі «Сярэдняя школа № 97 г. Мінска» *A. I. Савасцянік*

На вokладцы рэпрадукцыя карціны С. Ю. Жукоўскага «Старая сядзіба. Май».

ISBN 978-985-893-401-9

© Лазарук М. А., Логінава Т. У.,  
Сухава Г. А., 2017

© Лазарук М. А., Логінава Т. У.,  
Сухава Г. А., са змяненнімі, 2023

© Афармленне. НМУ «Нацыянальны  
інстытут адукацыі», 2023

## Змест

Як працаваць з вучэбным дапаможнікам .....	5
--	---

### ЧАРАДЗЕЙНАЯ СІЛА МАСТАЦТВА (7)

Якуб Колас. У яго быў свет цікавы... ( <i>Урывак з паэмы «Сымон-музыка»</i> ) .....	10
Янка Купала. Курган .....	15
<i>Пра паэму</i> .....	25
Пытанні і заданні да раздзела .....	26

### У ВЕРШАХ І Ў ПРОЗЕ (27)

Якуб Колас. Ручэй .....	30
Тарас Хадкевіч. Крынічка ( <i>Урывак з апавядання</i> ) .....	32
Васіль Быкаў. Незагойная рана .....	35
Васіль Зүёнак. З вайны сустрэлі мацяркі сыноў...	49
<i>Пра пейзаж</i> .....	50
Пытанні і заданні да раздзела .....	52

### ЗАГАДКАВАЯ КРАИНА ПАЭЗІЯ (53)

Максім Танк. Паэзія .....	55
<i>Пра вершаскладанне</i> .....	57
Максім Багдановіч. Маёвая песня ( <i>«Па-над белым пухам вішняў...»</i> ) ...	60
<i>Пра гукапіс</i> .....	63
Данута Бічэль. Роднае слова .....	65
Мікола Шабовіч. Хоць не бачыў чужых я краін...	67
Еўдакія Лось. Дзяўчата мінулай вайны .....	69
Ніл Гілевіч. Маці .....	71
Якуб Колас. Дзядзька-кухар ( <i>Урывак з паэмы «Новая замля»</i> ) ....	74
Пытанні і заданні да раздзела .....	84

### АДЛЮСТРАВАННЕ ЖЫЩЦЯ Ў ПРАЗАІЧНЫХ ТВОРАХ (85)

Змітрок Бядуля. На Каляды к сыну .....	88
<i>Пра мастацкую дэталь</i> .....	96
Іван Навуменка. Настаўнік чарчэння .....	98

<b>Янка Брыль.</b> Урокі пані Мар’і ( <i>Урывак з аповесці «Сірочы хлеб»</i> ) ....	105
<i>Пра аповед, апісанне, дыялог</i> .....	142
<b>Уладзімір Шыцкік.</b> Лісцік серабрыстай таполі .....	145
<b>Мікола Лупсякоў.</b> Мэры Кэт .....	156
<i>Пытанні і заданні да раздзела</i> .....	172

## ПАЭЗІЯ Ў ПРОЗЕ І ПРОЗА Ў ПАЭЗІІ (173)

<b>Змітрок Бядуля.</b> Шчасце не ў золаце .....	175
<b>Віктар Шніп.</b> Сям’я .....	177
<i>Пытанні і заданні да раздзела</i> .....	179

## МАСТАЦКАЯ ЛІТАРАТУРА, ПУБЛІЦЫСТЫКА І НАВУКА (180)

<b>Цётка.</b> Шануйце роднае слова! .....	182
<b>Уладзімір Каараткевіч.</b> Зямля пад белымі крыламі ( <i>Скарочана</i> ) ....	186
Зямля мая беларуская .....	188
Вёска, о родная вёска мая! .....	188
Просім у хату, госцейкі нашы! .....	192
Хлеб і да хлеба .....	196
Каля хаты ў садочку .....	202
Людзі зямлі беларускай .....	206
<i>Пра нарыс</i> .....	214
<i>На сумежжы з навукай</i> .....	215
Знешняя небяспека ў першай палове XIII ст. ( <i>З вучэбнага дапаможніка па гісторыі Беларусі</i> ) .....	216
<b>Леанід Дайнека.</b> Меч князя Вячкі ( <i>Урывак з рамана</i> ) ....	219
<b>Уладзімір Каараткевіч.</b> Балада пра Вячку, князя людзей простых ....	239
<i>Пра баладу</i> .....	243
<i>Пытанні і заданні да раздзела</i> .....	243
Даведнік пра аўтараў твораў, змешчаных у вучэбным дапаможніку	245
Слоўнік літаратуразнаўчых тэрмінаў .....	248

## *Як працаваць з вучэбным дапаможнікам*

Дарагія сямікласнікі! Пачынаецца новы навучальны год, і вы ўзыходзіце яшчэ на адну прыступку ў пазнанні літаратуры, а разам з ёй і жыцця. Чытанне і вывучэнне мастацкіх твораў — нібы цікавае падарожжа, поўнае нечаканых сустрэч з незнаёмымі (а часам і знаёмымі) краявідамі, а галоўнае — з вельмі рознымі па характары і паводзінах людзьмі.

Але вывучэнне літаратуры — не проста захапляльнае чытанне, задавальненне цікаўнасці. Гэта яшчэ перажыванні і роздум, якія дапамагаюць глыбей пазнаць тое, што адбываецца навокал, лепш зразумець людзей. Гэта адначасова і неабходнасць пранікнуць у таямніцы мастацкай творчасці, сакрэты пісьменніцкага майстэрства, без чаго наша ўяўленне пра літаратуру будзе няпоўным, неглыбокім, павярхойным.

У папярэдніх класах вы даведаліся пра тое, што творы фальклору і літаратуры бываюць разнастайнымі па змесце і форме, па тэмах і героях. У сёмым класе ваша ўвага будзе скіравана на высвяленне галоўных асаблівасцей літаратуры як мастацтва. Вы наведаеце некалькі краін гэтага чароўнага свету літаратуры. Адна з іх — Паэзія, другая — Проза, трэцяя... Але не будзем спяшацца называць усё адразу...

Каб падарожжа было цікавае, а ваша праца паспяховая, прапануем прытрымлівацца наступнага парадку пры вывучэнні твораў мастацкай літаратуры: спачатку ўдумліва прачытайце твор, потым асэнсуйце свае першапачатковыя ўражанні, паспрабуйце прааналізаваць тэкст і зрабіць высновы пра аўтарскую задуму, мастацкія спосабы яе ўвасаблення.

Звярніце ўвагу на тое, што да кожнага твора прапанаваны эпіграф<sup>1</sup>. Пры аналізе мастацкага твора неабходна патлумачыць адведзеную яму ролю. Эпіграф патрабуе да сябе ўдумлівых адносін. Перад чытаннем твора азнаёмцеся з эпіграфам. Улічыце, што яго асноўная задача — настроіць чытача на ўспрыманне тэксту з улікам сфармуляванай у эпіграфе думкі.

А як адпраўляцца ў дарогу без компаса? Таму прапануем яго ў форме навігацыйнага апарату: найбольш важны вучэбны матэрыял, у тым ліку абавязковы для запамінання, знаходзіцца на каляровай плашцы; паняцці, абавязковыя для запамінання, выдзяляюцца паўтлустым курсівам;  — пытанні да тэксту параграфа і да твора;  — абазначэнне цікавых фактаў, матэрыялаў культуралагічнага характару;  — тэмы для даследчых праектаў;  — спасылкі на заданні (QR-коды) для праверкі ведаў пры дапамозе смартфона ці планшета. Дадатковыя матэрыялы да вучэбнага дапаможніка можна знайсці на сایце <https://eior.by> (Адзіны інфармацыйна-адукацыйны рэсурс). Выберыце ў меню «7 клас», «Беларуская літаратура». Адукацыйны рэсурс адпавядае структуры гэтага вучэбнага дапаможніка. У патрэбнай тэме націсніце кнопкі «Дадатковыя матэрыялы».

Шчаслівага падарожжа!

---

<sup>1</sup> Эпіграф — выраз, кароткая празаічная ці вершаваная цытата перад творам або яго часткай, якая характарызуе асноўную ідэю.



# АЧАРАДЗЕЙНАЯ СІЛА МАСТАЦТВА

Пясняр — слуга слугі усякай,  
Пясняр і цар усіх царэй!

Янка Купала.

Калі гаварыць пра мастацкую літаратуру, перш за ўсё трэба вызначыць яе месца сярод іншых відаў мастацтва. Чым яна падобная да іх і чым адрозніваецца, якія мае асаблівасці?

На ўроках па вучэбным прадмцеце «Мастацтва (айчынная і сусветная мастацкая культура)» вы даведаліся, што ўсе віды мастацтва паказваюць жыццё праз вобразы, у якіх выяўляюцца адносіны чалавека да сябе і розных з'яў жыцця. І сродкі, якімі карыстаюцца віды мастацтва, адрозныя. У адным выпадку гэта гук, мелодыя (музыка), у другім — фарбы, лініі (жывапіс), у трэцім — рытмічныя або пластычныя рухі цела (танец) і г. д.

**Месца літаратуры сярод іншых відаў мастацтва.** Літаратура займае асаблівае месца сярод усіх відаў мастацтва. З многімі яна цесна звязана зместам, сюжэтамі, вобразамі, героямі. Творы

**Мастацтва** — спосаб, форма і вынік адлюстравання і ператварэння рэчаіснасці ў мастацкіх вобразах.

**Мастацкі вобраз** — адлюстраванне рэчаіснасці па законах мастацкай творчасці (абагульненне, мастацкая выдумка, мастацкая сродкі і інш.).

літаратуры ці асобныя яе вобразы нярэдка становяцца асновай для музычных твораў, напрыклад песень; твораў выяўленчага мастацтва — карцін жывапісу. А тэатр і кіно без літаратуры ўвогуле не могуць існаваць: для іх абавязкова пішуцца п'есы, кінасцэнарыі.

**Літаратура — мастацтва слова.** У літаратуры сродкам стварэння мастацкіх вобразаў служыць слова, наша мова. З дапамогай слова пісьменнік малюе карціны жыцця, расказвае пра падзеі і робіць гэта так, нібыта яны адбываюцца ў нас на вачах, перадае думкі, настроі, пачуцці людзей, як быццам гэтыя думкі і пачуцці нашы ўласныя.

З дапамогай літаратуры можна, застаючыся дома, пабываць у далёкіх краінах, перанесціся ў іншыя часы, гістарычныя эпохі, даведацца пра людзей, якія жылі многа стагоддзяў назад, пазнаёміцца з іх жыццём, успамінамі. Побач з героямі літаратурных твораў можна пражыць не адно жыццё, а шмат. І ўсё гэта таму, што літаратура, як і іншыя віды мастацтва, валодае асаблівымі ўласцівасцямі. Нібы казачны чарадзей, яна можа стварыць уражанне сапраўднага жыцця, прымусіць нас паверыць у тое, пра што расказваецца ў творы, хоць на самай справе гэтага, магчыма, і не было зусім.

**Роля фантазіі ў літаратуры і мастацтве.** Аўтары мастацкіх твораў пішуць не толькі пра тое, што самі бачылі ў жыцці. Яны часта фантазіруюць, выдумляюць<sup>1</sup> і сваіх герояў, і тое, што з імі адбывалася. Але — вось дзіва! — мы верым ва ўсё гэта, бо расказваецца так цікава і захапляльна, так шчыра і пераканаўча, з такімі падрабязнасцямі, што нельга не паверыць.

**Асоба мастака і роля таленту ў мастацтве.** Для таго каб глыбей зразумець, што такое мастацтва, у тым ліку і літаратура, трэба больш уважліва прыгледзецца да яго стваральнікаў — пісьменнікаў, музыкантаў, жывапісцаў, скульптараў. Мастак — гэта не проста чалавек, які выдатна авалодаў сваім рамяством.

<sup>1</sup> *Вы́думка мастака (вы́мысел)* — вынік уяўлення мастака, які не мае прамога дачынення да реальнасці. *Вы́думка* — неабходная ўласцівасць мастакага адлюстравання жыцця.

У мастацтве выключную ролю адыгryвае *талент* — асабісты дар, вялікія здольнасці ствараць шэдэўры, творы на высокім узроўні, лепш, чым іншыя. *Мастак* — чалавек, які ўмее ствараць мастацкі твор (кнігу, карціну, музыку), мае павышаную ўражлівасць, адчувальнасць да ўспрымання жыцця, здольнасць узнаўляць яго ў памяці, яшчэ і яшчэ раз перажываць бачанае ці пачутае, а галоўнае — перадаваць свае пачуцці, думкі іншым людзям у жывых вобразах, трапных і запамінальных выказваннях, гарманічных мелодыях, шматфарбных карцінах.

У творы мастак выяўляе не толькі асабістыя адносіны да розных з'яў жыцця. Ён выступае як выразнік дум і настрояў многіх людзей, свайго народа.

Мастак — чалавек асабліва чулы і спагадлівы да чужога няшчасця, гора. Вось чаму ў беларускім фальклоры шмат казак пратакіх герояў, а амаль у кожнага беларускага пісьменніка знойдзем вершы, паэмы, апавяданні пра вялікую сілу мастацтва.

- Чаму літаратура сярод усіх відаў мастацтва займае асаблівае месца? Прывядзіце прыклады, калі творы беларускай літаратуры сталі асновай для іншых відаў мастацтва.
- Раскрыйце сэнс выказвання: «Літаратура — мастацтва слова». Пачніце з того, што слова надзелена вялікай сілай уздзяння на чалавека.
- Якую ролю ў літаратуры і ўвогуле ў мастацтве адыгryвае фантазія?
- Што такое талент? Чаму народ з такой пашанай ставіцца да таленавітых людзей, стваральнікаў мастацтва (ушаноўвае іх, узводзіць ім помнікі)? Прыйдумайце радок — услайлennie мастака слова для размяшчэння на білбордзе<sup>1</sup>.
- Суаднясіце паняцці з відамі мастацтва.
- Са спіса, рэкамендаванага настаўнікам для чытання летам, выберыце пяць лепшых, на ваш погляд, твораў беларускай


<sup>1</sup> *Білборд* — рэкламны шырт вялікіх памераў (звычайна  $3 \times 6$  метраў), які выкарыстоўваецца для размяшчэння інфармацыі і замацоўваецца на апоры.

мастацкай літаратуры, якія можна параіць прачытаць кожнаму сямікласніку.

Выкажыце ўласныя меркаванні наконт твора, спасылаючыся:

- на інтарэс да проблемы, якая ўзнімаецца ў творы;
- інtryгу (загадку) у творы, якая прымушае дачытаць яго да канца;
- задавальненне сваёй цікаўнасці. (Чым для мяне карысны гэты твор? Ці дae ён адказы на пытанні, якія хвалююць мяне і маіх аднакласнікаў?)

Выбраныя вамі творы будуць абмеркаваны на ўроках дадатковага чытання.



## *Якуб Колас*

Ах, колькі ёсць красы цудоўнай поруч з намі,  
Калі глядзець вакол дзіцячымі вачамі!

*Максім Багдановіч.*

### **У ЯГО БЫЎ СВЕТ ЦІКАВЫ...**

(*Урывак з паэмы «Сымон-музыка»*)

З чаго ствараецца  
Сымонкаў «свет ці-  
кавы?»<sup>1</sup>

У яго быў свет цікавы,  
Свае вобразы, жыццё,  
І ў душы яго ўсе з'яви  
Сваё мелі адбіццё. <...>  
Так, і праўда: непадобны  
Быў Сымонка на другіх:  
Гэта быў хлапчук асобны.

<sup>1</sup> На прапанаваныя на плашцы пытанні пажадана адказваць пры паўторным чытанні твора.

У яго вачах жывых  
Думка нейкая бліскала,  
Утаропіцца<sup>1</sup>, глядзіць,  
І на губках смех, бывала,  
Заблукае, задрыжыць. <...>  
Бедны хлопчык быў загнаны,  
У бацькоў нялюбы сын,  
Бо відочныя заганы  
І меў толькі ён адзін.  
Не такі, як усе дзеци,  
Нейкі вырадак<sup>2</sup>, дзіўны,  
*Нёс віну за ўсё на свеце,*  
*Вінаваты без віны.*  
З ім і дзеци не дружылі,  
Не прымалі да гульні,  
І ў самоце<sup>3</sup> прахадзілі  
Веснавыя яго дні.  
І любіў ён адзіноту,  
Бо так лепей было жыць:  
Тут ён мог сабе ў ахвоту  
Песні пець і гаманіць.  
Вось улетку дык раздольна:  
Выйдзе з хаты ў поле, луг;  
Цёпла ўсюды і прывольна,  
Сонца многа, чысты дух<sup>4</sup>.  
На каменьчык сядзе ў збожжы,  
Не схіснецца і маўчыць,  
Ловіць сэрцам спеў прыгожы,  
Як жытцо загаманіць,  
Як зазвоняць, заграюць

Патлумачце выдзеленая  
паэтычныя радкі.

Назавіце прычыну адзіноты хлопчыка і расскажыце,  
чым ён запаўняў яе.

Чаму менавіта на ўлонні  
природы хлопчык адчуваў сябе прывольна?

<sup>1</sup> Утаропіцца — углядзеца, глядзець, не адрываючы вачэй.

<sup>2</sup> Вырадак — нікчэмны чалавек.

<sup>3</sup> Самота — адзінота, туга, смутак.

<sup>4</sup> Дух — тут: паветра.



Мікалай Селяшчук.  
Ілюстрацыя да паэмы  
Якуба Коласа «Сымон-музыка»

Разгледзьце ілюстрацыю ма-  
стака Мікалая Селешчука.  
Якімі радкамі з тэксту можна  
яе падпісаць?

Мушкі, конікі<sup>1</sup>, жучкі  
І галоўкай заківаюць,  
Засмяюцца васількі.  
Спеў у сэрцы адклікаўся,  
І так добранька было,  
Што Сымонка сам смяяўся,  
Ўсё смяялася, цвіло.  
Заміраў тады хлапчынка,  
І здавалася яму,  
Што ён знае, як травінка  
Сваю думае думу,  
Што гаворыць жытні колас,  
І аб чым шуміць ячмень,  
І чаго спявае ўголас  
Мушка, конік, авадзень,  
Што ўгары над срэбрам жыта  
Пляе жаваранак той  
Так прыгожа-самавіта<sup>2</sup>,  
І зачым у высь блакіту  
Ідзе ветрык пехатой,  
У высь туую, дзе хмурынкі  
Над зямлёй плятуць вянкі...  
Ці ж не мілыя часінкі?  
Ці ж не сладкія дзянянкі?  
Замляваў<sup>3</sup> увесь Сымонка,  
Як увосень жураўлі  
Крык музычны роняць звонка  
Над прасторамі зямлі.  
Шнур жывы, загнуты крукам,  
Ледзь чарнеецца ўгары,  
І ўсё стада з смелым гукам  
Журавель вядзе стары;

<sup>1</sup> Кónik — рус. кузнечик.

<sup>2</sup> Самавіта — тут: ярка, галасіста.

<sup>3</sup> Замляваць (замлéць) — тут: забыць пра ўсё на свеце.

Плыўка<sup>1</sup>, згодна ходзяць крылы,  
Як адно, у тахт адзін —  
Пакідаюць край свой мілы,  
Родны кут глухіх лядзін<sup>2</sup>.  
Шнур знікае, тоне ў багне  
Мора сіняга нябёс,  
У прастор і хлопчык прагне:  
Там другі, напэўна, лёс.  
І ён доўга, нерухомы,  
Там стаіць і ўсё глядзіць  
У край светлы, невядомы,  
Дзе знікала тая ніць  
Вольных пташак на ўсю зіму...  
Ну, прашчайце да вясны!..  
Поле, неба прад вачымі,  
І ўжо крыкі не чутны.  
*Так і жыў ён, гадаваўся,  
Бы пры сцежцы той гарох:*  
Сам з сабою забаўляўся,  
Бегаў, бавіўся ў палёх,  
І размовы вёў з жытамі,  
І складаў ён песні дню,  
З матылькамі, бы з братамі,  
Час дзяліў свой і гульню.

Пра які лёс, на вашу  
думку, марыць герой?

Патлумачце выдзеленыя  
паэтычныя радкі.

- 1. Якім вы ўяўляеце Сымонку? Намалюйце яго споўны партрэт.
- 2. Як успрымае хлопчык навакольны свет, розныя з'явы прыроды? Якімі паэтычнымі тропамі і прыёмамі (эпітэтом, метафарай, адухаўленнем, парайоннем) карыстаўся Якуб Колас, паказваючы прыроду ва ўспрыманні Сымонкі? Прывядзіце прыклады з твора.
- 3. З дапамогай эпітэтаў і метафар, выкарыстаных аўтарам, пасправуйце апісаць стан Сымонкі, калі ён у летні дзень

<sup>1</sup> Плыўка — тое, што і плаўна.

<sup>2</sup> Лядзіна (ля́да) — высечанае або расчышчанае месца ў лесе пад пасеў або пад сенажаць.

«на каменьчык сядзе ў збожжы, // Не схіснецца і маўчыць»  
або назірае за адлётам жураўлёў.

4. Як бы вы назвалі незвычайную ўспрымальнасць хлопчыка, яго тонкае адчуванне хараства навакольнага свету з усімі фарбамі і гукамі? Прыгадайце надзеленых такімі ж здольнасцямі, як у Сымонкі, літаратурных герояў з твораў рускай літаратуры.
5. Прачытайце эпіграф. Пацвердзіце словамі з урыўка выказванне Максіма Багдановіча.
6. Знайдзіце ў інфармацыйнай прасторы і праслушайце ўрываک з музычнай паэмы «Сымон-музыка» Валерыя Іванова, напісанай для аркестра беларускіх народных інструментаў. Ці выклікае ён пачуцці і эмоцыі, сугучныя тым, якія ўзніклі пры чытанні ўрывака «У яго быў свет цікавы...»?
7. Праверце засваенне інфармацыі (тэст па творы Якуба Коласа «У яго быў свет цікавы...»).
8. Разгледзьце фрагмент помніка Заіра Азгура. Ці адпавядае ваша ўяўленне пра Сымонку скульптурнаму ўвасабленню?
9. Як талент можа дапамагчы ў час вучобы ў школе і пры выборы будучай прафесіі?



*Заір Азгур.* Помнік Якубу Коласу і яго літаратурным героям у Мінску (фрагмент)



«Гусляр» — старажытнаруская слова. Людзі, якія прысвяцілі жыццё стварэнню твораў і выкананню іх пад музыку, былі вядомы ў розных народаў свету яшчэ са старажытнасці. Паводле міфаў Старажытнай Грэцыі, першым музыкам быў Арфей — сын бога Сонца, таму яго імя перакладаецца як «той, хто вылечвае святлом». Гэты герой з'яўляецца сімвалам мастацтва. З тых часоў паслядоўнікі Арфея вандравалі па краінах і пад гукі музычных інструментаў выконвалі ўласныя і фальклорныя творы.

# Янка Купала

Гэй, адвечныя курганы,  
Сведкі прошласці глухой!  
Кім вы тут панасыпаны?  
Чыёй воляю-рукой  
Вы раскіданы па полі,  
Даёніх спраў вартаунікі?

*Якуб Колас.*



## КУРГАН

### I

Паміж пустак, балот беларускай зямлі,  
На ўзбярэжжы ракі шумнащечнай,  
Дрэмле памятка<sup>1</sup> дзён, што ў нябыт уцяклі<sup>2</sup>, —  
Ўдзірванелы<sup>3</sup> курган векавечны.

Дуб галлё распусціў каранасты над ім,  
Сухазелле у грудзі ўпілося;  
Вечер стогне над ім уздыханнем глухім —  
Аб мінуўшчыне ў жальбах галосе.

На Купалле там птушка садзіцца, пяе,  
У Піліпаўку<sup>4</sup> воўк нема вые;  
Сонца днём распускае там косы свае,  
Ночкай зоры глядзяць залатыя.

Якія радкі з твора рыхтуюць чытача да ўспрымання трагічных падзей?

Хмары неба ўсцілалі мо тысячу раз,  
Перуны білі з краю да краю, —  
Ён стаіць — гэта памяць людская, паказ...  
Толькі гутарка ходзіць такая.

<sup>1</sup> Памятка — тут: успамін пра былое.

<sup>2</sup> У нябыт уцяклі — г. зн. мінулі, адышлі ў мінулае.

<sup>3</sup> Ўдзірванёлы — пакрыты дзірваном, густа зарослы травой.

<sup>4</sup> Піліпаўка — час зімой, калі пачынаюцца моцныя маразы, завеі.

## II

На гары на крутой, на аўгітай ракой,  
Лет назад таму сотня ці болей,  
Белы хорам<sup>1</sup> стаяў, недаступнай сцяной  
Грозна, думна<sup>2</sup> глядзеў на прыволле.

У нагах у яго рассцілаўся абшар<sup>3</sup>  
Хвоек гонкіх і пахані<sup>4</sup> чорнай,  
Сонных вёсак шары<sup>5</sup>, хат амшалых<sup>6</sup>, як мар,  
Хат з сям'ёй душ падданых, пакорных.

Патлумачце значэнне  
слова «слаўны» ў паэ-  
тычных радках.

*Князь у хораме жыў, слаўны свету ўсяму,  
Недаступны і грозны, як хорам;  
Хто хацеў, не хацеў — біў паклоны яму,  
Спуску, ласкі не знаў непакорам.*

Зневажаў, катаваў ён з дружынай сваей;  
Стражы князевы — ў полі і дома,  
Толькі модлы<sup>7</sup> раслі небу ў сэрцах людзей,  
І праклящце расло пакрыёма<sup>8</sup>.

## III

Раз бяседа вялікая ў князя была:  
На пасад дачку княжну садзілі<sup>9</sup>;  
За сталом він заморскіх крыніца цякла,  
Бегла музыка ўкруг на паўмілі.

<sup>1</sup> Хóрам — вялікі жылы будынак.

<sup>2</sup> Дўмна — тут: ганарыста.

<sup>3</sup> Абшáр — прастор.

<sup>4</sup> Пáханъ — ралля (узаранае поле).

<sup>5</sup> Сónных вёсак шары́ — нерухомыя абрыйсы, цені нібы паснуўшых вёсак.

<sup>6</sup> Амишáлья — пакрытыя мохам.

<sup>7</sup> Мóдлы — малітвы.

<sup>8</sup> Пакрыёма — употай.

<sup>9</sup> Садзíць на пасáд — выдаваць замуж.

На вяселле-разгул наплыло, як на сход,  
Госці знатных зусюль, за паўсвету,  
Гэткай гучнай бяседы не помніў народ,  
Гэткіх скарбаў, брыльянтаў, саетаў<sup>1</sup>!..

Дзень, другі ўжо грымела у князя гульня,  
І музыкі, і чаркі звінелі;  
Выдумлялі забаў новых кожнага дня;  
Што хацелі — ўсяго госці мелі.

Ажно трэцяга дня князь прыдумаў адну  
Для дружыны пацеху-забаву:  
Загадаў ён пазваць гусляра-старыну,  
Гусляра з яго ведамай славай.

#### IV

Акалічны<sup>2</sup> народ гуслі знаў гусляра;  
Песня-дўма за сэрца хапала;  
Вакол гэтай дўмы дудара-званара  
Казак дзіўных злажылася нямала.

Кажуць, толькі як выйдзе і ўдарыць як ён  
Па струнах з неадступнаю песняй, —  
Сон злятае з павек, болю цішыцца стогн,  
Не шумяць ясакары<sup>3</sup>, чарэсні;

Пушча-лес не шуміць, белка, лось не бяжыць,  
Салавей-птушка ў той час сціхае;  
Паміж вольхаў рака, як штодзень, не бурліць,  
Паплаўкі рыба-плотка хавае.

<sup>1</sup> Саётны — багатае адзенне з атласу і шоўку.

<sup>2</sup> Акалічны — уст., тое, што і з наваколля.

<sup>3</sup> Ясакár — таполя.



Самыя таямнічыя  
і паэтычныя па-  
данні звязаны з за-  
гадкавай раслінай  
папараццю, якая ні-  
быта зацвітае на Купалле. Кажуць, той,  
каму ўдаецца адшу-  
каць кветку папара-  
ці, будзе шчаслівы.

Прытаіцца да моху русалка, лясун,  
Кáня<sup>1</sup> вечнага «піць» не заводзіць;  
Пад звон-песню жывучых гусятравых струн  
Для ўсіх папараць-кветка ўзыходзіць.

## V

Прывяла гусятра з яго ніўных сяліб  
Дворня<sup>2</sup> князева ў хорам багаты;  
Пасадзіла на ганку, між клёнаў і ліп,  
На цагляным парозе магната<sup>3</sup>.

Невыдумная світка — убор на плячах,  
Барада, як снег белы — такая,  
Незвычайны агонь у задумных вачах,  
На каленях ляглі гуслі-баі.

Водзіць пальцам худым па сталёвых струнах,  
К песні-музыцы ладзіцца, строе<sup>4</sup>;  
Водклік б'еца ад струн па сцюдзёных сцянах,  
Заміраючы ў сховах пакояў.

Вось настроіў, навёў тон у струнах як след,  
Не зірнуўшы на гулі ні разу,  
І сядзіць гэты сумны, як лунь<sup>5</sup>, белы дзед  
І чакае ад князя прыказу.

## VI

— Што ж маўчыш ты, гусятэр, ніў, лясоў песнябай,  
Славай хат маіх подданых слайуны?!

Нам сягоння зайграй, нам сваіх песень дай, —  
Князь умее плаціць незвычайна!

<sup>1</sup> Кáня — балотная чайка, крык якой нагадвае слова «піць-піць-піць».

<sup>2</sup> Дворня — прыслуга пры панскім двары.

<sup>3</sup> Магнáт — памешчык, буйны землеўладальнік.

<sup>4</sup> Стрóе — настройвае гуслі.

<sup>5</sup> Лунь — тут: праводзіцца параўнанне паміж сівымі косамі і белым апярэннем птушкі луня, ястраба-мышалова.

Запяеш па душы, дасі ўцехі гасцям —  
Поўны гуслі насыплю дукатаў<sup>1</sup>;  
Не пад мысль песня будзе каму-небудзь нам —  
Канапляную возьмеш заплату<sup>2</sup>;

Знаеш славу маю, знаеш сілу маю...  
— Многа знаю і чую аб табе я, —  
І я сам, як і ты, так табе запяю...  
— Ну, пара пачынаць, дабрадзею<sup>3</sup>! —

Гэтак слухае, выслушаў князя гусляр,  
Заіскрыліся вочы сівыя,  
Патануў у скляпеннях<sup>4</sup> адзін, другі ўдар,  
І заплакалі струны жывыя.

## VII

«Гэй ты, князь! Гэй, праслаўны на цэлы бел-свет!  
Не такую задумаў ты думу, —  
Не дае гуслярам сказу золата цвет,  
Белых хорамаў п'яныя шумы.

Скурганіў<sup>5</sup> бы душу чырванцом тваім я;  
Гуслям, княжа, не пішучь законаў:  
Небу справу здае сэрца, думка мая,  
Сонцу, зорам, арлам толькі роўна.

Бачыш, княжа, загоны, лясы, сенажаць, —  
Ім пакорны я толькі з гуслямі,  
Сілен, княжа, караць, галаву сілен зняць, —  
Не скуеш толькі дум ланцугамі.

<sup>1</sup> Дукáт — старожытная манета, сярэбаная, пазней залатая.

<sup>2</sup> Канапля́нью вóзьмеш заплáту — будзеш павешаны на вяроўцы, звітай з канапель.

<sup>3</sup> Дабрадзéй — той, хто чыніць добро.

<sup>4</sup> Скляпéнне — падвальнае памяшканне.

<sup>5</sup> Скурганíў — загубіў, умярцвіў.



Васіль Шаранговіч.  
Ілюстрацыя да паэмы  
Янкі Купалы  
«Курган»

Славен, грозен і ты, і твой хорам-астрог,  
Б’е ад сцен цэгел лёдам зімовым;  
Сэрда маеш, як гэты цагляны парог,  
І душу — як скляпоў гэтых сховы.

### VIII

Глянь ты, слайны ўладар, на палеткі свае:  
Саачні там сох<sup>1</sup> бачыш, як блудзе<sup>2</sup>;  
А ці чую ты, аб чым там араты пяе,  
Дзе і як жывуць гэтыя людзі?

Глянь у лёхі свае, ў падзямеллі глянь, князь,  
Што настроіў пад хорамам гэтым:  
Брацці корчацца там, табой кінуты ў гразь,  
Чэрві точаць жывых іх, раздзетых.

Ты ўсё золатам хочаш прыцьміць, загаціць<sup>3</sup>...  
Ці ж прыгледзеўся, хорамны княжа?  
Кроў на золаце гэтым людская блішчыць,  
Кроў, якой і твая моц не змажа.

Ты брыльянтамі ўсыпаў атласы і шоўк —  
Гэта цёртая сталъ ад кайданаў<sup>4</sup>,  
Гэта вісельні петляў развіты шнурок,  
Гэта, княжа, твае саматканы.

### IX

Стол ты ўставіў ядой, касцей шмат пад сталом, —  
Гэта косці бядноты рабочай;  
Пацяшаешся белым, чырвоным віном, —  
Гэта слёзы нядолі сірочай.

<sup>1</sup> Саачні сох — сорак саракоў — вельмі многа.

<sup>2</sup> Блудзіць — рус. блуждать.

<sup>3</sup> Загаціць — тут: запоўніць.

<sup>4</sup> Кайданы — злучаныя ланцугом жалезныя кольцы, якія надзываюцца на рукі і на ногі тых, хто абвінавачваецца ў цяжкіх злачынствах.

Хорам выстраіў ты, твайму воку так міл,  
Адшліфованы цэгla і камень, —  
Гэта — памяткі-пліты з няўчасных магіл,  
Гэта — сэрцаў скамененых пламенъ.

Люба чуці табе скочнай<sup>1</sup> музыкі звон:  
Ты, дружына п'яце асалоду, —  
А ці ўслухаўся ты, як плыве з яе стогн,  
Стогн пракляцця табе, твайму роду?!

Ты зблялеў, ты дрыжыш, слайны княжа-ўладар!  
Госці хмурны, а дворня знямела...  
Ну, што, княжа? Пара даць за песню мне дар!  
Выбачай, калі спеў мо няўмела».

## X

*Князь стаіць, князь маўчыць, жуда, помста б'е з воч;  
Гулі зглухлі, ні жартаў, ні смехаў...  
Думаў князь, выдумляў, грымнуў шабляй наўзбоч<sup>2</sup>,  
Толькі з лёскатам выбегла рэха.*

Які сродак мас-  
тацкай выраз-  
насці выкарыс-  
таны аўтарам  
для стварэння  
вобраза гнеўна-  
га, помслівага  
князя?

— Гэй ты, сонцу раўня, не на тое пазваў  
На вяселле цябе сваёй княжны!..  
Ты — шалёны старык, хто цябе дзе хаваў?  
Ты, знаць, вырадак цемры сярмяжнай<sup>3</sup>.

Ты адважыўся мне на сляпы перакор  
Вызваняці сусветныя трэлі;  
Платы маю шмат я для такіх непакор,  
Хто сябе проці мне стаць асмеліў.

<sup>1</sup> Скочнaya (музыка) — тут: пад якую скачуць (танцуюць).

<sup>2</sup> Наўзбоч — на нейкай адлегласці ад сябе.

<sup>3</sup> Цёмра сярмяжная — зняважлівая мянушка бедных, непісьменных сялян, якія насілі даматканыя сярмягі (світкі).

Я па-князеўску ўсім і плачу, і люблю!  
Ты не хочаш дукатаў — не трэба!..  
Ўзяці старца і гуслі жыўцом у зямлю!  
Знае хай, хто тут пан: я — ці неба!

## XI

Падхапілі, ўзялі гусляра-старыка,  
Гуслі разам яго самагуды;  
Па-над бераг круты, дзе шумела рака,  
Павялі, паняслі на загубу.

Месца выбралі здатнае, вырылі дол,  
Дол тры сажні<sup>1</sup> шырокі, глыбокі;  
Закапалі, ублі асінавы кол,  
Далі насып тры сажні высокі.

Не часалі дамоўкі<sup>2</sup> яму сталары,  
Не заплакалі бліжнія вочы;  
Змоўклі гуслі і ён з той пары — да пары;  
Сум і сціша залеглі, як начай.

Толькі князеўскі хорам гудзеў, не маўчаў:  
Шалы, музыка ў тахт рагаталі;  
Не адну віна бочку князь кончыў, пачаў:  
Шлюб-вяселле ўсё княжны гулялі.

## XII

Пацяклі, паплылі за гадамі гады...  
На гуслярами наспе<sup>3</sup> жвіровым<sup>4</sup>  
Палыны узышлі, вырас дуб малады,  
Зашумеў непанятлівым словам.

<sup>1</sup> Сáжань — старожытная мера даўжыні, роўная прыблізна 2 м 13 см.

<sup>2</sup> Дамоўка — труна.

<sup>3</sup> Нáсна — насып.

<sup>4</sup> Жéрп — буйны пясок; тут: пясчаным.

Лет за сотню звёў час, ці і болей мо лет,  
Зацвілі пераказы ў народзе;  
Кажуць людзі: ў год раз ночкай з гуслямі дзед  
З кургана, як снег, белы выходзе.

Гуслі строіць свае, струны звонка звіняць.  
Жменяй водзіць па іх абамлелай,  
І ўсё нешта пяе, што жывым не паняць,  
І на месяц глядзіць, як сам, белы.

Кажуць, каб хто калі зразумеў голас той,  
Не зазнаў бы ніколі ўжо гора...

Можна тут веры даць, толькі слухаць душой...  
Курганы шмат чаго нам гавораць.

1910

Чаму, паводле эпіло-  
га твора, гусляр раз  
у год выходзіць з кур-  
гана? З якой мэтай ён  
спявае сваю песню?  
Падумайце, хто можа  
зразумець гусляра.

- ?
1. Падзяліцесь агульнымі ўражаннямі ад паэмы Янкі Купалы «Курган».
  2. Чаму, на вашу думку, аўтар пачаў твор пра падзеі сівой мі-  
нуўшчыны паэтычнай легендай пра старажытны курган?
  3. Як перадаецца сіла гусляровай музыкі? Прыведзіце прыкла-  
ды з тэксту.
  4. Жыццё сялян паказваецца праз апісанне старой вёскі, а жыццё  
князя — праз апісанне хорама. Назавіце выяўленчыя сродкі,  
выкарыстаныя аўтарам.
  5. Як харктырызуеца ў паэме гусляр? Якімі рысамі надзяліў  
яго паэт? Прыведзіце адпаведныя цытаты з твора.
  6. Зачытайце адказ гусляра на абязанне князя «поўны гуслі на-  
сыпаць дукатаў» і парайтайце яго з адказам волхва вешчаму  
Алегу ў Пушкіна:

Волхвы не боятся могучих владык,  
И княжеский дар им не нужен;  
Правдив и свободен их вещий язык  
И с волей небесною дружен.

Чым падобны гэтыя героі? Што яднае ўсіх песняроў? Чым  
заслужылі яны славу ў свайго народа?

-  7. Ці чакаў князь такой непакорнай водпаведзі ад гусляра? Якія эмоцыі, на ваш погляд, перапаўнялі князя ў гэты драматычны момант? Аргументуйце свой адказ з дапамогай радкоў з тэксту.
-  8. Разгледзьце ілюстрацыю Мікалая Басалыгі да паэмы «Курган». Назавіце самую драматычна напружаную частку, якой адпавядае змест мастацкага палатна.
-  9. Якім убачыў мастак Васіль Шаранговіч галоўнага героя паэмы «Курган» (гл. с. 19)? Параўнайце вобразнае адлюстраванне гусляра на дзвюх ілюстрацыях. Паразважайце, з дапамогай якіх дэталей мастакі перадаюць свае адносіны да героя.
-  10. Параўнайце вобразы гусляра і князя ў паэме. Пачніце з апісання знешняга выгляду герояў, звярніце ўвагу на сацыяльнае становішча, ацаніце характары і паводзіны, погляды на жыццё, вызначце аўтарскія адносіны да герояў.
11. Дайце ацэнку ўчынку гусляра і паводзінам князя (трэнажор «Князь і гусляр»).
12. Многія радкі з паэмы «Курган» сталі афарызмамі<sup>1</sup>. Адшукайце іх і прыгадайце жыццёвую сітуацыю, у апісанні якой іх можна было б выкарыстаць.
13. Размясціце ілюстрацыі Арлена Кашкурэвіча да паэмы Янкі Купалы «Курган» у адпаведнасці з развіццём сюжэта (трэнажор «Сюжэт паэмы Янкі Купалы “Курган”»).
14. Знайдзіце ў тэксле і зачытайце вершаваныя радкі, у якіх выказана мастацкая ідэя твора.
15. Гусляр жыццём заплаціў за сваю песню. Выкажыце свае адносіны да герояў, якія ахвяруюць сабой у імя справядлівасці.
16. Адкажыце на пытанні віктарыны да паэмы Янкі Купалы «Курган».



Мікола Басалыга.

Ілюстрацыя да паэмы  
Янкі Купалы «Курган»

<sup>1</sup> Гл. слоўнік літаратуразнаўчых тэрмінаў (с. 248).



- 17.** Праслухайце кантату Ігара Лучанка «Курган». Як вы лічыце, чаму паэма так часта прыцягвала ўвагу беларускіх кампазітараў: Яўгена Глебава, Ігара Лучанка і інш.?
- 18.** Наведайце Дзяржаўны літаратурны музей Янкі Купалы ў Мінску ці яго філіялы (Вязынка, Акопы, Ляўкі, Яхімоўшчына) або наладзьце завочную экспкурсію, што дазволіць вам паглыбіць веды пра асобу пісьменніка.
- 19.** Апошнімі радкамі паэмі Янка Купала сцвярджаў, што «курганы шмат чаго нам гавораць». Падрыхтуйце разгорнуты адказ на пытанне «Пра што можа расказаць адзін з сімвалau Беларусі — Курган Славы?».
- 20.** Вывучыце на памяць адзін раздзел з паэмі Янкі Купалы «Курган» (на выбар).



## ПРА ПАЭМУ

**Паэма** — вялікі вершаваны твор, у якім усладаўляюцца велічныя або незвычайнія падзеі, што моцна ўсхвалявалі аўтара, расказваецца пра герайчныя ўчынкі і подзвігі выдатных людзей, паэтызуюцца моцныя, выключныя характары. У паэме звычайна гаворыцца пра нешта значнае, узнёслае: барацьбу з ворагамі, герайчныя ўчынкі і подзвігі, высокія імкненні людзей.

Паэма як жанр бярэ свой пачатак з народных песенъ герайчнага зместу.

Вылучаюцца паэмы герайчныя, гістарычныя, драматычныя, лірычныя, ліра-эпічныя, рамантычныя і інш.

У рамантычных паэмах дзейнічаюць высакародныя і моцныя духам, смелыя і бясстрашныя, гордыя і непадкупныя героі. Яны не мірацца з несправядлівасцю і ахвяруюць сабой дзеля людзей. А жыццё падаецца не заўсёды такім, якім яно ёсць у рэальнасці, а такім, якім яно, на думку аўтара, павінна быць.

Паэма Янкі Купалы «Курган» — рамантычная па сваім змесце. Яна мае трагічную развязку сюжета — смерць гусляра і разам з tym яго фантастычнае ператварэнне («ў год раз nochkай з гуслямі дзед // З кургана, як снег, белы выходзе») як грозны напамінак пра далёкія і страшныя падзеі.

**Паэма** — вялікі вершаваны твор, у якім рассказваецца пра важныя падзеі і яркія харектары, выяўляюцца глыбокія перажыванні аўтара і яго герояў.



Чаму вершаваны твор «Курган» Янка Купала назваў паэмай?

### ПЫТАННІ І ЗАДАННІ ДА РАЗДЗЕЛА

1. Што яднае ўсе віды мастацтва і чым яны адрозніваюцца? Прывядзіце прыклады.
2. Якімі здольнасцямі звычайна валодае таленавіты чалавек — мастак, музыкант, паэт? Падрыхтуйце проект «Пяць ідэй, каб выявіць і развіць таленты ў вучняў».
3. Назавіце вядомых вам беларускіх пісьменнікаў, мастакоў, кампазітараў, скульптараў. Раскажыце пра аднаго з іх сваім аднакласнікам.
4. У чым тоіцца чарадзейная сіла мастацтва?
5. Патлумачце сэнс эпіграфа да раздзела «Чарадзейная сіла мастацтва».
6. Праверце, як вы засвоілі матэрыял па раздзеле (тэст «Чарадзейная сіла мастацтва»).





# Ой у вершах і ў прозе

Проза ўздзейнічае на пачуццё людзей праз думкі. Верш навастрае слова і дзейнічае ім на думку чалавека праз яго пачуццё.

*Уладзімір Караткевіч.*

Літаратурныя творы бываюць двух відаў. Адны пішуцца вершаванай мовай, другія — празаічнай. Вершаваныя творы друкуюцца кароткімі радкамі ў слупок:

Ой, зіма,  
Зіма,  
Зіма!  
Весялей цябе  
Няма!  
Горка,  
Санкі,  
Гоман,  
Смех.  
Сіні вечар,  
Белы снег.  
Усе дзецы  
На каньках,  
Колькі  
Радасці ў вачах!  
*Пяцрусь Броўка.*  
«*Зімовыя малюнкі*».

Празаічныя творы пішуцца і друкуюцца на ўсю шырыню старонкі, сказамі, якія могуць быць і кароткія, і вельмі доўгія: «Кожная пара года па-свойму прывабная, прыгожая. Я люблю вясну, калі з трэскам ломіцца на рацэ лёд і гаманкія поўныя воды нясуць крыгі. Раствае снег, бягуць ручайкі, спяваюць жаўрукі. Апранаюцца ў зеляніну хмызнякі, зямля, атуленая цяплом, чакае блізкай навальніцы» (Мікола Лупсякоў. «Мэры Кэт»).

**Адрозненні вершаваных твораў ад празаічных.** Вершаваныя творы звычайна невялікія па аб'ёме, празаічныя — значна большыя: верш — на адну ці некалькі старонак, празаічны твор — на большую колькасць старонак.

Але адрозненне вершаў ад празаічных твораў не толькі ў іх зневешнім выглядзе. Розніца паміж імі, прычым вельмі істотная, у асаблівасцях іх мовы. Вершы часцей чытаюцца ўголос, дэкламуюцца і гучаць размерана, складна, напеўна, бо яны напісаны рытмічнай мовай. Прозу мы звычайна чытаем моўчкі. Калі ж яе чытаць юголос, яна ўспрымаецца як звычайная, спакойная размова, як паведамленне, апісанне ці разважанне пра ўбачанае або пачутае пра нейкага чалавека ці людзей, нейкую падзею, выпадак з жыцця.

У прозе мова свабодна арганізаваная, гучыць, як наша звычаяя гаворка, натуральна, а ў вершах яна строга падпарадкоўваецца *рытму*. Чытаючы верш, мы выразна адчуваем, дзе голас трэба ўзвысіць, а дзе — панізіць, нібы адбіваем такт, быццам перадаём нейкі музычны найгрыш сугучнасцю канчаткаў радкоў — *рыфмай*. Яе роля ў вершы вельмі значная. Яна падкрэслівае і ўзмацняе адчуванне рытму, робіць гучанне верша больш напеўным, музычным, мілагучным. Рыфма таксама падпарадкуеца раскрыццю сэнсу, зместу твора.

**Роля сродкаў мастацкай выразнасці ў вершаваных і празаічных творах.** У вершаваных творах многа розных вобразных выразаў, паэтычных прыёмаў — паралінніяў, эпітэтаў, метафор, гукавых паўтораў, пытальных або клічных сказаў, якія

ўзмацняюць аўтарскія ўражанні, перажыванні, пачуцці, робяць мову твора надзвычай эмацыянальнай, узрушанай.

У празаічных творах мастацкія сродкі і прыёмы таксама ўжываюцца, але больш рэдка, і яны не такія кідкія, як у вершы, мы іх як бы і не заўважаем. Галоўнае ў прозе — стварэнне пэўнай карціны жыцця, дакладнае, хоць і таксама вобразнае, апісанне жыццёвага факта, эпізоду ці сітуацыі, харектару, учынкаў і паводзін чалавека. Нібы на карціне жывапісу, прычитанні празаічнага твора наша ўвага спыняецца не толькі на дадзеных буйнымі планамі фігурах людзей ці прадметах, але і на розных падрабязнасцях — рысах твару, дэталях адзення, іншых штрыхах, што харектарызуюць героя або канкрэтныя абставіны яго жыцця, побыту.

Паэзія і проза — два розныя віды літаратурнай мастацкай творчасці.



1. Падумайце, пра якія від літаратурнай творчасці (прозу ці паэзію) гаворыцца ў наступных радках: «Мова эмацыянальная, узрушаная і рытмічная, яна часцей гучыць на ўрачыстасцях, чым у паўсядзённым жыцці. Пры гэтым чытальнік прамаўляе тэкст плаўна, размерана, складна, нібы ў такт музыцы. Дзякуючы кампазітарам такія творы часта становяцца песнямі».
2. Чым празаічныя творы адрозніваюцца ад вершаваных? Акцэнтуйце ўвагу на зневажных адметнасцях гэтых твораў, асаблівасцях мовы.
3. Паразважайце, чаму пры апісанні карціны больш падыходзіць празаічная мова. Пачніце з того, што празаічныя творы засяроджваюць увагу чытача на стварэнні пэўнай карціны жыцця. У якіх жыццёвых абставінах можна карыстацца паэтычным словам?
4. Параўнайце вершаваныя і празаічныя творы, адзначце адзенні пры апісанні падзеяй (трэнажор «У вершах і ў прозе»).
5. Якія творы вам часцей чыталі бацькі ў дзяцінстве — вершаваныя або празаічныя? Якія з іх вам больш падабаліся і чаму?



# Якуб Колас

Прырода ў Якуба Коласа паўсюль выпраменявае «жыватворчы дух» музыкі, яна шуміць і звініць, гаворыць і спявае... Музыка пейзажаў Якуба Коласа — апісальна-жывапісная, гукавобразная, пластычная.

Алесь Бельскі.

## РУЧЭЙ

Між алешын, кустоў,  
Дзе пяе салавей,  
І шуміць, і грыміць  
Срэброзонны ручэй.

Як матулька, вярба  
Хіліць голаў над ім,  
І глядзяцца кусты  
Пышным верхам сваім.

Абступаюць яго  
Чараты, асака,  
Падыходзіць мурог  
Да яго здаляка.

Часам зорка ўначы  
На яго кіне зрок,  
І хмурынка не раз  
Зазірне ў ручаёк.

І схіляе трава  
Над ім пасмы-брыжы<sup>1</sup>,  
А ён, жэўжык-пястун,  
Гучным смехам дрыжыць.

---

<sup>1</sup> *Брыжы* — тое, што сваёй формай нагадвае карункі; рус. *кружево*.

То заскочыць у гай,  
То курган абаўе,  
Дзе сярдзіта бубніць,  
Дзе лагодна пяе.

*Люба слухаць той спеў,  
Несціханы, густы,  
І пад песні яго  
Адпаачынеш і ты.*

Паўторам якіх зычных гукаў перададзена адчуванне спакою, лагоды, гармоніі? Зачытайце радкі, у якіх названы прыём вершаскладання ўзмацняе гукавую выразнасць мовы і дапамагае нам уяўіць начное жыццё ручайка.



1. Якія эмоцыі і пачуцці абудзіў у вас верш Якуба Коласа «Ручэй»? Назавіце найболльш яркія вобразы твора.
2. Зачытайце радкі, у якіх паэт убачыў ручаёк «вясёлым і гарэзлівым»; «лагодным і ласкавым»; «хмурым і сярдзітым».
3. Раствумачце ролю эпітэтаў, параўнанняў, адухаўленняў у стварэнні вобраза ручая, выяўленні агульнага настрою твора. Пры неабходнасці звярніцесь да слоўніка літаратуразнайчых тэрмінаў.
4. З дапамогай якіх выяўленчых сродкаў створаны мастацкі вобраз ручайка ў наступных вершаваных радках?

А ён, жэўжык-пластун,  
Гучным смехам дрыжыць.  
То заскочыць у гай,  
То курган абаўе,  
Дзе сярдзіта бубніць,  
Дзе лагодна пяе.

5. Вызначце, колькі націскных складоў у кожным радку. У якой паслядоўнасці паўтараюцца яны ў вершы?
6. Узнавіце радкі верша (трэнажор па вершы Якуба Коласа «Ручэй»). Вызначце ролю рыфмы ў гучанні верша.
7. Праслушайце песню «Ручэй» (музыка Мікалая Чуркіна, слова Якуба Коласа). Параўнайце ўражанні ад верша і песні.
8. Пасправуйце перадаць тую асаблівую прыгажосць, якую раскрыў нам паэт, празаічнай мовай. Складзіце пейзажную замалёвку на тэму верша. Выкарыстайце па магчымасці такія ж сродкі мастацкай выразнасці, што і ў вершы.
9. Вывучыце на памяць верш Якуба Коласа «Ручэй».





# Тарас Хадкевіч

Прыпаў да крыніцы, здароўя напіўся.  
Язэп Пушча.

## КРЫНІЧКА

(Урывак з апавядання)

Чалавек сядзеў на краі кручы над Дзвіной. Круча тут абрывалася стромкай карыйчневай сцяной і толькі ўнізе, пры самай рацэ, заканчвалася пакатым шаўкавіста-зялёнym схіlam. І там, унізе, ля купкі раскідзістага вербалозу, булькатала крынічка. З кручы яна здавалася люстэркам, намнога святлейшым, чым вада ў Дзвіне. Але люстэрка тое, калі прыгледзеца ўважліва, не было застылае. Яно жыло, варушылася, пералівалася цераз ніжэйшы край, і імклівыя струменьчыкі праклалі ў траве і прыбярэжным пяску раўчукі да Дзвіны. <...>

Крынічку Петрык ведаў здаўна. Колькі ён папапіў вады з яе, бегаючы ўлетку з хлапчукамі па ўзбярэжжы! Пад вербалозам быў убиты ў зямлю альховы калок і на яго надзеты карэц<sup>1</sup>, зроблены з бяросты старым пастухом Нічыпарам. Але прыемней было піць не з карца, а прылёгшы грудзьмі на край крынічкі. П'еш крыштальны чысціні ваду і бачыш, як глыбока на дне варушацца жвір і каменьчыкі, нібы нехта нябачны гуляе з імі, і чуеш, як плюскочка крынічка, быццам яна размаўляе з табой. Вада ж сцюдзёная, смачная, нап'ешся і адчуваеш, як у цябе прыбавілася бадзёрасці і сілы.

Стары Нічыпар казаў хлопчыкам, што памятае гэту крынічку змалку. Яна амаль не змянілася за доўгія гады яго жыцця.

<sup>1</sup> Карэц — самаробны (з кары дрэва) кубак, конаўка для піцця вады.

ця — такая ж, як і даўней, празрыстая і гаманлівая. Вясновай яснай раніцай, казаў ён, можна ўбачыць, як нізка пырхаюць, кружацца над ёй птушкі, любуючыся сабой, як у люстэрку. І кружацца, і спяваюць, прыхарошваючыся. А калі які злы палляўнічы-браканье парапаць у лесе беланогага прыгажуна лася, дык лось прыходзіць сюды, п'е з крынічкі, і рана неўзабаве загойваецца. Казаў яшчэ дзед Нічыпар, нібыта ў летнюю месячную ноч расчэсвае каля яе свае шаўкавістыя косы русалка, выйшаўшы з глыбінь Дзвіны.

Што да птушак і лася, дык тое, можа быць, і праўда. А ў русалак Петрык не верыць. Старая гэта казка. Ніякіх русалак у Дзвіне няма, ды і наогул яны — выдумка. Ці мала што можа нагаварыць дзед Нічыпар, адно зачатпіся з ім ды распусці вушки! <...>

...Бурліць, плюскоча крынічка. Вербалоз прасцірае да яе гонкія галіны. Імклівымі ручайкамі пераліваецца, сцякае з яе ў Дзвіну крыштальная вада, і магутная задумлівая рака нібы прыслушоўваецца да яе гоману, булькату. Пераліваецца, сцякае па раўчухах у траве і пяску вада, а крынічка заўсёды поўная. І калі Петрык праходзіць ці спыняецца каля яе, яму здаецца, што яна расказвае нешта нязнанае, таямнічае. І яшчэ — што яна жывіць Дзвіну, і каб не было такіх крынічак, не было б і той прыгажосці, якой дыхае светлаплынная Дзвіна з яе раскошнымі, гаманлівыми берагамі.

1. Як выглядала крынічка з абрывістага берага Дзвіны? Прачытайце яе апісанне. Назавіце дзеясловы, якія дапамагаюць уявіць яе зменлівасць і рухомасць.
2. Чым вабіла крынічка Петрыка?
3. Якой памятае крынічку стары Нічыпар? Перакажыце эпізод, у якім раскрываюцца лекавыя ўласцівасці крынічнай вады. У адказе абапірайтесь на эпіграф да твора.
4. Вызначыце мастацкую ідэю ўрыўка з апавядання, падмацуйце вашы разважанні адпаведнымі радкамі.
5. Чым адрозніваецца ўрывак з празаічнага твора ад папярэдняга верша на ту ж тэму? Падумайце, ці можна ў празаічнай

мове выдзеліць такія ж, як у вершаванай, роўныя па колькасці складоў часткі, радкі. Ці ёсць у ёй сугучныя словы, рыфмы?

6. Як лепш чытаць гэты тэкст: эмацыянальна, з выразным захапленнем ці спакойна, разважліва? Чаму?
7. З дапамогай якіх выяўленчых сродкаў ствараеца замалёўка крынічкі? Вызначце іх ролю ў тэксце.
8. Разгледзьце рэпрадукцыю карціны Вітольда Бялыніцкага-Бірулі «Зялёны май». Звярніце ўвагу на настраёвасць, агульнную прыгажосць пейзажу і на тое, як перададзена мастаком хараство ляснога возера. Якія радкі з твора Тараса Хадкевіча можна выкарыстаць для апісання мастацкага палатна?
9. Паспрабуйце напісаць замалёўку пра ручэй, крынічку, раку ці возера, падобную да гэтага твора. Выкарыстайце ўжытыя аўтарам дзеясловы, якія перадаюць рух вады («бурліць», «плюскоча», «пераліваецца», «сцякае», «булькоча», «варушыцца»), а таксама прыметнікі-азначэнні, якія характарызуюць якасць вады і самой крынічкі («сцюдзённая», «смачная», «празрыстая», «крыштальная», «гаманлівая»).



*Вітольд Бялыніцкі-Біруля.  
Зялёны май*

# *Васіль Быкаў*

Да болю можа кожны прыцярпецца  
І да няшчасця, толькі не яны,  
Што страцілі дзяцей...  
Гарыць для іх цяпельца  
На тым далёкім беразе вайны.

*Пімен Панчанка.*



## **НЕЗАГОЙНАЯ РАНА**

Буяе над абшарамі сцюдзёны асенні вецер, змятае пад прызываючым пажоўклое лісце, гайдает мокрае галлё ў садку. Гарэзным свавольнікам выскаквае ён з-за вуглоў на цесны панадворак, цярэбіць саламянную страху хлеўчука, нібы дурэючы, тузае па Тэклінай спіне блытаныя махры яе хусткі. Ад ветру і холаду ў старой макрэюць запалыя вочы, яна раз-пораз выпростаеца<sup>1</sup> і, прыставіўшы да чурбана выслізганае тапарышча, ражком хусткі выцірае слёзы. Потым яна стомлена ўздыхае і акідае по зіркам тыя некалькі паленцаў, што ўжо адсечаны ад жардзіны. Жанчына вельмі стамілася, а насекла столькі, што не хопіць і разу прапаліць у печы. Спачыўшы з хвіліну і адыхаўшыся, яна зноў прыступае нагой на ту ю жардзіну і ўзмахвае вышчарблений сякеры.

Над пустым бульбянішчам<sup>2</sup> Тэклінага агарода, над недалёкім выганам і дарогай, што, узбегшы на ўзгорак, хаваеца ў шэрай далечы, марудна паўзе восеньскі адвячорак. Некуды спяшаюцца імклівия пакудлачаныя хмары ў небе, за хатамі ў вёсцы трывожна бляе авечка, і недзе разважна гергечуць гусі.

Тэклія сячэ, адпачывае ў кароткіх перапынках і ўвесь час азірае дарогу. Відаць па ўсім, што яна кагосьці чакае, і гэтае чаканне балючым адбіткам тугі і надзеі свеціцца ў яе слязлівых вачах.

<sup>1</sup> Выпростаеца — рус. выпрямляться.

<sup>2</sup> Бульбянішча — поле, з якога сабраны ўраджай бульбы.

Нарэшце на пагорку з'яўляецца імклівая постаць веласіпедыста, і Тэкля па нейкіх адной ёй вядомых прыкметах пазнае ў ім калгаснага пісьманосца. Веласіпедыст набліжаецца абочынай дарогі, потым унізе, пад пагоркам, злазіць з машыны, выводзіць яе з калдобін і зноў сядзе, локцем адкінуўшы на спіну цяжкую сваю сумку.

Па меры яго набліжэння старую ўсё больш ахоплівае нецярпівасць. Яна кладзе сякеру і з незагароджанага двара выходзіць на гразкую вуліцу. Рукі яе неспакойна блукаюць па грудзях, без патрэбы абмацваюць світку, твар зморшчыўся ў пакутлівым выразе чакання, і ў вачах — нясперпненная туга надзеі. Калі пісьманосец звярнуў з дарогі ў вуліцу, жанчына па гразі шкандыбае<sup>1</sup> насустрach, нібы баючыся, што ён без увагі абміне яе.

Пісьманосец прыцішвае бег веласіпеда, але не спыняеца, а, узніўшы на жанчыну насуплены твар зморанага чалавека, груба папракае старую:

— Ну што ты мяне пільнуеш усё? Няма ж табе нічога. Нічога няма! — крычыць ён у твар жанчыне і знікае за рогам.



Старая нібы камянее на месцы, доўга яшчэ глядзіць услед праезджаму, і ў вачах яе — боль і здзіўленне. Нейкі час яна стаіць так без слоў і без руху, аглушаная няласкай чалавека. «Нічога няма», — шэпчуць яе засмяглыя палініялыя вусны, і жанчына паволі ўнікае ў сэнс гэтых грубых слоў. Разбітай цяжкай хадою яна вяртаеца на панадворак да сваёй сякеры, але не падымае яе, а доўга стаіць над жардзінай і ўсё пазірае ў імглістую далеч. Па яе пасівераных<sup>2</sup> рудых шчоках ціха коцяцца слёзы.

<sup>1</sup> Шкандыбаць — тут: рухацца пакульгваючы.

<sup>2</sup> Пасівераны — абветраны.

Яна доўга яшчэ глядзіць на сумны пагорак, гразкую дарогу і бачыць над гэтай мясцінай цёплы ліпеньскі дзень, высокое яснае неба і густое жыта абапал дарогі. Гэта было ў той, ужо далёкі, памятны год, калі пачалася вайна. І тады яна таксама стаяла тут і з роспаччу ў сэрцы пазірала на гэты шлях, а ногі яе імкнуліся бегчы туды, за ім, адзіным сынам, яе Васем. Шпаркай хадой рухавага чалавека ён хутка аддаляўся, па самыя плечы затулены ў малотнай<sup>1</sup> высокай збажыной, не азірнуўся, аж покуль не адышоўся далёка. А яна, не адрываючы ад яго позірку, несціхана галасіла, вочы засцілалі слёзы і не давалі нагледзеца апошні раз на сваю васямнаццацігадовую надзею, сваё шчасце, частку яе матчынага сэрца. Толькі пасля ён спыніўся, павярнуўся да маткі, да роднай хаты і вёскі, пастаяў так, памахаў рукой, бы навек развітваўся з усім родным, сваім маленствам, маладосцю, і потым хутка знік за пагоркам.

І знік, відаць, назаўсёды...

Шаснаццаць страшных, нясперпных год штогадзінным болем адмералі свой лік у матчыным сэрцы. Шаснаццаць год чакання, надзей, нязбыўнага трывожнага спадзявання. Часам прыходзілі пісьмы ў розных канвертах і з зусім аднолькавым зместам: радавы Сподак Васіль Іванавіч у спісах забітых і прapaўшых без вестак не значыцца. Яны бянтэжылі і абнадзейвалі, гэтыя пісьмы, але ішоў час, а надзеі не спрайджаўся. Суседзі часам казалі такое, супраць чаго з усёй матчынай сілай пратэставала сэрца, якое верыла і чакала ўдзень і ўначы. Гэтая вера трymала старую ў жыцці, вымушала на клопаты аб сабе, але ж гэтулькі год мінала дарэмна...

Тым часам марудна цямнела, далячынь спавілася шэрай смugoю, у паветры заснавала надакучлівая восенінская золь<sup>2</sup>. Абудзіўшыся ад задумення, старая сабрала на руку нарыхтаваныя паленцы і, крануўшы закрутку<sup>3</sup> сенцаў, увайшла ў хату.

<sup>1</sup> Умалотны — ураджайны.

<sup>2</sup> Золь — праніzlівая сырасць.

<sup>3</sup> Закрутка — драўляны брусочак на дзвярах, які круціцца на восі.

Тут было ўжо цёмна, ледзь свяцілася ў паўзмроку аблакаў, закураная печ, стуліўся ў куце стол і дзве лаўкі — уся хатняя абстаноўка жанчыны. Светлымі квадрацінамі сінелі яшчэ два акенцы, у адным чарнела заткнутая шыба. Старая паклала ля печы дровы, прыслушалася да знаёмай цішыні пустой хаты і, не распранаючыся, апусцілася на лаўку. Так яна сядзела доўга, думала ўсё пра адно і тое ж: дзе ён, ці жывы, ці не?

Спаквала змрок зусім затуліў пакой, толькі ўсё яшчэ бялела ля парога печ ды шарэлі вокны. Тэкля ўсё сядзела не кратуючыся<sup>1</sup>, склаўшы на каленях рукі і схіліўшы ў задуме голаў. Яна моцна скаланулася, калі на ганку грукнулі нечыя крокі, і, як заўсёды на ўсялякі стук, абамлела яе сэрца. «Ён!» Не маючы ўжо сілы ўскочыць і кінуцца на суперніка, яна застыла ў напружаным пакутным чаканні. Нехта ўвайшоў у сенцы, зашкрэбала рукой па сцяне, шукаючы клямку, і хутка адчыніў дзвёры. «Няўжо, няўжо, няўжо?» — у нямым запытанні стукала сэрца і прагнула, каб было так. Але спадзяванні жанчыны хутка рушыліся.

— Ці тут вы, цётка? — пачуўся з парога знаёмы голас суседской дзяўчыны Ульянкі.

Збянтэжаная неспадзяванасцю, Тэкля маўчала, не ў стане супакоіць даўні прывычны боль.

— Што ж гэта вы лямпы не паліце? А я прыйшла па запалкі, калі багаты. У нас, каб на іх ліха, гэтая курцы за дзень усе павышагалі. Не накупляешся на іх, дымакураў.

Тэкля моўчкі слухала і не чула дзяўчай гамонкі, у галаве яе плылі маркотныя даўнія думкі. Неяк няўцягна<sup>2</sup> старая намацала на прыпечку<sup>3</sup> няпоўны карабок запалак, аддала дзяўчыне. Тая ўсё балбатала пра тое ды гэта, а потым, нібы адчуўшы, як далёка яе размова ад сэрца жанчыны, змоўкла і, ужо ўзяўшыся за клямку, уздыхнула:

<sup>1</sup> Кратацица — рухацца.

<sup>2</sup> Няўцягна — абыякава, без ніякіх думак.

<sup>3</sup> Прыйпекак — месца, пляцоўка перад печчу.

— Не муччеся вы ўжо. Што ж зробіш? Калі дзе жывы, дык вернеца. А калі не... Калі не, дык трэба забыцца ўжо.

— Ці ж можна забыцца? — пакутліва адгукнулася Тэкля. — Калі б хоць ведала, што няма, дык лягчэй было б. А так вось... У заўтрашні дзянёк якраз нарадзіўся ён, перад Пакровамі. Нарадзіўся на белы свет, а шчасцейка, відаць, не суджана было. Ляжаць, можа, дзе адны костачкі — ведаць бы хоць, у якой зямельцы — ці ў сваёй, ці — крый божа — у нямецкай.

Дзяўчына няёмка пераступіла ля парога, баючыся, што старая расплачацца і немаведама як тады супакоіць яе матчына гора. Але працяглы боль ужо высушыў слёзы старой Тэклі, толькі сэрца гарэла ад нясперпнай пакуты.

У гэты вечар яна не паліла ў грубцы і не засвяціла лямпы. Яна ўзлезла на печ, трохі яшчэ цёплую зранку, і, накрыўшыся світкай, скурчылася<sup>1</sup> на ўскрайку. Яна не заснула, ды і не намагалася зрабіць гэта, а ляжала так, не заплющваючы вачэй, і ў змроку хаты перад ёй паўставалі даёнія, але незабыўныя малюнкі.

...Ён нарадзіўся ў гэткі ж, як сёння, ветраны восенњскі дзень — маленъкі крыклівы хлопчык. Бацька толькі што пера-хварэў на тыф, ужо ўзняўся, хадзіў, але быў яшчэ кволы і слабы. Першы сынок стаў вялікай уцехай у гэтай крайняй у вёсцы хаціне. Абое з бацькам яны вынянъчылі, выхадзілі яго, радаваліся яго першым крокам і першым словам. Ішоў неўзаметку час, і рос бялявы, ціхмяны хлопчык — ласкавы, велікалобы, жувавы. У пяць год ён ездзіў з бацькам у поле, на начлег, пасвіў гусей, а потым, калі нарадзілася Марыська, стаў няньчыць яе. Вучыўся ён добра, на святы прыносіў маленъкія школьнія прэміі: сшыткі, пенал, каляровыя алоўкі. Суседзі хвалілі сына, і часта матчына сэрца мацней білася ад радасці.

І Васілька пасля школы падаўся далей, у гарадскі тэхнікум, дзе вучыліся на настаўнікаў. Тады ж яна зведала першы больш ростані і першую чароўную радасць сустрэчы. Ён быў зусім

<sup>1</sup> Ску́рчыцца — скруціцца.

яшчэ падлетак, а ўжо яго паважалі ў вёсцы, суседкі зайздросцілі Тэклі, мужчыны хвалілі сына, а ён усё, як і ў дзяцінстве, быў ціхмяны, сарамлівы і стрымана ласкавы з маці. Яна тады ўжо засталася адна — бацька няшмат пражыў са слабым здароўем і неяк памёр напрадвесні<sup>1</sup>. У той год Васілька канчаў вучобу, пасталеў, падрос, раздаўся ў плячах. І аднойчы, на нейкае свята, у час яго кароткага гасцівання дома, адчула маці, што ўжо скончылася дзяцінства яе белагаловага хлапчуга і з ім — яе, матчына, улада над сынам.

Ёй добра памятны той цёплы майскі адвячорак, калі ў паветры пахла таполяй, маладым бярозавым лісцем. Гудзелі на панадворку хрушчы<sup>2</sup>, недзе ў вёсцы граў гармонік, і яна, успомніўшы, што трэба да вечарынкі накарміць сына, пайшла за хату ў агародчык гукнуць яго. Ён там чытаў нешта, але калі маці ўбачыла яго, Васіль, безуважны да кнігі, неяк устрывожана і пільна пазіраў з-пад рабіны на палымяны разліў зары. Маці пяшчотна паклікала, але ён не паварушыўся нават, усё глядзеў на захад, а потым азваўся і сказаў такое, што назаўжды разбурыла спакой у матчыным сэрцы:

— Мама, глянь: бачыш, які заход? Праўда, падобна на вялізнае пажарышча? А бадай, і сапраўды запалае зямля. Вайна будзе, мамачка. Я пайду туды, застаняцеся вы з Марыськай.

Яна моцна спалохалася, памятае, зразумеўшы страшны сэнс тых слоў, заплакала, а ён ускочыў, абняў яе і супакойваў, як мог, кажучы, што, можа, яшчэ ўладкуеца ўсё паціху. Але калі яна сціхла, працяла благое<sup>3</sup> прадчуванне, ён сказаў ужо сур'ёзна і цвёрда, як узмужнелы, сталы мужчына:

— Усё ж, калі што здарыцца, я пайду, мама. Прывезуць ці не, а пайду: так трэба.

Яна не разумела ўсяго, але верыла, што калі казаў ён гэта, то сапраўды так трэба было, і не адгаворвала, не ўпрошвала яго.

<sup>1</sup> Напрадвесні — на зыходзе зімы.

<sup>2</sup> Хрушч — майскі жук.

<sup>3</sup> Благі — несуцяшальны.

І ўсё ж у сэрцы яе ён заставаўся маленькім добрым белагаловым хлопчыкам, якому патрэбна была яе любоў і яе клопат. Усё здавалася ёй у страшныя гады вайны, што яму недзе цяжка, што ён знемагае ад болю, ад сцюжы, ад голаду. І яна не знаходзіла сабе месца ў хаце — хацелася бегчы, знайсці яго, памагчы, прыняць частку яго цяжару на свае плечы. Але куды было бегчы і дзе шукаць?

Ішлі гады. Яны неслі роспач, радзей кароткую, як пробліск восеніскага сонца, радасць. Людзі прыходзілі з вайны, з партызан, многія былі паранены, але жывыя, за другіх прыйшлі весткі аб іх гібелі. Па іх паплакалі маці і патроху супакоіліся — страchanага не вернеш. Тэклія ж усё чакала — доўга, цярпліва, без скаргаў, а ён не ішоў, не адзываўся. Яе суцяшалі суседзі, колькі разоў угаворвала Марысъка, якая ўжо выйшла замуж і жыла ў далёкай вёсцы. Зяць пры кожнай сустрэчы цярпліва запрашаў яе да сябе — там гадаваліся ўнуکі, і яна была дужа патрэбна. Але Тэклія ўсё не магла адцурацца<sup>1</sup> хаціны, дзе нарадзіўся сын і якую яна ўпартала доўгія гады берагла для яго.

У хаце пакрысе ўсталёўваецца сляпая асенняя нач, глухая ціш, апроч Тэклі, тут нікога няма. Быў некалі кот, ды і той звёўся чамусьці. Вялікае гора прыбліза ўсякі інтарэс да жыцця, зламала харектар, спарахніла<sup>2</sup> душу — нічога няміла цяпер старай адзінокай жанчыне.

Яна ўсё ляжыць, расплюшчыўшы вочы, думае свае невясёлыя думы і напружана ўслухоўваецца. Так ужо прывыкла за шаснаццаць год і трывог, і чаканняў — слухаць кожны шолах і кожны гук у ваколіцы.

Але ўсюды ціха, толькі шамаціць у страсе халодны вецер ды недзе на дарозе гудзе машына. Яна, відаць, набліжаецца, буское, пэўна, у калдобінах тых, ля пагорка. Знячэўку<sup>3</sup> сіняватае дрыготкае свято яе фар слізгае па вокнах і кладзе ў куце

<sup>1</sup> Адцурацца — тут: адрачыся.

<sup>2</sup> Спарахніць — састарэць; тут: састарыла (душу).

<sup>3</sup> Знячэўку — нечакана.

пад столлю вузенькую бліскучую паску. Машына гудзе бліжэй, паска паволі сунецца на закуранных, патрэсканых бярвеннях, шырэе; з'яўляюцца чорныя палосы рамы, і вось ужо на сцяне — бліскучы косы адбітак Тэклінага акна з адной чорнай заткнутаю шыбай. Акно ўсё хутчэй слізгае па сцяне ў другі кут і ўрэшце знікае, асвяціўшы на момант вялізны цвік і қаўнер павешанага на ім кажушка. У хаце зноў робіцца ѥёмна, машына з цяжкім ляскатам і гулам мінае Тэклін падворак.

Тэклія нерухома слухае, думае сваё і раптам усхопліваецца ад новай надзеі. А можа, гэта ён, можа, ён са станцыі прыехаў, стаіць цяпер ля роднае хаты, вось-вось увойдзе. Тэклія ўзнімае голаў, слухае і сапраўды чуе няпэўныя крокі на ганку і ціхі кароткі стук. Ён! Старая ўзнімаецца на печы, спускаецца і, сцягнуўшы за сабою ватоўку<sup>1</sup>, таропка бразгота зашчапкай. Яна расчыняе дзвёры сенцаў — у твар ёй б'е вільгаць і холад восенійской ночы, наўкола цішыня і цемра. На ганку нікога, на панадворку змрок. З хвіліну яна ўзіраеца ў ноч, слухае, і сэрца яе зноў захлынаеца ад роспачы, не хоча ніяк пагадзіцца з крушеннем надзеі. Асцярожна мацаючи ботамі гразкі дол, яна заходзіць за рог<sup>2</sup>, доўга ўглядзеца ў вуліцу — нідзе нікога.

Потым яна вяртаеца і зноў ляжыць на печы з расплюшчанымі вачымі і слухае ўсю ночь. Пад ранак жанчына ўсё ж засынае і нібы ў працягу сваіх думак бачыць дзівосны сон.

Бачыць яна: нібы настаем новы, заўтрашні дзень — дзень нараджэння Васількі. Яна нешта завіхаеца на панадворку і ўсё пазірае на дарогу, чакае і пэўна ведае, што сёння павінен з'явіцца ён, яе надзея. Жанчына ўсё рыхтуеца да гэтай сустрэчы, але чамусьці няма радасці на яе сэрцы ад хуткага спаткання — нешта замінае ёй, гэтай радасці. Урэшце чаканне сустрэчы і зусім знікае. Жанчына паліць у печы, ёй памагае дачушка Марысъка. Яны пякуць бліны і між справай ласуюцца святочным наедкам<sup>3</sup>, зусім забыўшыся ўжо пра Васільку і яго

<sup>1</sup> Ватоўка — ватовая куртка.

<sup>2</sup> Рог — вугал.

<sup>3</sup> Наёдак — тое, чым можна наесціся.

хуткае вяртанне. І раптам суседская Ульянка стукае і нешта крычыць у акно — Тэклі не чутна слоў, але яна здагадваецца, што гэта вяртаецца ён. Старая выбягае з хаты і бачыць, як на той жа дарозе, што і шаснаццаць год назад, ідзе яе сын, яе драгі Васілька. Але ён ідзе вельмі марудна, часта спыняеца, становіцца на калені — з ім штосьці здарылася, яму, відаць, вельмі цяжка. Маці, ахопленая нястрымным роспачным хвальваннем, наўпрасткі, праз бульбянішча і гразь, у адной кофце, без хусткі бяжыць насустрach сыну. Яна ўжо ведае, што нешта страшнае, непапраўнае здарылася з яе Васількам. Жанчына, галосячы, падбягае да сына — ён, прыўзняўшыся на руках, ляжыць на дарозе, і яго малады, такі ж, як і шаснаццаць год назад, без ніводнай маршчынкі, твар спагадліва ўсміхаецца. Але што гэта? Чаму ў сына няма ні рук, ні ног, замест іх адны толькі кароткія кульцяпкі<sup>1</sup>? І чаму кроў на яго пілотцы з маленькай зялёнай зорачкай, якія насілі франтавікі? Маці, млечуючы ад жаху, хапаеца за сына, прабуючы ўзняць, і галосіць, а ён спакойна так кажа: «Нічога, мама, усё благое скончылася. Цяпер жыць будзем...»

А потым яна бачыць яго ў роднай хаце, быццам ён сядзіць на покуці і ўжо не ў чырвонаармейскай форме, а ў шэрым пінжачку, які справіў перад вайной, і сур'ёзна кажа маці: «Ну і нічога, хоць я і загінуў, але зноў жывы».

Ад няспечных жахаў яна прачынаеца на досвітку і, знясленая ад перажытага за ноч, нерухома ляжыць, не ведаючы, што і падумашь. Яна прыпамінае сон, удумваеца ў яго адметныя драбніцы, зноў пакутуе ад такога выразнага, свежага ў пачуццях відовішча, і чым далей, tym болей у старой мацнене ўпэйненасць, што ён вернецца. Гэтая ўпэйненасць і жаданне, каб усё здзейснілася, ужо не даюць старой чакаць у бяздзейнасці, яна ўзнімаеца, хуценька накідвае на плечы сваю светку. У хаце сцюдзёна, ужо даўно і зусім астыла печ, у вокнах сінене свежы ранак, і Тэклія кідаеца да таго, з разбітай шыбай, каб убачыць

<sup>1</sup> *Кульцяпki* — разм., рэшткі пакалечанай руکі ці нагі.

дарогу. Але дарогі яшчэ не відно, ледзь-ледзь цямнее пад ніз-кім хмарным небам пусты пагорак — і ўсё. Старая сноўдае<sup>1</sup> па хаце, не ведаючы, што рабіць, за што ўзяцца, а думкі яе — на той дарозе, і сэрца ўсё больш ахоплівае нецярплівасць. Яна ўжо верыць, што ён недзе вяртаецца, і ўвесе час то падбягае да акна, то выходзіць на панадворак і да болю ў вачах узіраецца ў шэрую далячынъ.

Калі добра развіднела, Тэкля ўжо не магла стрымаша сябе і, выйшаўшы на вуліцу, пачала ўглядыцца ў дарогу. Спачатку там было пуста, потым з'явілася нейкая фурманка, на ёй сядзелі два мужчыны і кабета. Старая ўсё ўглядыдалася ў іх — пільна і доўга, захлынаючыся ад нецярплівасці, а яны, бесклапотна гутараачы аб нечым і перасмейваючыся, так і мінулі вёску. Потым зноў на дарозе доўга не было нікога, аж пакуль здалёк не паказалася нейкая адзінокая постаць. Яна з'явілася, паматлялася<sup>2</sup> на краявідзе і недзе знікла. У Тэклі адразу адварвалася нешта ўнутры, тупа ўдарыла ў голаў здагадка: «Ён!» Яна прыгледзелася яшчэ і ўжо не магла стрымаша. Не зачыніўшы нават сенцаў, у бахілах набасанож старая хутка пайшла па дарозе. Спачатку яна абмінала грязь, пазіраючы то пад ногі, то на пагорак, потым прыбавіла кроку і ўжо не разбірала дарогі. У нізіне ля калдобін, калі знік з вачэй пагорак, яе ахапіла трывога. Здалося жанчыне, што яна позніцца, што ён упаў там і ляжыць пакалечаны, і маці, цяжка дыхаючы, кінулася подбегам.

Сэрца яе ледзь не разрывалася ад гора і напружання, пакуль яна выйшла з лагчыны. Вось-вось, здавалася, яна ўбачыць яго, як у tym сне, на дарозе, зняможанага, пакалечанага. Яна, захліпаючыся ад стомы і хвалявання, узлезла на пагорак, але дарога была пустая. Гэта было першое расчараванне, але яно не пахіснула веры жанчыны. А можа, ён далей, можа, за параснікамі ці ў лужку, думалася ёй, і старая, не спыняючыся, бегла далей.

<sup>1</sup> Сноўдаць — разм., хадзіць туды і сюды, сланяцца без справы.

<sup>2</sup> Паматляцца — часта рухацца з боку ў бок; хістацца.

Над шырокімі прасцягамі<sup>1</sup>, раллёй і голымі пералескамі не-прыкметна зачаўся сумны восеньскі дзень, было ветрана і сцю-дзёна. Нізкае неба поўнілася цяжкімі азызлымі<sup>2</sup> хмарамі — яны суцэльным бясконцым статкам плылі з заходу, несучы першы зазімак.

Тэкля не спынілася ні на пагорку, ні ля параснікаў, яна не магла ўжо суцішыць хады — усё ў ёй ірвалася наперад, туды, адкуль яна чакала яго. Увесь час здавалася старой, што вось-вось яна дасягне горкі ці абміне хмызняк і ўбачыць яго, і жан-чына ўсё прыбаўляла хады.

Але ён не паказаўся ні з-за горкі, ні з-за параснікаў, а сілы старой пачалі слабець. Адзін раз яна прытулілася да тэлефон-нага слупа, нібы ўпершыню здзівіўшыся марнасці надзеі, зірнула назад, наперад. Як добра, падумала старая, што бацька пахаваны дома, на вясковых могілках, што ў яго дагледжаная магілка, а дзе ён? Дзе пахаваны ён? — нема крычала яе душа. Няўжо сапраўды ўсё скончана, і ніколі ёй не дачакацца яго, і давядзецца падацца ў чужыну да зяця?.. Але чаму пахаваны? Не можа быць, каб памёр ён, ён павінен жыць, ён ідзе гэтай да-рогай, дык трэба спяшацца сустрэць яго. І яна шкандыбала па гразі ў невядомую далеч дарогі.

Апоўдні мінула знаёмыя мясціны, вядомыя вёскі. Дарога ўсё вілася ў восеньскіх прасторах, усё з прагнасцю азірала яе маці, але яго не было нідзе. Яна ўсё ішла, але вельмі знемагла ўжо, часта адпачывала на ўзмежках, ля слупа, на камянях. Спыніцца яна не магла, не магла і вярнуцца: ёй здавалася, што жыццё яе сына — у той дарозе.

А то ёй сустрэўся трактар, ён цягнуў вялізную чырвоную малатарню, а на ёй і на трактары сядзелі некалькі хлопцаў. Старая саступіла з дарогі ўбок ад грукату і лязгу і ўважліва агледзела седакоў. Адзін, што сядзеў збоч трактарыста ў кабіне, здаўся ёй неяк вельмі падобны да яе Васількі; трактар праехаў,

<sup>1</sup> Прасця́г — вялікі простор, шыр.

<sup>2</sup> Азы́злы — настылы.

а яна ўсё глядзела ўслед. Хлопец у расшпіленай ватоўцы на малатарні нешта крыкнуў ёй і засмяяўся — яна не пачула яго слоў, але чамусьці аж скамянулася ад яго маладога свавольніц-кага смеху.

Пад вечар яна ўжо ледзь брыла дарогай, спынялася, задыхалася ад стомы. Старэчы позірк, што так натхнёна вёў яе ўдалеч, пагас пакрысе, як пагасла і яе нясперпная надзея сустрэць яго. І ўсё ж яна з дрыготкім сэрцам узіралася ў дарогу з-за кожнай павароткі.

Урэшце беспадстаўная вера жанчыны пачала марнець. Усё часцей вярталася думка, што дарэмныя яе надзеі, бескарысны клопат. Не прыйдзе ён сёння і ніколі, бо яго няма ўжо на белым свеце. Усё быў зман, пустыя спадзяванні, і яна прагла толькі даведацца, дзе паходаваны яе сын. Гэта было іншае пытанне, але яно апанавала маці з гэткай жа нязмернай сілай, як і тое, што датычылася яго жыцця.

У небе ўсё гусцелі барвовыя хмары, яны не плылі цяпер, а збіраліся, тоўпіліся над прасторамі, быццам задумаўши нешта нядобрае. Расплываўся з-за краявіду сіняваты змрок, далячынь сцямнела, насупілася ў прадчуванні непагадзі. Пэўна, блізіўся вечар ці мо ад хмар цямнела да часу. На сіверным<sup>1</sup> ветры замільгалі рэдкія сняжынкі.

Тэкля некуды ішла, ужо і сама не ведала, куды і па што. Усё больш апаноўвалі яе роспач і гора, яна ведала пэўна, што шчасце не спаткае яе на гэтай дарозе. Але не магла яна і вярнуцца назад — не было ўжо сілы ў яе на тое вяртанне.

Дарога прывяла старую ў нейкі лясок. Абапал шляху цесна стаялі елкі, шумелі, гулі ў ветранай высі іх верхавіны. На доле шамацела змеценае ў каляіне лісце, блішчалі лужыны рудой, мутнай вады. Тэкля ішла па дарозе, абапіраючыся на кій, ледзь пераступаючы збалелымі, натруджанымі ногамі. Аднак лес неўзабаве скончыўся, дарога пабегла ўніз да самотнай пустой лугавіны, і жанчына, скамянуўшыся, раптам спынілася.

<sup>1</sup> Сіверны — паўночны.

На пагорку, збоч ад дарогі, на ўзлеску незвычайна ярка і чыста неяк у гэты халодны восеньскі вечар бялеў каменны абеліск з зоркай наверсе — звычайны вайсковы помнік тым, хто не дайшоў да Берліна. Хістаючыся ад горкіх прадчуванняў, што хлынулі ў яе душу, Тэкля сышла з дарогі і, узнімаючы нагамі некрануты пласт шапатлівага лісця, падалася да помніка.

Ён быў дагледжаны, падпраўлены і нядайна пабелены, гэты журботны напамінак вайны. Невялікая магілка з завялай травою і высахлымі немудрагелістымі вянкамі старанна падраўняна; пагабляваныя штыкеціны агароджы афарбаваны зялёной фарбай — як і належаць вайскоўцам. На адным баку абеліска чарнела ўмураваная ў яго дошчачка з не дужа зграбна напісанымі, але выразнымі літарамі — спісам пахаваных байцоў. У роспачы павісшы грудзьмі на агароджы, старая ўпілася ў гэтыя радкі жалобных слоў.

Не, яго не было і тут. «Лейтэнант Аявяр'янаў, гвардыі старшына Кузняцоў, радавыя Бондараў, Піліпенка, Чарных і іншыя». Але хто ж гэтыя іншыя, чаму не напісаны іхня імёны? А можа, і ён тут у ліку гэтых невядомых «іншых»?

Яна ўжо не магла ісці адгэтуль, учапілася рукамі ў халодныя штыкеціны, і з глыбіні яе жарам гарэўшых грудзей вырвалася страшнае пытанне:

— Сыночак мой, дзе ж ты?

Чарнела неба ад хмар, шумеў голым веццем узлесак, стыла шэрая далячынь. Доўга яшчэ ляцела на ветры тое яе запытанне, і німа крычала матчына сэрца ад нясперпнае раны вайны.



Помнік загінуўшым  
у гады Вялікай Айчыннай  
войны ў вёсцы Барташы  
Шчучынскага раёна  
Гродзенскай вобласці

Радкамі з апавядання В. Быкава дайце назву помніку.



1. Які эпізод апавядання вас найболльш усхваляваў? Чым асабліва ўзрушыў?
2. Вы ведаецце, што назва твора мае вялікае значэнне. Гэта паўнавартасная частка твора, якая перадае аўтарскую пазіцыю. Раствумачце сэнс назвы апавядання «Незагойная рана». Якую іншую назуву можна яму даць?
3. Колькі часу ахоплівае асноўнае дзеянне твора ад знаёмства з герайняй да таго моманту, калі мы пакідаем яе каля вайсковага помніка? Пры дапамозе якіх прыёмаў аўтар расказаў амаль пра ўсё жыццё Тэклі і яе сям'і за такі кароткі час?
4. Якім чалавекам паўстаете Васілька з успамінаў Тэклі? Зачытайце яго партрэт-апісанне.
5. Як раскрываюцца душэўныя пакуты старой маці праз іншыя вобразы-персанажы апавядання — пісьманосца, суседкі Ульянкі, хлопца на малатарні? Як гэтыя маладыя людзі рэагуюць на паводзіны старой Тэклі? Ці адчуваюць яны трагедыю маці, якая страціла сына? Абгрунтуйце сваё меркаванне, абапіраючыся на тэкст апавядання.
6. Прывядзіце прыклады з тэксту, якім чынам раскрываюцца вобраз герайні праз замалёўкі прыроды (пейзаж), апісанне Тэклінай хаты і двара.
7. Вызначце элементы сюжэта ў творы: завязку, кульмінацыю і развязку.
8. Складзіце план апавядання і падрыхтуйцеся да яго пераказу.
9. Якімі словамі можна перадаць перажыванні маці, чый сын не вярнуўся з вайны (журботныя, цяжкія, горкія, балочныя, маркотныя, пакутлівыя, шчымлівыя або іншыя)? Якія пачуцці і перажыванні выклікае ў вас вобраз старой Тэклі?
10. Да якога жанру належыць твор Васіля Быкава «Незагойная рана»? Пры неабходнасці звярніцесь да слоўніка літаратуразнаўчых тэрмінаў.
11. Уявіце, што вы скульптар, які працуе над помнікам Невядомому Салдату. Выкарыстайце апісанне помніка ў апавяданні, ілюстрацыю да яго, уласныя назіранні, інтэрнэт-рэсурсы і перадайце сваё ўяўленне пра яго. Патлумачце, чаму менавіта такім павінен быць гэты помнік.

# Васіль Зуёнак



...Нема крычала матчына сэрца  
ад нясперпнае раны вайны.

*Васіль Быкаў.*

\* \* \*

З вайны сустрэлі мацяркі сыноў  
І выглядалі-радзілі<sup>1</sup> нявестак.  
А сын яе дадому не прыйшоў.  
Прыйшло қароткае:  
«Пратаў без вестак...»

Сябры пасмутковалі, землякі,  
Слязу змахнула ўпотайкі дзяўчына:  
Не вернецца... Знаць, лёс яе такі...  
Ды толькі сын для маці не загінуў.

Знаходзіць маці тысячы прычын,  
Чаму так доўга сын яе ў дарозе,  
Чаму не йдзе разгладзіць ёй маршчын  
І высушыць на родным твары слёзы.

Яна між рэчаў самых дарагіх  
Кашулі сына беражна хавае,  
Святочным днём падоўгу каля іх  
Стайць,  
гамоніць з імі,  
плача і ўздыхае...

---

<sup>1</sup> Радзіць — прапанаваць, раіць.

І ёй успамінаеца тады,  
Як сын казаў: «Вярнуся, не загіну,  
Чакай мяне... Чакай!..»  
Ідуць гады,  
І кожны дзень чакае маці сына.



1. Якое ўражанне пакінуў у вас гэты верш? Якія эмоцыі і пачуцці выклікаў?
2. Вызначце тэму твора і яго галоўную думку.
3. У якіх радках перададзена глыбіня мацярынскага гора? Якімі сродкамі мастацкай выразнасці карыстаецца пры гэтым аўтар?
4. Знайдзіце ў інфармацыйнай прасторы і праслушайце песню «Нашы маці» (музыка Юрый Семянякі, слова Алеся Бачылы). Што яднае герайнь-маці ў творах паэтычнага і музычнага мастацтва?
5. Абгрунтуйце меркаванне, што Васіль Зуёнак у вершы «З вайны сустрэлі мацяркі сыноў...» і Васіль Быкаў у апавяданні «Незагойная рана» раскрылі пачуцці і перажыванні матуль, якія не дачакаліся сваіх сыноў з вайны, і зрабілі гэта пры дапамозе розных сродкаў і прыёмаў.
6. Чаму, на вашу думку, радкі з апавядання Васіля Быкова «...нема крычала матчына сэрца ад нясцерпнае раны вайны» прапанаваны ў якасці эпіграфа да верша Васіля Зуёнка «З вайны сустрэлі мацяркі сыноў...»? А якія радкі з верша можна выкарыстаць у якасці эпіграфа да апавядання Васіля Быкова «Незагойная рана»?

## ПРА ПЕЙЗАЖ

Важную ролю ў характарыстыцы дзеяння твора, настрою, перажыванняў герояў адыгрываюць замалёўкі прыроды. У апавяданні Васіля Быкова «Незагойная рана» яны сустракаюцца часта — ад пачатку да канца твора. «Буяе над абшарамі сцюдзёны асенні вечер, змятае пад прызыбы пажоўклае лісце, гайдает мокрае галлё ў садку... Над пустым бульбянішчам Тэклінага агарода, над недалёкім выганам і дарогай, што, узбегшы на ўзгорак, хаваецца ў шэрай далечы, марудна паўзе восенњскі

адвячорак. Некуды спяшаюцца імклівыя пакудлачаныя хмары ў небе, за хатамі ў вёсцы трывожна бляе авечка, і недзе разважна гергечуць гусі».

Такой паўстае прырода ў пачатку твора.

«Тым часам марудна цямнела, далячынь спавілася шэрай смугою, у паветры заснавала надакучлівая восеніская золь... У небе ўсё гусцелі барвовыя хмары, яны не плылі цяпер, а збіраліся, тоўпіліся над прасторамі, быццам задумаўшы нешта нядобрае. Расплываўся з-за краявіду сіняваты змрок, далячынь сцямнела, насупілася ў прадчуванні непагадзі».

Гэта — з сярэдзіны апавядання.

І вось заключныя абрысы карціны: «Чарнела неба ад хмар, шумеў голым веццем узлесак, стыла шэрая далячынь...»

Нават калі б мы нічога не ведалі пра змест твора, яго герояў, толькі па гэтых апісаннях прыроды, фарбах і іх адценнях у пейзажы можна было б зрабіць выснову, што расказваецца ў ім пра падзеі нярадасныя, нават пакутлівыя.

На такую думку нас наводзяць асобныя заўвагі ў апісанні прыроды, у якіх ёсьць падказка, папярэджанне пэўных падзей: «сцюдзёны асенні вецер», «трывожна бляе авечка», «барвовыя хмары тоўпіліся», «быццам задумаўшы нешта нядобрае», «далячынь насупілася ў прадчуванні непагадзі» і інш.

Пейзаж, або апісанне прыроды, у мастацкім творы не толькі знаёміць чытача з месцам і часам дзеяння (пара года, час дня), але і характарызуе агульны настрой аповеду, душэўны стан героя, яго перажыванні, пачуцці, роздумы пра жыццё: у адным выпадку цяжкія, маркотныя, у іншым — радасныя, узнёслыя. Гэта залежыць ад задумы пісьменніка, ад таго, што ён хоча сказаць чытачу. Так, у адрозненне ад апавядання «Незагойная рана», дзе прырода паказваецца халоднай, няўтульнай, змрочнай, у творы «У яго быў свет цікавы...» яна малюецца лагоднай, як бы спачувальнай, прыветнай у адносінах да Сымонкі. Менавіта на ўлонні прыроды хлопчык адчувае сябе прывольна. Яго душэўны стан перададзены праз успрыманне прыгажосці навакольнага свету. Здольнасць героя пачуць, «што гаворыць жытні колас, // І ад чым шуміць ячмень», і ўбачыць, як «галоўкай заківаюць, // Засмяюцца васількі», дапамагае зразумець уражлівую душу дзіцяці.

Пейзаж у літаратурным мастацкім творы, як і на карцінах жывапісу, можа мець і такую мэту — паказаць прыгажосць таго кутка зямлі, дзе жывуць героі ці сам аўтар. Але і ў гэтym выпадку пейзаж не з'яўляеца простай замалёўкай, а выяўляе настрой, пачуцці аўтара, яго адносіны да жыцця.

**Пейзаж** — апісанне прыроды, якое звычайна дапамагае ахарактарызаваць дзеянне, душэўны стан героя.



1. Якую ролю адыгрывае пейзаж у паказе жыцця, характарыстыцы герояў твора?
2. Пррапануйце сваё апісанне прыроды да твора Васіля Быкава «Незагойная рана». Вызначце яго ролю ў тэксце (указвае на пару года; канкрэтны месец дзеяння; перадае душэўны стан героя і інш.).
3. Узнавіце веды пра пейзаж (трэнажор па артыкуле «Пейзаж»).

### ПЫТАННІ І ЗАДАННІ ДА РАЗДЗЕЛА

1. Якія два асноўныя віды літаратурных твораў вы ведаеце?
2. Чым адрозніваюцца вершаваныя творы ад празаічных па знешній форме, асаблівасцях мовы (у дачыненні да вобразна-выяўленчых сродкаў), уздзеянні на чытача?
3. Ці часта вы карыстаеццеся ў паўсядзённым жыцці вершаванай мовай? Прыгадайце некалькі такіх жыццёвых сітуаций.
4. Назавіце ваши любімые празаічныя творы. Чым яны зацікавілі вас, чым запомніліся?
5. Якія творы мастацкай літаратуры (паэтычныя ці празаічныя) бліжэй да твораў музыкі, а якія — да твораў жывапісу? Паспрабуйце паказаць гэта на канкрэтных прыкладах.
6. Суаднясіце назвы твораў з іх відамі (трэнажор «Вершаваныя і празаічныя творы»).
7. Праверце засваенне інфармацыі па раздзеле (тэст «У вершах і ў прозе»).



# Загадкавая краіна Паэзія

Паэзія — самы няўлоўны сакрэт,  
Які не будзе нікім рассакречаны.

Пімен Панчанка.

Пасля гэтых слоў Пімена Панчанкі, узятых у якасці эпіграфа, не могуць не ўзнікнуць пытанні: «Для чаго ж тады шукаць разгадку таямніц паэзіі?», «Навошта гэтыя цяжкія і разам з тым марныя намаганні?».

Аднак сэнс, напэўна, ёсь! І вельмі сур'ёзны! Бо колькі існуе чалавецтва і развіваецца мастацтва слова (і гэта не адно тысяча-годдзе!), людзі шукаюць разгадку таямніц паэзіі. Шукаюць яе, калі задумваюцца над tym, чаму так хвалюе добрая песня, чаму так прываблівае, кранае хораша і дасціпна сказанае слова. Пра таямніцы паэзіі многа разоў выказваліся самі паэты, даследчыкі літаратуры, крытыкі.



Беларуская паэтэса Ніна Мацяш так рассказала пра нараджэнне верша: «Нараджэнню верша заўсёды папярэднічае нейкае несвядомае ўнутранае накапленне, а тады ўжо часта дастаткова літаральна дробязі — рэплікі, руху, промня на вадзе, начніцы ў святле вулічнага ліхтара — і раптоўна ўсярэдзіне нешта напята затрымціць, і густы, неўразумелы гул (яго прыблізна можна зраўнаваць з гулам нябачнага мора) уладна запаўняе ўсю істоту, зводзіць свядомасць да аднаго — да напружанага ўслухоўвання ў самога сябе, дзе з нейкіх нетраў да яе прабіваюцца першыя слова, музыка першых радкоў... Гэта немагчыма вытлумачыць!»

Атрымліваецца, як у той казцы пра зачарованы скарб. Увесь свой век герой настойліва шукае скарб. Сам не знаходзіць — працягваюць пошуку яго дзеці, унукі, праўнукі, потым і іх дзеці. Але чаму? Ды таму, відаць, што з гэтым звязана нешта вельмі важнае для іх — надзеі і мары пра лепшае, прыгажэйшае жыццё, жаданне чагосьці нязвыклага, прывабнага і сапраўды таемнага, загадкавага.

**Сакрэты паэзіі.** Яны сапраўды вельмі няпростыя, аднак паэзія — нібы тая далёкая зорка ці прыгожая экзатычная<sup>1</sup> краіна, што ўяўляецца нам у снах ці марах, кліча да сябе, прываблівае ўсіх, хто неабыякавы да прыгожага, узвышанага.

І для тых, хто вельмі хоча спазнаецца яе, паэзія ўсё ж свае таямніцы прыадкрывае. Праўда, пры гэтым яна яшчэ болей заварожвае сваімі загадкамі. Хто хоць раз дакрануўся сэрцам, душой да паэзіі, той ужо ніколі не пазбавіцца цягі да прыгажосці, заключанай у паэтычным слове.

Вось так вобразна пра яе гаварыў выдатны паэт Максім Танк:

...Паэзія — гэта ад вечная цяга  
Вяршынь да нябёс,  
А траваў і дрэваў —  
Да сонца.  
Паэзія — гэта вясёлкавы мост  
Ад сэрца людскога  
Да мары...

Кожны гук, кожнае слова, нават паўза ў прыведзеных радках Максіма Танка набываюць асаблівае значэнне. Сумяшчэнне сцісласці і глыбокага зместу ў аўтарскім выказванні таксама можна аднесці да сакрэтаў паэзіі. Эмацыянальна-насычаная і лаканічная мова паэтычнага твора патрабуе ад аўтара і адпаведных сродкаў мастацкай выразнасці. (Трэба адзначыць, што ўсе творы паэзіі надзвычай багатыя рознымі вобразнымі выразамі, паэтычнымі фігурамі і тропамі (напрыклад, метафарамі, эпітэтамі, паралініямі і інш.). Гэта робіць іх мову вельмі шматзначнай, патрабуе пры аналізе асаблівай увагі да кожнага слова, кожнай умоўнасці, падрабязнасці.)

<sup>1</sup> Экзатычная — далёкая, дзівосна-незвычайная, таямнічая.

Іншымі словамі, паэзія — гэта тая сіла, што надае высокі сэнс жыццю, робіць яго змястоўным і прывабным, абуджае ў чалавеку нястрымнае памкненне да хараства, прыгажосці, гармоніі са светам. Яна з'яўляецца невычэрпнай крыніцай духоўнага багацця нашага народа, прамаўляе нашы запаветныя мары і спадзяванні, вучыць праўдзе і чалавечнасці. Толькі ёй пад сілу ўзняць душу чалавека над будзённасцю. Час здольны змяніць свет, высушыць рэкі і занесці пяском гарады. Але, як адзначаюць самі паэты, крыніца паэзіі нязменна будзе бруіць з чалавечай душы, з самага сэрца народа. Гэта крыніца непадуладная часу.

## *Максім Танк*

Спрабу ж самога пранікнення ў таямніцу паэзіі мы знаходзім у вершы «Паэзія». Што такое паэзія? Што яна ўяўляе для чалавека ў ягоным жыцці? Ці можна без яе абысціся? Аказваецца, не. Шмат пытанняў, але на ўсе іх шукае і дае адказы ў сваім вершы паэт.

*Уладзімір Навумовіч.*



### **ПАЭЗІЯ**

Я ведаў, што ты — бліскавіца,  
Што хмары рассекла;  
Я ведаў, што ты — вызваленне  
З няволі і пекла,

Вясновая кветка,  
Што камень прабіла магільны,  
Разведчыка след  
На дарозе крамністай і пыльной;

Я ведаў, што ты — пацалунак,  
Ты — дружба і радасць,  
Ты — чорствага хлеба скарынка  
І сок вінаграду.

А ты аказалася большым:  
Ты — кроў, што пульсue па жылах,  
Ты — сонца, якое  
Прасторы святлом азарыла,

I без чаго, як без мацi  
Або без радзiмы,  
Ні нараджацца, ні жыць  
На зямлі немагчыма!

1. Якія назвы для паэзіі знайшоў Максім Танк?
2. Чаму, на вашу думку, аўтар даў так многа яе азначэнняў, супастаўленняў з рознымі предметамі і з'явамі жыцця? Ці сведчыць гэта пра тое, што змест паэзіі нельга вызначыць адным-двумя словамі, што сама паэзія вымагае адрозных, кантрасных вобразаў-параўнанняў? Выпішыце з верша Максіма Танка асацыятыўны рад слоў да паняцця «паэзія». Звярніце ўвагу на тое, як паэт тлумачыў узнікненне дадзеных асацыяцый. Складзіце свой асацыятыўны рад з пяці слоў да паняцця «паэзія», патлумачце ўзаемасувязі.
3. Якія вобразна-выяўленчыя сродкі дапамаглі аўтару стварыць такія запамінальныя вобразы паэзii? Які з іх пераважае?
4. Прадоўжыце пералік пытанняў, на якія шукаў адказ паэт: «Чым з'яўляецца паэзія ў жыцці чалавека?», «Ці можна без яе абысціся?». Знайдзіце ў вершы адказы на гэтыя пытанні.
5. Якую інтанацыю (спакойную, разважлівую, напружаную, узнёслую) вы выбераце для выразнага чытання верша? Абгрунтуйце свой выбар.
6. Разгледзьце рэпрадукцыю карціны Ісака Давідовіча «Вершы». Ці можна сцвярджаць, што мастацкая ідэя верша адпавядае зместу мастацкага палатна? Свой адказ абгрунтуйце.




Ісак Давідовіч. Вершы

## ПРА ВЕРШАСКЛАДАННЕ

**Рытм і яго роля ў вершы.** Найважнейшай адзнакай верша з'яўляецца перш за ёсё раўнамерным чаргаваннем націскных і ненаціскных складоў або паўтарэннем асобных груп складоў, сярод якіх абавязкова ёсьць адзін націскны, а пры ім адзін або два ненаціскныя. Такія групы складоў называюцца *стопамі*. Напрыклад, возьмем радок з твора Якуба Коласа «У яго быў свет цікавы...».

Лóвіць сéрцам спéў прыгóжы...



Як бачым, у гэтым радку націскі падаюць на кожны няцотны склад (першы, трэці, пяты, сёмы) і такім чынам утвараюць чатыры двухскладовыя стапы. Раздзелім іх вертыкальнымі рыскамі.



Двухскладовая стапа з націскам на першым складзе называецца *харэем*. Яна тут паўтараецца чатыры разы, таму *вершаваны памер* вызначаецца як чатырохстопны харэй.

**Двухскладовыя і трохскладовыя стопы.** Стопы ў вершах бываюць *двухскладовыя* (*харэй, ямб*) і *трохскладовыя* (*дактыль, амфібрахій, анапест*).

харэй   
ямб 

дактыль   
амфібрахій   
анапест 



Запомніць вершаваны памер дапаможа імя: **Вáня, Івáн, Вáнечка, Ванюшка, Іаán.**



Назва «харэй» паходзіць ад грэчаскага слова, якое перакладалася як «танцевальны». А ямб атрымаў сваю назну ад імя міфічнай служанкі Ямбі, якая спявала багіні Дземетры вясёлыя песні. Таму гэты «спеўны» памер ямба супрацьпастаўляецца «танцевальнаму» харэю.

Усе гэтыя стопы і вершаваныя памеры прыведзены і тлумачацца ў слоўніку літаратуразнаўчых тэрмінаў. Звярніцесь да яго і ўважліва перачытайце названыя там творы. Паспрабуйце перадаць іх рытмічныя асаблівасці ў схемах радкоў.

**Адметнасці вершаў.** Памер верша залежыць не толькі ад стапы, але і ад колькасці стоп у радку. Даўжыня радка моцна ўплывае на гучанне верша, яго рытм. Параўнаем два вершы.

Паміж пустак, балот беларускай зямлі...

*Янка Купала. «Курган».*



Стапа анапеста паўтараеца чатыры разы, гэта значыць, перад намі чатырохстопны анапест. А вось у вершы Якуба Коласа «Ручэй» — двухстопны анапест.

Між алешын, кустоў...



І ў першым, і ў другім вершы анапест, але гучанне радкоў рознае.

Рытм у вершы ствараеца не толькі чаргаваннем стоп і іх колькасцю ў радку, але і паўтарэннем саміх радкоў, што асабліва заўважаеца дзякуючы *рыфме* — сугучнасці складоў ці канчаткаў:

Наш дзядзька, мілы наш Антоні,  
Ў дзіцячым часта быў палоне...

Рытм верша ствараеца таксама і паўтарэннем *строф* — частак верша з пэўнай рыфмоўкай радкоў, якая рэгулярна паўтараеца на працягу твора:

На усходзе неба грае  
Пераліўным **блескам**.  
Сыпле золата над **гаем**  
І над **пералескам**.

Чуць-чуць дрогне, праліеца  
Чырвань на *усходзе* —  
Гэта неба усміхненца  
Людзям і *прыродзе*...

*Якуб Колас. «Усход сонца».*

Страфа ў паэтычных творах мае важнае значэнне. Паўтара-  
ючыся, строфы надаюць вершу большую рытмічнасць, дзеляць  
яго на роўныя часткі, у аснове якіх ляжыць пэўная інтанацыя,  
а часам пэўная закончаная думка (як абзацы ў празаічнай мове).

- 
1. Як дасягаецца рытмічнае гучанне вершаванай мовы?
  2. Чым адрозніваюцца двухскладовыя стопы ад трохскладовых?
  3. Да вершаваных радкоў падбярыце адпаведную рыфму (трэ-  
нажор «Вучымся кіраваць рыфмай»).
  4. Што такое страфа ў вершы? Чаму яна нагадвае абзац у пра-  
зяічным творы?
  5. Складзіце памятку «Як вызначаюцца вершаваныя памеры?».
  6. Суаднясіце назвы вершаваных памераў — ямб, харэй, дак-  
тыль, амфібрахій, анапест — з іх схемамі:  
 $(\acute{\ } \text{ } \text{ })$ ;  $(\text{ } \acute{\ } \text{ } \text{ })$ ;  $(\text{ } \text{ } \acute{\ } \text{ } \text{ })$ ;  $(\text{ } \text{ } \acute{\ } \text{ })$ ;  $(\acute{\ } \text{ } \text{ } \text{ })$ .



Раней гімназістаў вучылі пісаць вершы, а ў дапамогу ім выдава-  
ліся слоўнікі рыфм. На самай справе паэзіяй такі занятак ніяк не  
назавеш, а вось цікавай гульнёй — можна. І называецца яна бурымэ.

Напрыклад:

Хай кожнаму ў жыцці шанцуе,  
Хто нашы прыказкі шануе.

Прафесіяналізм бурыміста заключаецца ў tym, каб імгненна  
рыфмаваць.



- 
7. Адкажыце на пытанні віктарыны па вершаскладанні.
  8. Праект «Майстэрства рыфмоўкі» прадугледжвае назіранне за  
способамі рыфмоўкі канкрэтнага аўтара. Занатуйце рыфмы  
Максіма Багдановіча. Пасправуйце пераняць манеру аўтара,  
навучыцца бачыць зневінне падабенства супрацьлеглых па-  
ніццяў і, як вынік, спасцігнуць майстэрства рыфмоўкі.



## Максім Баідановіч

У вершы... аўтар хоча зліць у адно музыку і лірыку, карціну і гук. Верш гэты, як і ўсякую высокую лірыку, нельга пераказаць...

Марыя Барсток.

### МАЁВАЯ ПЕСНЯ

Музыка перш за ўсё...

Поль Верлен<sup>1</sup>.

Па-над белым пухам вішняў,  
Быццам сіні аганёк,  
Б’еца, ўеца шпаркі, лёгкі  
Сінякрылы матылёк.

Навакол усё паветра  
Ў струнах сонца залатых, —  
Ён дрыжачымі крыламі  
Звоніць ледзьве чутна ў іх.

І ліецца хваляй песня, —  
Ціхі, ясны гімн вясне.  
Ці не сэрца напявае,  
Навявае яго мне?

Ці не вецер гэта звонкі  
Ў тонкіх зёлках шапаціць?  
Або мо сухі, высокі  
Ля ракі чарот шуміць?

<sup>1</sup> Поль Верлён (1844—1896) — французскі паэт.

Не паняць таго ніколі,  
Не разведаць, не спазнаць:  
Не даюць мне думаць зыкі,  
Што ляцяць, дрыжаць, звіняць.

Песня рвецца і ліецца  
На раздолъны, вольны свет.  
Але хто яе пачуе?  
Можа, толькі сам паэт.

Што, на вашу думку,  
яднае твор жывапі-  
су і верш Максіма  
Багдановіча?

Эдуард Рымаровіч.  
Вясна на возеры  
Баторына



Верш Максіма Багдановіча «Маёвая песня» — адзін з лепшых пейзажных твораў беларускай паэзіі, у якім паядналіся жывапіс словам і музыка ў слове. Нездарма эпіграфам да яго ўзяты радок з верша французскага паэта з беларускім каранямі Поля Верлена: «Музыка перш за ўсё...».

1. Якія эмоцыі і пачуцці выклікаў у вас гэты верш? Прачытайце яго яшчэ раз, услухайцесь ў гучанне, пастрайцесь ўлавіць агульны настрой, заўважыць тыя слова і выразы, што перадаюць гукі прыроды.
2. Знайдзіце ў вершы мастацкія азначэнні — эпітэты. Зачытайце тыя з іх, якія дапамагаюць перадаць шматколернасць і шматгалоссе веснавога дня.

- 3.** Пры дапамозе якіх маляўнічых выразаў ствараецца вобраз прыроды? Прыслухайцесь да гучання наступных радкоў:

Ці не вецер гэта звонкі  
Ў тонкіх зёлках шапаціць?  
Або мо сухі, высокі  
Ля ракі чарот шуміць?

Якая з'ява прыроды перадаецца праз паўтор зычных гукаў (тут: *ц*, *ч*, *з*, *с*, *ш*, *х*)?

- 4.** Звярніце ўвагу, як мякка, меладычна гучаць радкі.

Ці не сэрца напявае,  
Навявае яго мне?

З дапамогай паўтарэння якіх гукаў дасягаецца такая меладычнасць?

- 5.** Якую ролю адыгрываюць у вершы дзеясловы? У якім часе яны паказваюць дзеянне і як гэта ўпłyвае на ўспрыманне образа прыроды?



- 6.** Праслушайце песню «Па-над белым пухам вішняў» (музыка Ігара Паліводы, слова Максіма Багдановіча) і выкажыце сваё ўражанне ад музычнага твора.



- 7.** Вызначце памер верша паводле радка «Б'еца, ўеца шпаркі, лёгкі...».

- 8.** Паспрабуйце ўзнавіць паэтычнае апісанне веснавога дня ў вершы Максіма Багдановіча (трэнажор па вершы Максіма Багдановіча «Маёвая песня»). Абгрунтуйце меркаванне, што верш раскрывае яшчэ адну невычэрпную крыніцу паэзіі — зачараванне прыгажосцю прыроды, гармоніяй яе фарбаў і гукаў.



Да з'яўлення твораў мастакоў-імпрэсіяністаў (ад фр. *impression* — «уражанне»), якія шукалі новыя спосабы для выяўлення адценняў перажыванняў або думкі, у мове выкарыстоўвалі пераважна звычылія прыметнікі для перадачы колераў: чырвоны, аранжавы, жоўты, сіні, зялёны, блакітны, фіялетавы. Імпрэсіяністы ўвялі моду на паўтоны. Ім не хапала звычайнай слоўнай колеравай палітры. Тады з'явіліся такія колеры: фісташковы, каралавы, колер фуксіі і інш.



9. Праект «Ці можа слова фарбу перадаць?». Складзіце слоўнік «Фарбы прыроды Беларусі». Прыдумайце азначэнні з абазначэннем колеру, блізкія да нашых рэалій (напрыклад, бурачковы, саламяны, верасовы і інш.). Ваша работа стане надзеіным памочнікам паэтам-пачаткоўцам. Пасправуйце самі скласці верш (вершаваныя радкі) з ужываннем назваў новых колераў. (Можна дадаткова скласці слоўнік «Гучанне прыроды», куды ўключыць слова, якія сваёй гукавой абалонкай найлепш перадаюць гукі прыроды.)
10. Наведайце Літаратурны музей Максіма Багдановіча ў Мінску або наладзьце завочную экспкурсію, каб пашырыць сваё ўяўленне пра асобу пісьменніка.
11. Вывучыце на памяць верш Максіма Багдановіча «Маёвая песня».

## ПРА ГУКАПІС

Вобразна-выяўленчыя сродкі мовы ў мастацкіх творах бываюць розныя. Ствараць вобразы, карціны пісьменнік можа пры дапамозе *тропаў* — слоў у пераносным значэнні (эпітэтаў, метафар і інш.); стылістычных фігур, а таксама шляхам гукаўской арганізацыі мовы сказа або вершаванага радка. Ужыванне пісьменнікам тропаў і іншых паятычных сродкаў абумоўлена харектарам твора, залежыць ад яго тэмы, мастацкай ідэі, жанру. Пісьменнік карыстаецца тымі сродкамі моўнай выразнасці, якія найбольш дапамагаюць раскрыць аўтарскую задуму. Ён працуе над кожным сказам, дабіваецца мілагучнасці мовы, ствараецца пазбегнуць такіх гукаўских спалучэнняў, якія перашкаджаюць прачытанню слова ці выразу, адцягваюць увагу ад яго зместу.

Адным з такіх сродкаў моўнай выразнасці з'яўляецца гукапіс.

**Гукапіс** — ужыванне ў мастацкім, пераважна паятычным, тэксле аднолькавых або падобных гукаў, якія ўзмацняюць мілагучнасць і сэнсавую выразнасць мовы.

Паўтарэнне аднолькавых (ці сугучных) зычных гукаў з мэтай узмацнення паэтычнай выразнасці, музычнасці, вобразнасці называецца *алітарацыяй*. «І схіляе трава // Над ім пасмы-брыжы, // А ён, жэўжык-пястун, // Гучным смехам дрыжыць» — спалучэнне ў словах чатырох радкоў зычных с — ж нібы перадае гучнае дрыжанне вады ў ручай, а вакол яго адчуваеца жывое дыханне прыроды (верш «Ручэй» Якуба Коласа). А ў радках з паэмы «Курган» Янкі Купалы актыўна чаргуюцца зычныя с — х — ш: «Сонных вёсак шары, хат амшалых, як мар, // Хат з сям’ёй душ падданых, пакорных». За гэтым чаргаваннем нібы чуеца шоргат насланай саломы ці чароту на дахах бедных хат, бачыцца шэррасць старых вёсак і сярмяжнае жыццё падданых князя.

У словах паэтычнага радка «Пацяклі, паплылі за гадамі гады...» (паэма «Курган» Янкі Купалы) паўтараеца галосны гук [а], нібы рэхам адгукаюцца мінулыя гады, што засталіся ў далёкім ад нас часе. Ці ў радку «Не такую задумаў ты думу...» паўтор галоснага гука [у] нібы адлюстроўвае цягучы, хмурны і цяжкі мысліцельны працэс у галаве князя, падчас якога нараджаюцца крывавыя, жорсткія раптэнні, якія выклічуюць незадавальненне ў людзей. Такое паўтарэнне аднолькавых (або падобных) галосных гукаў, якое дапамагае больш наглядна, у дэталях перадаць вобраз, называеца *асанансам*.

Чытаючы вершы, мы не задумваемся, якая складаная і напружаная праца пісьменніка схавана за імі, як адшліфаваны кожны сказ, знайдзена месца для кожнага слова. Гукавая арганізацыя мовы (інструментоўка) у мастацкіх творах не зводзіцца толькі да мілагучнасці, празрыстасці думкі ў сказе, выразнасці радка. Дзяякуючы адпаведнаму падбору гукаў пісьменнік можа ствараць вобраз, перадаваць гукавое ўражанне ад жыццёвых з’яў: свіст ветру, шум лесу або гарадской вуліцы, журчанне ручайка, шамаценне каласоў.

**?** Знайдзіце ў раней вывучаных творах прыклады гукапісу. Вызначце яго ролю ў стварэнні паэтычнага вобраза.

# *Данута Бічэль*



О матчына мова! Маленства вясна!  
Ніколі ніхто мне цябе не заменіць,  
Бо ты, як і маці, на свеце адна.

*Алесь Бачыла.*

## **РОДНАЕ СЛОВА**

Пад казачным дубам над Нёманам сінім  
хлапец прызнаваўся ў каханні дзяўчыне.  
І рэхам той шэпт адгукаўся між гаю:  
— Кахаю... кахаю... кахаю... кахаю...

Я чула пяшчотнае, шчырасці поўнае,  
маё, беларускае, роднае, кроўнае...  
такое сваё і такое чароўнае.

Такое ласкавае, цёплае, чыстae,  
як сонца, агністae, як Нёман, празрыстае,  
бы казка, быліна, бы песня, жаданаe,  
дагэтуль зусім у жыцці не спазнанаe,  
вясновае слова ад шчырага сэрца.

Яно празвінела над хвалямі ў рэчцы.  
Вятрыска шаптаў яго з лісцем між гаю —  
кахаю, кахаю... кахаю, кахаю...

Шапталі яго сенажаць і дуброва —  
людзьмі перачутае, некаму нова,  
адзінае, дзіўнае, светлае слова...

Кахаю... Люблю...  
Беларускаму kraю  
бясконца я слова «люблю» паўтараю.  
Калоссям жытнёвым, зялёнаі дуброве  
кажу гэта слова на матчынай мове.



1. Якімі эмоцыямі і пачуццямі пранізаны верш?
2. Вызначце тэму верша. Звярніце ўвагу на тое, як па-асабліваму, з дапамогай двух асноўных мастацкіх сродкаў — параўнання, метафары — раскрываецца яна ў творы. Назавіце іх.
3. Знайдзіце ў вершы радкі, у якіх харектарызуецца роднае слова. Праз якія эпітэты аўтар паказаў свае адносіны да матчынай мовы? Зачытайце іх з адпаведнай інтанацыяй (спакойна-апавядальнай, усхваляванай, замілаванай, урачыстай ці якой іншай).
4. Як уплывае на гучанне верша рыфма? Звярніце ўвагу на паўтарэнне галосных гукаў [o], [a] ў словах, якія рыфмуюцца. Вызначце вершаваны памер.
5. У вершы некалькі разоў паўтараецца радок «Кахаю... кахаю... кахаю... кахаю...». Што нагадвае вам гучанне гэтага паўтору?
6. Узнавіце радкі — прызнанне ў любові да роднага краю (трэнакожор па вершы Дануты Бічэль «Роднае слова»).




Кожны з нас не аднойчы задумваўся над тым, калі ўжываць у сваім маўленні слова «кахаць» і «любіць». Якое з гэтых слоў і калі выкарыстоўваць? Гэтыя слова, здавалася б, такія блізкія па значэнні, маюць даволі істотнае адрозненне.

Слова «кахаць» у сучаснай беларускай мове мае больш вузкі аўём значэння. Кахаць — мець вялікае сардэчнае пачуццё да асобы іншага полу. Такім чынам, кахаюць дзяўчыну, хлопца, нявесту, жаніха, жонку, мужа. А вось сваіх родных і блізкіх — маці, бацьку, братоў і сясцёр, бабулю, дзядулю, сяброў, настаўнікаў і іншых — любяць, як і любяць прыроду, Радзіму, музыку, цукеркі і г. д.

Дарэчы будзе ўзгадаць радкі з верша пісьменніка Сяргея Грахоўскага, які пакінуў нам паэтычны ўзор адрознення слоў «любіць» і «кахаць»:

...Люблю маладых  
І люблю пасівелых,  
Вясёлых люблю,  
А кахаю адну.

# Мікола Шабовіч



Кожны з нас прыпасае Радзімы куток,  
Каб да старасці чэрпаць адтуль успаміны...

Пімен Панчанка.

\* \* \*

Хоць не бачыў чужых я краін,  
Мне і сёння па-школьнаму дзіўна,  
Што мой край нарачанскіх рабін  
Я малой называю радзімай.

А прыгледзеца лепей калі,  
Тут усё мне вялікае змалку:  
І ў блакіце вясны жураўлі,  
І буслы, і на ліпе буслянка.

Тая вулка, што звала здалёк  
З гарадоў, немалых і багатых,  
*I стракаты*<sup>1</sup>, як сон, матылёк,  
І сябры, і бацькоўская хата.

Назавіце сродкі мастац-  
кай выразнасці, з дапамо-  
гай якіх створаны вобраз  
у выдзеленых паэтычных  
радках.

І павага чыясь, і любоў,  
І пачуцці, і радасць, і мроі...  
Край рабін, край азёр, край буслоў,  
Я і ў будні, і ў святы з табою.



- 3 якімі вобразамі звязана для Міколы Шабовіча яго малая радзіма? З якім пачуццём ён апісаў яе?

<sup>1</sup> Стракаты — тут: з рознакаляровымі плямамі.

2. Назавіце сродкі мастацкай выразнасці, якія дапамагаюць перадаць аўтарскія адносіны да краю «нарачанскіх рабін»: метафары — «вулка звала», ...; шматзлучнікавасць — «і сябры, і бацькоўская хата», «і ў будні, і ў святы», ...; паўторы — ...; параўнанні — ... .
3. Для адлюстравання малой радзімы паэт выкарыстаў апісальныя звароты<sup>1</sup> «край нарачанскіх рабін», «край азёр, край буслоў», у якіх называюцца харктэрныя прыкметы роднай мясцовасці. Паспрабуйце і вы назваць апісальнымі зваротамі свой маленькі куточак радзімы.
4. Зачытайце радкі, у якіх заключана галоўная думка верша. Пракаменціруйце іх.
5. Чаму кожны чалавек па-асабліваму любіць тую мясціну, дзе ён нарадзіўся? Чаму ўсё яму тут даспадобы, усё здаецца адметным, раднейшым і прыгажэйшым?
6. Прадоўжыце пералік назваў нашай Радзімы: Беларусь, Белая Русь, Бацькаўшчына, Зямля пад белымі крыламі, мой чароўны беларускі край, мілы кут маіх дзядоў...
7. Лірычны герой верша Алеся Ставера «Жураўлі на Палессе ляцяць...» лічыць, што разлука ўзмацняе пачуццё любові да Радзімы: «Каб любіць Беларусь нашу мілую, // Трэба ў розных краях пабываць». Герой верша Міколы Шабовіча «Хоць не бачыў чужых я краін...» ніколі не пакідаў родную старонку. Ці паўплывала гэта на яго любоў да Бацькаўшчыны? Парайтайце пачуцці і эмоцыі лірычных герояў абодвух вершаў і намалюйце слоўны партрэт патрыёта сваёй Радзімы.
8. Якой вы бачыце малую радзіму? Выкарыстайце інтэрнэт для пошуку актуальнай і цікавай інфармацыі пра родныя мясціны, гісторыю раёна, горада, вёскі і інш., паходжанне назвы.
9. Падрыхтуйце вуснае сачыненне на тэму «Мне выпала шчасце тут нарадзіцца». Пачаць яго можна так: «Я люблю наш горад (вёску, вуліцу, дом), у якім нарадзіўся, расту і вучуся, гуляю ў двары ці гарадскім парку, атрымліваю асалоду ад усіх радасцей шчаслівага дзяцінства...».

<sup>1</sup> Гэтыя троны называюцца *перыфразай*.

# Еўдакія Лось

...Людміла ўжо была каля дзота, але параліза-  
ваць агонь ніяк не магла. Тады Людміла пад-  
паўзла да дзота, паднялася і імкліва закрыла  
сабою амбразуру. Куламёт захлынуўся...

*Ілья Гурскі.*



## ДЗЯЎЧАТЫ МІНУЛАЙ ВАЙНЫ

Якімі толькі мянушкамі  
Не клікалі гэтых салдат  
З няпудранымі вяснушкамі,  
У шынляях да пят!..  
Крочылі полем спаленым,  
Шляхамі страшнай вайны,  
І плакалі на развалінах,  
І мерзлі ў акопах яны...

Параўнайце вобразы дзяյ-  
чат на вайне, створаныя  
мастаком Раісай Кудрэвіч  
і паэтам. Што агульнае і  
адрознае ў настраёвасці  
мастацкага палатна і вер-  
шаванага твора?



*Raissa Kudravich.  
Вясна. 1945*

У лужах сцюдзёных мыліся,  
Прычэсваліся пад дажджом,  
Па косах сваіх журыліся  
Пад гулкі гарматны гром...  
Паходамі, зброяй занятыя,  
Справай ваеннаі пары,  
Былі яны проста дзяўчатамі,  
Што там ні гавары.  
Пужаліся свісту міны,  
Чужых незыглівых вачэй,  
А гінулі — як мужчыны,  
Абняўшы зямлю ямчэй.




1. Праз якія мастацкія вобразы Еўдакія Лось перадала ідэю верша? Вызначце ролю сродкаў мастацкай выразнасці ў раскрыцці тэмы твора.
2. У якіх вершаваных радках найбольш драматычна перададзена трагедыя дзяўчат на вайне? Зачытайце іх з адпаведнай інтанацыяй.
3. Звярніце ўвагу на рыфму і вызначце яе ролю ў вершы:  
...гэтых салдат — у шынялях да пят...  
...у лужах мыліся — па косах журыліся...  
...зброяй занятыя — былі... проста дзяўчатамі...
4. Як аўтар ставілася да такой з'явы, як жанчына на вайне?
5. Аргументуйце выказванне, абапіраючыся на эпіграф і змест твора: «Мужнась і душэўная стойкасць герояў у гады Вялікай Айчыннай вайны натхняюць нас на пераадоленне любых цяжкасцей».
6. Праслушайце музычны твор Дзмітрыя Кабалеўскага «Рэквіем». Які настрой ён у вас выклікаў? Якія сугучныя эмоцыі выклікаюць музычны і вершаваны творы? Знайдзіце ў слоўніку літаратуразнаўчых тэрмінаў азначэнне слова «рэквіем».
7. У Беларускім дзяржаўным музеі гісторыі Вялікай Айчыннай вайны захоўваюцца экспанаты і дакументы, у якіх расказваецца пра лёс жанчыны на вайне. У дадатковых крыніцах адшукайце матэрыял і падрыхтуйце сачыненне «Побыт жанчыны-салдата».



# *Ніл Гілевіч*

І калі б была воля мая на тое — пачаў бы я азбуку менавіта з літары М: як і ўсё на зямлі, усё ў нас пачынаецца з Маці. Усё ад маці, усё з-пад матчынага сэрца... Маці адна, маці незаменная... Маці адна, як і Радзіма.

*Рыгор Барадулін.*



## МАЦІ

Я ўзыходжу на двор,  
Я кажу ёй: «Са святам!» —  
І цалую знаёмыя родныя вусны,  
І бяру пад руку,  
І іду з ёй у хату,  
Дзе ад прыпечка б’е  
Дух гарачы капусны.

Я гляджу ў яе вочы,  
Што свецияцца шчасцем,  
Гладжу рукі сухія,  
Прапахлыя зеллем,  
І хілюся да сэрца...  
А трэба б упасці  
Перад ёю — нядужнай, сівой —  
На калені...

Вочы маці!  
У доўгія зімнія ночы  
Вы над намі  
Вясёлымі зоркамі ззялі,  
Вы ў нясцерпнай дрымоце  
Зліпаліся, вочы,  
І ўсё ж усміхаліся нам,  
Забаўлялі...

Рукі маці!  
Вы ў працы не зналі прынукі<sup>1</sup>,  
Вы насілі штогод  
Мазалі, як бабіны,  
Вы аж нылі увечары,  
Мілыя руکі,  
Спавіваючы нас  
Перад сном галубіным.

Сэрца маці!  
Наш боль быў тваім,  
Не іначай,  
Сорам наш  
Ты насіла вялізарным горам,  
Кропля ж кожная  
Радасці светлай дзіцячай  
Напаўняла цябе,  
Разлівалася морам...

А цяпер ёй —  
Адно б на сынка наглядзеца...  
Жаль, і горыч, і боль  
Мне душу працінае:  
Як жа позна,  
Як позна — любімыя дзеци —  
Мы няўдзячнасць сваю  
Разумець пачынаем...

- ?
- Чым вас кранула споведзь сына? Зачытайце радкі, якія сведчаць, што да маці прыехаў ужо дарослы сын.
  - Герой верша напоўнены светлымі пачуццямі, звязанымі з маці. Да прапанаваных паэтычных вобразаў падбярыце адпаведныя вершаваныя радкі і патлумачце іх. Напрыклад: «сэрца маці» — увасабленне дабрыні, спагадлівасці, любові, самаахвярнасці — «Наш боль быў тваім...», «Сорам наш // Ты насіла вялізарным горам...»; «вочы маці» — увасабленне

---

<sup>1</sup> *Прынuka* — прымушэнне.

чысціні, радасці, пяшчоты — ...; «рукі маці» — увасабленне штодзённай непасільной працы і клопату пра дзяцей — ... .

3. Назавіце вобразна-выяўленчыя сродкі, якія дапамагаюць перадаць сыноўнія пачуцці.
4. Вызначце ролю шматкроп'я ў канцы кожнай строфы.
5. Як вы разумееце наступныя радкі?

Як жа позна,  
Як позна — любімая дзеци —  
Мы нядзячнасць сваю  
Разумець пачынаем...

Паразважайце, як трэба адносіцца да маці, каб пазбегнуць запозненага шкадавання пра сваю недададзеную любоў.

6. Прыйгadайце вершы, прысвечаныя маці. Напішице паштоўку з цёплымі словамі самаму дарагому чалавеку.

 Сакрэты ў паэзіі часта нечаканыя. Адзін з іх — незвычайная сцісласць і разам з тым змястоўнасць паэтычных твораў, шматзначнасць кожнага слова, кожнага гука, нават паўзы ў вершы. Усё тут можа набываць асаблівае значэнне: не толькі думкі, заключаныя ў словах, але і тое, што тоіцца за імі, што не выказваецца, а падразумываецца. Так уznікае падтэкст.

**Падтэкст** — спосаб паказу жыццёвай з'явы, падзеі, калі важныя думкі і сэнсы не выказваюцца непасрэдна, адкрыта, а як бы стоены за іншымі словамі, расшыфроўваюцца праз паэтычныя тропы, іншаскальнасць выказванняў, шматзначнасць слоў.

У вершы Ніла Гілевіча «Маці» аўтар апісвае вочы, руکі, сэрца роднага чалавека, яе клопат пра дзяцей, вялікую да іх любоў. Мы ўсведамляем, як сын моцна, бязмежна любіць сваю маці, беражліва захоўвае ў памяці яе светлы вобраз. Даведваємся пра жаль, горыч і боль, якія ўзнікаюць у сэрцы сына ў сувязі з тым, што рэдка бачыўся з маці, мала клапаціцца пра яе, быў нядзячным за падораную яму вялізную, як мора, любоў. Уважлівае прачытанне твора дазволіць нам засяродзіцца на наступных радках: «А трэба б упасці // Перад ёю — нядужнай, сівой — // На калені...», у якіх аўтар заклікае выказваць глыбокія пачуцці павагі, пяшчоты, адданасці родным людзям пры іх жыцці, пры ўсякай нагодзе, адказваючы любоўю за любоў. «Адно б на сынка наглядзецца...» — мара маці, і ў ёй увасаблены рэдкія сустрэчы, рэдкая радасць ад прыезду сына, шчаслівая магчымасць

нарэшце прытуліць яго да грудзей. «Упасці на калені», «на сынка наглядзеца» — вобразы з прамым і метафарычным значэннем, якія прымушаюць задумацца пра адносіны бацькоў і дзяцей, адказнасць дзяцей за сваіх старэнкіх маці і бацьку, уменне і жаданне дзяцей дарыць ім любоў, увагу, ласку. А таму гэтыя вобразы перадаюць новыя сэнсы, не выказаныя прама ў творы, яны нібы прыхаваны ў падтэксле, іх неабходна расшыфраваць.

## Якуб Колас

Паэма пісалася для дарослых, але шмат месца ў ёй адведзена дзесям. У многім «Новая зямля» — твор пра самую шчаслівую пару ў жыцці кожнага чалавека — маленства. Галоўнае ў гэтай пары — пастаяннае і радаснае адкрыццё свету. Кожны дзень дзесяці Міхала і Ганны пазнаюць нешта новае — і з дапамогай дарослых, што даюць уласны прыклад, і сваімі сіламі.

Таццяна Шамякіна.

### ДЗЯДЗЬКА-КУХАР

(Урывак з паэмы «Новая зямля»)


Наш дзядзька, мілы наш Антоні,  
Ў дзіцячым часта быў палоне;  
Вось так гуртом яго абсядуць  
І час работы яго крадуць;  
Насі «катла»<sup>1</sup>, кажы ім казкі,  
Ідзі на поплаў з імі ў краскі,  
Давай адказы на пытанні,  
Тлумач ты ім усё дазвання<sup>2</sup>:

<sup>1</sup> Насі́ць катлá — занятак з дзецимі: гуляць з малым, носячы яго за плячыма.


<sup>2</sup> Дазва́ння — поўнасцю, падрабязна.

Параўнайце вобразы дзядзькі Антося на рэпрадукцыях карцін.

З дапамогай якіх дэталей мастакі перадаюць свае адно-  
сіны да героя?



*Васіль Шаранговіч.  
Дзядзька-кухар*



*Лазар Ран.  
Дзядзька Антось*

Адкуль, з чаго дзе што бярэцца,  
Вось гэта, тое як завецца  
І чаму так, чаму не гэтак?  
Прыхілен дзядзька быў да дзетак.  
Ён быў настаўнікам, суддзёю,  
Калі, бывала, між сабою  
Паспораць дзеткі ці паб'ющца,  
Ды да каго тады звярнуцца,  
Як не да дзядзькі, да Антося?  
Ох, славна з дзядзькам ім жылося!  
Яшчэ замецьце, што з малымі  
Ён размаўляў, як са старымі,  
І з імі радзіўся, спрачаўся —  
Як роўны з роўнымі трymаўся!  
Калі ж хто часам з ім не зладзіць,  
То дзядзька толькі вус пагладзіць,  
Але не скажа ён нічога,  
Бо ведаў, чым даняць малога, —  
Гаворыць з тым, з кім дзядзька ў згодзе:  
— Калі такі ён, ну, то где! —  
І дзядзька змоўкне, пачакае,  
Кісет дастане і закурыць  
І вочы чутачку прыжмурыць,

Прыгадайце жыццёвую сітуацыю, звязаную са значэннем фразеалагізма «закідваць вуды».  
Патлумачце іншыя ўстойлівыв спалучэнні слоў, ужытыя ў творы.

Як бы і ў памяці не мае  
Таго, што з хлопцам пасварыўся.  
— А як авёс наш урадзіўся?  
Схадзіць бы ў Ліпава пабачыць! —  
Ўжо знаюць дзеци, што то значыць  
Гаворка дзядзькава такая,  
Куды ён *вуды закідае*:  
У Ліпава пайсці з ім! Божа!  
І хто ўстаяць прад гэтым зможа?  
Ды гэта ж — свята, ягамосці!  
Набок тут норавы і злосці!  
І мяккім робіцца паганы —  
Хоць ты яго кладзі да раны.  
Адно вазьмі яго з сабою,  
Усюды пойдзе за табою  
І ўсё забудзе, ўсё даруе,  
На дзядзьку больш не засярдуе.  
А чым жа Ліпава так міла?  
Чым так дзяцей яно маніла?  
І што за Ліпава такое?  
А гэта — поле маладое  
Сярод лясоў, як скінуць вокам;  
На тым абшары на широкім  
Раскошна нівы красавалі,  
А ў іх мільёны красак ззялі,  
Як бы на небе тыя зоркі.  
Лужкі, дарожкі, і пагоркі,  
І купкі хвоек маладыя,  
Дзе матылёнчкі залатыя  
На сонцы крыльцамі блішчалі,  
Жучкі і конікі трашчалі  
І ў стройны звон свой зык злівалі.  
Былі там пасекі. Штогоду  
Тут сотні блізшага народу  
Дзялянкі лесу карчавалі

<sup>1</sup> Ягамосці — яго, ваша міласць (форма звароту да каго-небудзь).

І на трацяк<sup>1</sup> іх засявалі —  
Капу<sup>2</sup> да скарбу<sup>3</sup>, дзве дадому...  
Ну, як тут вытрываць малому,  
Таму, хто з дзядзькам пасварыўся?  
Як бачыш, з дзядзькам ён гадзіўся<sup>4</sup>.

А пойдзеш ў Ліпава лясамі,  
Напэўна стрэнешся з ласямі,  
І зайца ўгледзіш, і вавёрку,  
І норы воўчыя на ўзгорку...  
Ну, ўсякіх дзіў там ёсць багата!  
А дзядзька ўсё табе пакажа.  
Цікавасць тваю ўсю развязжа. <...>

О, дзядзька спосабаў меў многа  
Даняць праціўніка малога!  
Пайсці ў грыбы ці ў тую ж рыбу,  
Або паехаць у сялібу,  
Ці ў млын малоць на хлеб збажынку —  
Ўсё гэта квапіла<sup>5</sup> хлапчынку,  
Цягнула крэпенька, бывала,  
І, як рукою, злосць знімала.  
І дзядзька майстар быў на штуки,  
І быў механік на ўсе рукі:  
І дудку скруціць вам, і стрэлку  
І нарыйсце нават елку, —  
Такую выштукуе<sup>6</sup> цацку;  
А ў Свержань пойдзе — купіць пляцку<sup>7</sup>...  
Дык і не дзіва, што любілі,  
Што на руках яго насілі.

Прыгадайце, як дзядзька  
Антось наладжваў добра-  
зычлівия адносіны з пля-  
меннікамі.

<sup>1</sup> Трацяк — трэцяя частка чаго-небудзь (ураджаю, сенакосу).

<sup>2</sup> Капа — тут: старая мера лічэння — 60 штук.

<sup>3</sup> Скарб — тут: дзяржаўная казна.

<sup>4</sup> Гадзіцца — разм., пагаджацца.

<sup>5</sup> Квапіла — тут: цікавіла.

<sup>6</sup> Выштукаць — змайстраваць.

<sup>7</sup> Пляцка — пляскатая булачка ў выглядзе аладкі, спечаная з пшанічнай муکі.

А жывучы каля зямлянкі,  
Паміж лясоў, сярод палянкі,  
Яшчэ крапчэй яны здружылісь,  
Адзін к другім цясней хілілісь.  
— Ану, давай, брат, запрабуем,  
Хоць на цікаласць пакаштуем,  
Які тут сок на новым месце?  
Мо з хлебам можна яго есці?  
— А дзядзечка! Мой залаценькі!  
Пастаў нам соку, дарагенкі!  
— Вазьмі, вазьмі мяне з сабою! —  
Тут каля дзядзькі чарадою,  
Як чэрві, дзецы мітусяцца.  
А дзядзька моўкі стаў збірацца:  
Дастаў сякерку і свярдзёлак<sup>1</sup>,  
Пад паходу сунуў ён аполак<sup>2</sup>  
На латакі<sup>3</sup> і на падстаўкі  
Ды вынуў два гаршкі з-пад лаўкі.  
— Ну, хто са мною йдзе? — пытае.  
— Я!  
— Я!  
— І я! — крычыць малая  
Ў канцы дзяўчынка Міхаліна. <...>  
Ідуць у лес, крычаць, гукаюць,  
Як вучні, вырваўшыся з школы,  
І ўсе давольны і вясёлы —  
А дзядзька ўперадзе тралюе<sup>4</sup>  
І галаву ўгару ўскідае,  
Бярозу добрую шукае,  
З салодкім сокам, баравую,

<sup>1</sup> Свérдзел — тут: інструмент для свідравання дзірак у дрэве, метале і інш.

<sup>2</sup> Апóлак — выпуклая з аднаго боку дошка, якая атрымліваецца пры распілоўцы бярвення.

<sup>3</sup> Латáк — адкрыты жалабок для сцёку.

<sup>4</sup> Тралява́ць — тут: рухацца.

Дзе б бобам кропелькі сачылісь.  
Знайшлі бярэзіну, спынілісь.  
Залысіў<sup>1</sup> дзядзька дрэва злёгку  
(Сякерка востра, кара крохка),  
Зрабіў заруб, латақ прыправіў,  
А пад латақ гаршчок паставіў.  
І соку кропелькі, як слёзы,  
Як град, пасыпалісь з бярозы,  
Аж шкода нейк было дзярвякі<sup>2</sup>:  
Здавалісь ранай тыя знакі,  
Адкуль паліўся сок халодны  
І пакідаў свой комель<sup>3</sup> родны.

Я помню дзень той. Вечарэла,  
Зайшло ўжо сонейка, цямнела,  
Агоньчык дзеци раскладалі,  
Паленцы, трэсачкі збіралі,  
І дзядзька тут жа, распрануўшысь,  
Сядзеў на кукішках<sup>4</sup>, сагнуўшысь.  
Прад ім стаяў гаршчок, і міска,  
І кошык з бульбай; тут жа блізка  
Відзён і збан быў паліваны<sup>5</sup>,  
Да палаўіны ў дол ўкананы,  
Кружочкам шчыльненъка накрыты. <...>  
— Алеська! Скокні, брат, вазьмі ты  
У хатцы тараачку<sup>6</sup> на печы!  
Ну, варушыся ж ты, старэчы! —  
Наўкол пляменнікі сядзелі,  
На дзядзьку пільна ўсе глядзелі,

Знайдзіце ў тэксле апісанне гаспадарчых рэчаў, якія спатрэбліся дзядзьку Антосю для гатавання клёцак, і патлумачце іх прызначэнне.

<sup>1</sup> Залысіць — счасаць кару ў якім-небудзь месцы на дрэве.

<sup>2</sup> Дзярвякі — тут: дрэва.

<sup>3</sup> Кóмель (камéль) — ніжняя частка дрэва.

<sup>4</sup> (Сядзець) на кúкішках — тут: нізка прысеўшы; рус. на корточках.

<sup>5</sup> Палівáны — пакрыты палівай (шклопадобнай масай).

<sup>6</sup> Тáраачка — прадмет кухоннага ўжытку — металічная пласцінка з дзірачкамі, якая служыць для расцірання чаго-небудзь; рус. тёрка.

Як ён, рукавы закасаўшы,  
Па тарцы шоргаў, шапку зняўшы.  
І кожны лёгка б дагадаўся,  
Што тут сакрэт якісь хаваўся,  
Памеркаваўшы, як цікава  
Была для хлопцаў гэта справа  
І як іх дзядзька завіхаўся.  
А хто б яшчэ мог болей цяміць,  
Таму б адразу прыйшло ў памяць,  
Што дзядзька бульбу драў на клёцкі,  
Каб згатаваць не па-жаноцку.  
Бо што жанкі? раз што панята,  
Ноль — слова нашага ім брата;  
Як іх на разум тут ні ставяць,  
Яны ж сваё ўсё права правяць  
І робяць так, як і рабілі,  
Калі пяшком пад стол хадзілі.  
Але вось ён пакажа носа,  
Стварэнне вы доўгавалоса,  
Калі ён тут пагаспадарыць  
І сам ды з сокам клёцкі зварыць!  
Вось будзе штука вам дык штука!  
На тое ж спроба і навука.  
А сок быў свежы, такі хвацкі,  
Такі салодкі, забіяцкі<sup>1</sup>!  
Ён быў галоўнаю віною  
Таго, што позняю парою  
Сядзелі дзеці чарадою,  
І з дзядзькі вочак не спушчалі,  
І стравы важнае чакалі.  
— Эх, — цмокнуў дзядзька, — наямося! —  
Зірнулі хлопцы на Антося,  
І сліну ўсе яны глынулі,  
Паветра носам зацягнулі...  
Глядзелі хлопцы, як на дзіва,

---

<sup>1</sup> Забія́цкі — тут: у пераносным сэнсе, як і задзірысты.

Як дзядзька, цеста замяшаўшы,  
Качаў галушкі, міску ўзяўшы.  
А чыгунок, бы пан пузаты,  
Кіпіць, пыхціць, шуміць заўзята,  
Бо не з вадою ён, а з сокам.  
Ідзе тут справа ненарокам;  
Дзяржыся, браце! І чуць толькі  
Ўзнялося булбатачак колькі,  
Дык дзядзька зараз стаў пакрышку  
Ў чыгунчык клёцкі кідаць з лыжкі;  
Укіне лыжку, памяшае  
Ды зноў другую набірае.  
А хлопцы нават паўставалі,  
Ў чыгунчык вочы паўстаўлялі<sup>1</sup>,  
Глядзяць, не моргнуць яны вокам:  
Эх, мусіць, смачны клёцкі з сокам!  
— Ну, дзядзька, можа, і гатовы? —  
Не сцерпеў Костусь, мовіў слова.  
— Які ты, хлопча, нецярпячка,  
Няхай цябе затопча качка! —  
Гаворыць дзядзька на хлапчынку. —  
Няхай паварацца часінку,  
Каб сокам добра праняліся,  
Тады, брат, — эх! адно дзяржыся! —  
І дзядзька цмокнуў выразліва,  
І хлопцы зноў ждуць церпяліва,  
А дзядзька, стоячы, паволі  
Памешваў клёцкі. — Ну, даволі! —  
Сказаў Антось, і ўсе ўздыхнулі,  
Як бы гару з плячэй сапхнулі,  
І бліжай к дзядзьку падступілісь.  
— Глядзі, мо ўжо пераварылісь, —  
Алесь зазначыў палахліва.  
— Ну, — Костусь кажа, — ото дзіва!

<sup>1</sup> *Вóчы паўстаўляць* — пільна, уважліва, не адрываючыся глядзець на што-небудзь.

Пры дапамозе якога мас-  
тацкага сродку створаны  
вобраз у выдзеленых паэ-  
тычных радках?  
Знайдзіце і зачытайце ін-  
шыя прыклады з тэксту.

Не бойся: дзядзька лепей знае. <...>  
І стаў на клёцку дзядзька дзымухаць,  
Пакаштаваць каб было можна,  
І ў рот падносіць асцярожна.  
Замерлі хлопцы, а нізыку:  
Мінута важна і вяліка;  
Глядзяць на дзядзьку і чакаюць  
І дзядзьку поглядам пытаюць:  
«Ну як? Ці смачны? Ці салодкі?»  
У зубы клёцку, бы ў ляшчоткі<sup>1</sup>,  
Заціснуў дзядзька і губамі  
Варушиць борзда, як часамі  
Трусок ці зайчык над капустай,  
Каб лепш дазнаца смаку-густу.  
Пацмакаў дзядзька і ўсміхнуўся,  
Зірнуў на хлопцаў, адварнуўся  
І тут, нічога не сказаўшы,  
Як плюне дзядзька, пажаваўшы!  
Трах у чыгуңчык ён нагою!  
І так абцёрся ён рукою,  
Што губы й нос чырвоны сталі  
І нават вусы затрашчалі.  
А хлопцы проста зблісь з тропу<sup>2</sup>  
І ў нейкім страсе і ў захопу  
На дзядзьку-кухара глядзелі,  
Як бы яны аслупнянелі.  
Быў смешны дзядзька той часінай  
З пустою лыжкаю, з тычынай<sup>3</sup>,  
Якою трэскі ён варочаў.  
А тут Алесь як зарагоча!  
За ім адзін, другі паехаў.  
Такіх было тут жартаў, смехаў,

<sup>1</sup> *Ляшчоткі* — раздвоеная з аднаго канца дошчачка для заціску чаго-небудзь.

<sup>2</sup> *Збіцца з тропу* — разгубіцца.

<sup>3</sup> *Тычына* — вялікая палка, шост.



Што ўсіх трасло і калаціла  
І дзядзьку смехам захваціла.  
— Ну, дзядзька, як на смак, прызнайся?  
— Паскудства, брат, і не пытайся!

1. Апішыце ўражанні ад знаёмства з творам. Якія радкі выклікалі ў вас усмешку?
2. Ад чыйго імя вядзеца аповед: «Я помню дзень той. Вечарэла...»? Хто гэты чалавек?
3. Падзяліце твор на часткі і дайце кожнай загаловак, карыстаючыся аўтарскімі радкамі. Напрыклад, частка пра чаканне смачнай стравы можа называцца «— Эх, — цмокнуў дзядзька, — наямося!». Падрыхтуйце план і выкарystайце яго для пераказу.
4. Якім паказаны ў творы дзядзька Антось? Якая роля гумарыстычных апісанняў у раскрыцці яго хараktару? Прачытайце ў слоўніку літаратуразнаўчых тэрмінаў, што такое іронія і гумар.
5. Якімі з пералічаных спосабаў і сродкаў стварэння камічнага карыстаўся аўтар, калі паказваў дзядзьку Антося ў розныя моманты яго кухарства: ужываў смешныя выразы; даваў знарок няправільнае тлумачэнне нейкім з'явам; малываў неадпаведныя паводзіны героя, калі той хоча выглядаць лепш, чым ёсць на самай справе, або знарок рабіў наадварот? Прывядзіце прыклады.
6. Узнавіце аўтарскі тэкст (трэнажор па ўрыўку «Дзядзька-кухар» з паэмы Якуба Коласа «Новая зямля»).
7. Суаднясіце сродкі мастацкай выразнасці з паэтычнымі вобразамі (трэнажор па выяўленні вобразна-выяўленчых сродкаў ва ўрыўку «Дзядзька-кухар» з паэмы Якуба Коласа «Новая зямля»).
8. Чаму можна навучыцца ў галоўнага героя твора? Прадоўжыце пералік: не адказваць крыўдай на крыўду, адносіцца з павагай не толькі да старэйшых і равеснікаў, але і да малодшых па ўзросце... Пацвердзіце прыкладамі з тэксту.
9. Што б вы хацелі перанесці ў вашы ўзаемаадносіны з дарослымі і бацькамі пасля знаёмства з вобразам дзядзькі Антося?



10. Наведайце Дзяржаўны літаратурна-мемарыяльны музей Якуба Коласа ў Мінску ці яго філіялы на Стадцоўшчыне або наладзьце завочную экспкурсію, што дазволіць вам пашырыць уяўленне пра асобу пісьменніка.
11. Правядзіце конкурс на лепшага чытальніка ўрэйка з паэмы Якуба Коласа.

## ПЫТАННІ І ЗАДАННІ ДА РАЗДЗЕЛА


1. Назавіце асаблівасці вершаваных (паэтычных) твораў, іх адрозненне ад празаічных па знешняй форме, мове, сродках, прыёмах адлюстравання жыцця і ўнутранага стану асобы.
2. Пералічыце асноўныя тэмы раздзела «Загадкавая краіна Паэзія». Што іх аб'ядноўвае?
3. Якімі вобразна-выяўленчымі сродкамі карыстаецца аўтар верша, каб у невялікім аб'ёме раскрыць значны і глыбокі змест?
4. Чым дасягаецца рытмічнасць верша? Што такое стала ў вершы? Што такое вершаваны памер? Якія памеры вы ведаеце? Што такое рыфма, страфа?
5. Як звязаны паэтычныя творы з іншымі відамі мастацтва?
6. Паспрабуйце напісаць некалькі вершаваных радкоў, напрыклад на тэму «Скарбы мовы», ужываючы рыфмаваныя слова: «мова» — «слова»; «скарбаў» — «фарбаў». А першы радок можа быць такім: «Пявучая родная мова...».

Па жаданні можна напісаць верш на самастойна выбраную тэму ці на тэму «Зіма», ужываючы такія рыфмаваныя слова:

... бег	... наваколле
... старанна	... мар
... раны	... дні
... снег	... скруха
... абліш	... вуха
... голле	... цішыні

А першы радок можа быць такім: «Зіма скавала рэчак бег...».

7. Разгадайце крыжаванку па тэме «Загадкавая краіна Паэзія».
8. Праверце вынікі засваення матэрыялу па раздзеле (тэст «Загадкавая краіна Паэзія»).



# Адлюстраванне жыцця ў празаічных творах

Літаратура даследуе чалавека,  
жыццё, час.

*Іван Мележ.*

Вы пазнаёмліся з паэтычнымі творамі. Пераканаліся, што яны адразніваюцца не толькі вершаванай формай, але і зместам, напісаны з асаблівым настроем, калі чалавекам авалодваюць моцныя перажыванні, пачуцці. Гэтак жа з пэўным настроем (не толькі радасным, але і журботным) мы слухаем музыку, песню або спяваем самі.

**Асаблівасці празаічных твораў, іх сакрэты.** У празаічных творах мы часцей сутыкаемся з жыццём паўсядзённым, хоць пісьменнікамі створана і шмат фантастычных гісторый. Героі рэалістычных твораў заняты звыклымі справамі, сустракаюцца, абменьваюцца думкамі, уражаннямі, спрачаюцца. Бывае, вядома, уступаюць і ў вострую барацьбу з несправядлівасцю, змагаюцца з перашкодамі, здзяйсняюць герайчныя ўчынкі. Але ў цэлым гэта літаратура, збліжаная са звычайнім жыццём і побытам людзей. Яна паказвае жыццё ў яго «натуральным» выглядзе.

Але проза таксама мае свае мастацкія сакрэты. Гэта толькі так здаецца, што ў празаічных творах аўтар, нібы падгледзеўшы, як паводзілі сябе людзі ў tym ці іншым выпадку, перадаў убачанае сваімі словамі, звычайнай (нерытмічнай) мовай, апісаў нейкі эпізод, як бы сфатаграфаваў гэты кавалачак жыцця.

На самай справе ўсё не так проста. Нават у творах, дзе размова ідзе пра людзей, якія сапраўды жылі і ўдзельнічалі ў апісаных падзеях. І не толькі таму, што пісьменнік пры гэтым не заўсёды мог прысутнічаць. Нават калі б ён і быў там, то наўрад ці змог бы запомніць кожны рух, кожны жэст героя, ды не аднаго, а многіх; наўрад ці мог дакладна ведаць, пра што думаў герой, якія пачуцці перажываюць.

Усё гэта можна ўзнавіць і пашырыць толькі пры дапамозе творчага вымыслу, фантазіі.

**Для чаго пішуцца мастацкія творы?** Мастацкі твор пішацца не толькі для таго, каб расказаць зймальную гісторыю або паведаміць пра выпадак з жыцця. За кожным мастацкім сюжэтам ці вобразам — глыбокі раздум пісьменніка пра жыццё, заклік задумашца над важнымі пытаннямі існавання, напрыклад: «Вось бачыш, што адбылося ці адбываецца. Чаму так паводзіць сябе чалавек, чаму сказаў такія слова?...».

Аўтарскі вымысел мае важнае значэнне для пазнання і разумення жыцця. Як у народзе кажуць: «Казка хлусіць, а чалавек думаць мусіць». Калі пісьменнік выдумляе, фантазіруе, ён робіць гэта дзеля того, каб паказаць самае важнае ў жыцці чалавека, праўду яго штодзённага існавання, каб мы задумаліся над tym, што адбываецца вакол нас, па якіх законах жывуць людзі, да чаго імкнуцца, пра што мараць.

У мастацкім творы кожнае слова, сказ або штрых не з'яўляюцца выпадковымі. Яны маюць пэўны сэнс. Напрыклад, прыгадаем радкі з апавядання Васіля Быкава «Незагойная рана»: «Над шырокімі прасцягамі, раллёй і голымі пералескамі непрыкметна зачаўся сумны восеньскі дзень, было ветрана і сцюдзёна. Нізкае неба поўнілася цяжкімі азызлымі хмарамі — яны суцэльнымі бясконцымі статкамі плылі з заходу, несучы першы зазімак». У гэтых двух сказах з дапамогай такіх вобразна-выяўленчых сродкаў, як эпітэт, метафара, здавалася б, проста апісваецца пэўны стан прыроды. Але гэта апісанне ўжо адразу трывожыць, настройвае нас на тое, што размова пойдзе пра штосьці нядобрае, пра падзеі

цяжкія, драматычныя. У апавяданні яны звязаны з раскрыццём цяжкай долі маці, якая шаснацца гадоў спадзяеца і чакае сына, што пайшоў на вайну і не вярнуўся.

Мастацкая проза — гэта не проста здзімальнае чытанне. Пісьменнік як бы знарок скіроўвае нашу ўвагу на такія з'явы і факты, падзеі і сітуацыі, якія ставяць перад намі пытанні, паказваюць, што за імі хаваеца нешта значнае, важнае для чалавека. Для таго творы і пішуцца, каб мы змаглі засяродзіцца на пэўных падзеях, істотных для асэнсавання жыцця размовах, паводзінах людзей, разам з пісьменнікам разабрацца ў іх сутнасці. І не проста адзначыць для сябе, што добра, а што кепска, важна паразважаць, унікнуць у сэнс таго, што адбываеца ці адбылося, і ўжо на аснове гэтых роздумай і назіранняў прыйсці да пэўнай высновы.

Найлепшыя празаічныя творы — гэта тыя, якія прымушаюць нас задумца над падзеямі, хвалівацца за лёс герояў, успрымаць іх учынкі, удачы і няўдачы, нібыта свае. Такім чынам, празаічныя творы скіраваны на пазнанне жыцця, адкрываюць яго для нас у мностве праяўленняў, дазваляюць узбагаціць наш духоўны вопыт.



1. Раскрыйце сэнс эпіграфа да раздзела.
2. У чым галоўнае адрозненне празаічных твораў ад паэтычных? Назавіце іх асаблівасці.
3. Прывядзіце аргументы для сцвярджэння: «У празаічных творах праз паказ звычайнага паўсядзённага жыцця раскрываецца шмат цікавага і захапляльнага». Пры адказе выкарыстайце прыклады з вядомых вам празаічных твораў.
4. Якое значэнне маюць вымысел, фантазія ў паказе жыцця ў празаічных творах?
5. Паразважайце, што дае нам чытанне празаічных твораў у пазнанні жыцця. Пасправуйце прывесці некалькі аргументаў на карысць чытання.



## Змітрок Бядуля

Апавяданне «На Каляды к сыну» адлюстроўвае адзін з самых цяжкіх чалавечых грахоў — адрачэнне ад маці. ... Сляпая бацькоўская любоў, а потым адарванасць ад родных каранёў і сям'і фарміруюць эгаіста, які дзеля ўласнай выгады адмовіцца ад маці, ад Радзімы, ад мовы.

Сцяпан Александровіч.

### НА КАЛЯДЫ К СЫНУ

Хмаркі насіліся над лесам.

Розныя па колеры і фасоне, яны часта ахаплялі вялікую частку неба і тварылі багатыя малюнкі к таемным казкам ста-летняга лесу.

Удзень былі яны светла-пурпурныя, а ўночы залаціліся ме-сяцам.

Чаго-чаго ў іх не было!

Цэлыя гарады з дзіўнымі замчышчамі, горы, высipy<sup>1</sup>, азёры, агнявыя звяры, працэсіі святых у белых вопратках, незлічоныя легіёны<sup>2</sup> ваякаў на конях...

Унізе лес гаварыў свае адвечныя гутаркі... Часам ён маліўся ціха-ціха, і толькі нейкі гук, нібы вокліч далёкага звону, да-носіўся з чорнай глыбіні лясной далі...

Часам бываў ён немы, гэтак мёртва немы і спакойны, як бы прыслухоўваўся да нейкіх таемных надземных спеваў.

На хмаркі і на лес часта любіла пазіраць старая ўдава Тэкля, жонка нябожчыка Щыпрука, палясоўшчыка пана Шчубаль-скага.

Жыла Тэкля адна ў старой хатцы, на пагорку ля лесу, хадзіла на падзённую<sup>3</sup>, бокам-скокам, туды-сюды, і неяк гадавалася.

<sup>1</sup> Выспы — невялікія астравы, часцей пясчаныя.

<sup>2</sup> Легіён — буйное вайсковае злучэнне.

<sup>3</sup> Падзённая (работа) — якая выконваецца сезонна, з аплатай за кожны рабочы дзень.

Пан не выганяў яе з гэтай разваленай хаты, хаця пасля смерці Цыпрука ён наняў новага палясоўшчыка, але таму пабудаваў і новую хату.

Тэкля любіла хадзіць па суседзях — вельмі гутарлівая баба была, але і любіла сядзець адна на прызбе і думаць сваю думку.

Яна любіла пазіраць на стары лес і на сівыя хмаркі доўгага-доўга, і старыя вочы прыкрываў смутак: успаміны стара-даунія, як цені, лезлі ў яе душу, пралящеўшыя гады майяваліся ёй ясна, жывы, быццам перад вачыма бачыць яна ўсё... Надта шкадаваць пройдзены час няма чаго — помніць яшчэ і цяпер пабоі і лаянкі п'янага Цыпрука.

Затое адну пацеху мае яна, якая гоіць раны, адна надзейа — гэта ядыны сын яе, Лаўрук. Во хто сядзіць у яе грудзях, як верабей у цёплым гняздзе.

Любіла яна сядзець на прызбе, пазіраць старымі вачыма на цёмны лес, на ад вечныя хмаркі.

Усё жыццё яна была загнана ўсімі, і калі нават бывалі хвілі радасці, то вочы не пакідалі выразу вечнага смутку.

Думала яна аб сыне сваім, які жыве ў вялікім горадзе, думала і цешылася...

Жыве ён сабе там панам, як людзі кажуць...

Лаўручок яе, быўшы яшчэ хлопчыкам гадоў дзесяці, спадабаўся вельмі пану Шчубальскаму за прыгожы від і спрытны розум. Бяздзетны пан забраў яго к сабе, адзяваў па-панску і, падвучыўшы крыху, аддаў пасля ў горад вучыщца.

У лістах да пана часамі ўспамінаў ён сваіх бацькоў. З радасці і ўцехі яны проста не ведалі, што рабіць...

Жартачкі — гэткага ўдалага сына маюць! Першы раз, як ён на Каляды прыехаў з горада да пана, дык яго бацькі зараз жа прыляцелі на панскі двор і доўга адстойвалі ў кухні, пакуль сынок з'явіўся к ім. Шчасцю іх канца не было, як углядзелі яго ў чорных суконных вопратках з бліскучымі гузікамі — якраз асэсар<sup>1</sup>! Праўда, калі маці кінулася да яго абымаць і цалаваць, дык ён засаромеўся крыху і адсунуўся ўбок...

<sup>1</sup> Асэсар — судовая службовая асоба, засядацель.

— Апанеў! — казала потым маці. — І далікатным зрабіўся, і гаворыць па-панску!..

— Эт! — гаварыў бацька. — Думаеш што, ды і ён панам будзе!.. Глядзі, як ён ужо смяеца з нашай гутаркі ды з нас. Гэта мне не надта падабаецца...

Маці не звяртала ўвагі на гэта. Слепа радавалася, фанабэрыйлася<sup>1</sup> перад суседзямі. Скора паны зусім выехалі адгэтуль. З таго часу яны ўжо болей не бачылі свайго Лаўручка...

Тым часам Лаўрук вучыўся далей, як скончыў гімназію, пан выправіў яго на адукацыю ва ўніверсітэт.

Бацькам сваім ён ніколі нічога не пісаў, але пан, аддаўшы ў арэнду двор, усё ж такі сам прыязджаў штогод даведацца і расказваў ім, што Лаўрук вучыцца ў адвакаты.

Цешылася маці:

— Во будзе падмога на старасць!

Цыпрук на гэта ёй часта гаварыў:

— Эт, дурная ты авечка. Яго падмогу сарока хвастом замяце. Чакай ад яго пад старасць пацехі, як ад рабой сучкі яек!

— Замаўчы ўжо! Стары, як малы!

— А ты, брат, баба, зусім дурная авечка! Ці ты не бачыш, што твой Лаўручок зусім чужым зрабіўся для нас з таго часу, як папаў пад пансскую апеку. Нешта не цешыць ён мяне...

Цыпрук памёр.

Старая Тэкля засталася адна, і тады яшчэ болей запанавала ў душы яе цяга да сына. Гэта быў увесь яе скарб. Матчына сэрца адкрыла ўсе таемнікі свайго кахання.

Заўсёды, калі была яна адна, думала аб сыне. Суседкам гаварыла, што сынок такі і гэтакі, хваліла яго.

Смачна ёй была сухая скарынка хлеба, а без хлеба таксама было добра...

«Эт, — думала яна, — дык што ж там... абы толькі хацела, дык у Лаўручка свайго вунь як зажыла б!.. Абы толькі захацела!»

— Эх, Тэкля, Тэкля! — гаварылі ёй часта суседкі. — Паехала б да сына ў горад! Ці табе гэтак і век свой дажываць! Ты ж адна, як корч той на пасецы!..

<sup>1</sup> *Фанабэрыйца* — разм., тримацца з ганарыстасцю.

— Не бяда! — адказвала яна. — Абы толькі захацела! Мой Лаўручок гэткі багаты, як людзі кажуць, што, бадай, багацей за самога пана Шчубальскага! Абы толькі захацела!

Прайшло яшчэ пару гадоў. Зрабілася Тэкля сухой, нізень-кай, згорбленаі бабулькай, зморшчанай, як той грыб.

— Вось дурная! — казалі людзі. — Мае гэткага багатага сына, а сама бадзяеца<sup>1</sup> невядома як і дзе!

Падышлі Каляды. Увесь абшар быў пакрыты снегам... Вёскі занесены гурбамі, быццам казачныя замчышчы... А лес зрабіўся сівым і паважным.

— Апошняя Каляды: зусім ужо я слабенькая...

Не хацелася ёй адной застацца ў пустцы каля лесу і пад выццё ваўкоў куццю<sup>2</sup> ладзіць.

І давай, быццам гарачыя вуголлі, закрытыя попелам, выгортваць з сэрца наверх свае захаваныя жаданні, сваю глыбокую веру ў даражэнькага сына.

«Давай, — думае, — дабяруся ўжо да яго... бадай, ці дацягну да вясны... Шмат дакучаць яму не буду, бо дзе яму там кла-паціца аба мне і шкада ж яго...»

— Пайду да сына! — разнесла яна назаўтра па ўсёй ваколіцы і гэтак намалола ім рознай гутаркі, што проста ўсіх суседзяў зайдзрасць прабрала: жартачкі, гэткага сына мае! Ён там у судах цэлы асэсар, паперы піша і ўвесь свет праста дагары нагамі круціць.

Ускінула Тэкля хатулачку<sup>3</sup> на плечы, пару лапцей на запас узяла, развіталася з бабамі і пусцілася ў дарогу. Да горада было міль шэсць.

Выбралася раніцай на снежнае поле.

— Кажуць, ён там ажаніўся з багатай паненкай. Напэўна, унукі-жэўжыкі ёсць.

На зморшчаным твары ззяла шчаслівая ўсмешка.

<sup>1</sup> Бадзя́цца — весці жыццё без пэўнага занятку.

<sup>2</sup> Куццá — урачыстая вячэра напярэдадні Каляд, Новага года.

<sup>3</sup> Хатулачка — невялікі клунак рэчаў, звязаных у хустку, які звычайна носяць за спінай.



Мікалаі Піманенка.  
Калядкі

Яна адварнула тоўстую хустку ад вачэй, каб разглядзець, ці шмат ужо дарогі прайшла.

— Уга! І не думала. Ногі самі нясуць мяне, як бы трыццаць гадоў таму назад, і марозу не баюся!..

І яшчэ з большым імпэтам<sup>1</sup> няслі яе старыя ногі да роднага сына на Каляды...

І шчасце яе расло... Вось дзе жаданне сэрца яе споўніцца! Вось калі зажыве яна, як сыр у смятане!

— Глупства, што часамі нябожчык Цыпрук гаварыў... Як гэта ён мяне не прыме? Я ж — яго матка!.. Я ж яго гадавала і карміла... Ён жа — уся пацеха мая.

Кончыўся дзень. Тэкля начавала ў незнамай вёсцы. Добрыя людзі накармілі яе і абагрэлі. Яна ўсім рассказвала, што ідзе на Каляды да сына, і гэткім тонам, гэткай шчаслівой гутаркай, ажно сялянне з нейкай асобай павагай пазіралі на яе ды пачалі прасіць, каб яна там у сына за іх заступы прасіла ў судах...

Ранюсенька яна зноў кранулася ў дарогу. Скрыпей снег пад нагамі. Белыя абшары палёў драмалі пад супакоем нямой цішы...

Рэдка-рэдка калі дзе на хвоі закаркае варона ды, падымаючыся ўверх, страсяне з галін вялікія камы снегу...

<sup>1</sup> *Імпэт* — імклівасць, хуткасць.

Рэдка-рэдка калі фурманка пакажацца з лесу. Сярмажнік<sup>1</sup> занукае<sup>2</sup> на кабылку сваю на розныя лады, упраецца ў аглоблю, натужыцца — і ні з месца. Воз з бярвеннем цяжкі.

Рэдка-рэдка калі званочак зазвоніць, і панскія санкі віхрам пранясуща па нямым белым гасцінцы...

Тэкліа ідзе ды ідзе...

Млеюць старыя ногі... Атопкі<sup>3</sup>, як калоды, зрабіліся цяжкія і цвёрдыя. Нічога — горад блізка.

Ужо здалёку відаць вежы цэркваў і касцёлаў, якія золатам у небе адліваюцца... Вось і муры<sup>4</sup> рознафасонныя... Вось і гоман горада даходзіць да яе вушэй... Скора ўжо спраўдзіцца яе апопшніе жаданне... У старых вачах бліснуў радасны аганёк...

— Нічога, у сына адпачну. Старыя косці выпрастаю!..

Вось пачаліся цёмныя вуліцы шумнага, як бы ашалелага горада... Тут ужо Тэкліа зблілася з толку. Не ведала, куды павярнуцца, у каго дапытвацца. Людзі спяшаюць, піргаюць<sup>5</sup>. Раміznіk<sup>6</sup> чуць не пераехаў яе. Страшна...

Адважылася яна папытвацца аднаго, другога, дзе тут яе сын жыве. Ён тут «аблакатам»... Лаўруком завецца.

Хто пажартаваў ды паглядзеў на яе, як на дурную... Хто адварнуўся ды пайшоў сваёй дарогай, а хто з жалю торкаў ёй у руку капееку... Гэткім чынам нехта давёў яе да гарадавога.

Той пачаў распытвацца і, ніякага толку не дабіўшыся, павёў яе ва ўчастак. Там яна пераначавала, галодная і змёрзлая. Назаўтра, даведаўшыся, хто гэта яе сын, адвялі да яго.

Стукалася, стукалася яна ў дзвёры, пакуль нехта адчыніў, высунуўся напалову. Паглядзеў на яе і крыкнуў:

— Ідзі, ідзі! Канца няма жабракам гэтым!

<sup>1</sup> Сярмажнік — вясковы бядняк.

<sup>2</sup> Занукаць — гаворачы «ну», паганяць каня.

<sup>3</sup> Атопкі — старыя зношаныя чаравікі, боты.

<sup>4</sup> Мур — мураваны будынак ці цагляная або каменная сцяна вакол чаго-небудзь.

<sup>5</sup> Піргаюць — тут: штурхаюцца.

<sup>6</sup> Раміznіk — фурман нанятага экіпажа-карэты ці вазка.

— Пусцеце... я да сына свайго іду, да Лаўрука!  
— Да Лаўрука?! Да сына?! Да Лаўрэнція Кіпрыянавіча?!  
— Ага! Ага! Я маці яго.

Той змерыў яе з ног да галавы, пакуль яна рассказала, што яна з вёскі да Лаўрука на Каляды прыйшла, і з усмешкай пусціў у кухню.

Тут сабраліся слугі і давай шушукацца і распытвацца.

Тым часам адчыніліся дзвёры з другой стараны ды ўвайшоў малады пан у чорным сурдуце<sup>1</sup>...

— Лаўручок мой! Сынок! — як непрытомная, кінулася да яго Тэкля.

— Роднен...

Ён раптам пачырванеў, паглядзеў на слуг ды хрыпла крыкнуў:

— Чаму вы пускаеце ў пакой розных жабрачак шалёных?!

— Ідзі! Ідзі! — звярнуўся ён да яе глуха, адрывіста. — Ідзі, старушка! Я цябе... не знаю...

— А сынок мой, а Лаўручок ты мой!  
Маткі сваёй не пазнаеш?! Гэта ж...

Ён бразнуў дзвярамі і пайшоў у пакой...

Той самы лёкай<sup>2</sup> выправадзіў яе за дзвёры...

\*\*\*

Як зышла з маляваных сходаў<sup>3</sup>, як апынулася на шумным тратуары каля варот, яна сама не памятала... Ачухалася толькі тады, калі той самы лёкай яшчэ раз выйшаў да яе і торкнуў ёй у скрученая ад холаду пальцы нейкія паперкі...

<sup>1</sup> Сурдұт — мужчиинская двухбортная вопратка з доўгімі поламі, якая цесна аблягае цела.

<sup>2</sup> Лёкай — устар., лакей.

<sup>3</sup> Схόды — прыступкі, ступенькі лесвіцы.

— Ад пана!..

Яна нават не чула, як з яе акалеальных пальцаў выпаў гасцінец роднага, доўгажаданага сына. Некалькі трохрублёвых паперак прыліплі да макраватага тратуара...



1. Якія пачуцці выклікаў у вас гэты твор?
2. Пасправуйце сформуляваць праблему, узнятую аўтарам у апавяданні.
3. Як паказана жыццё старой Тэклі? Якой надзеяй жыла і цешыла сябе маці?
4. Раскажыце, як трапіў сын Тэклі і Цыпрука да пана Шчубальскага. З дапамогай якіх мастацкіх дэталей, асобных ацэнак пісьменнік паказаў, што хлопчык паступова адрываўся ад роднага дому, цураўся сваіх бацькоў?
5. Якім вы ўяўляеце Цыпрука? Чаму так насцярожана ўспрымаў ён тое, што сын «см耶цца з нашай гутаркі»? Знайдзіце дыялогі паміж бацькамі, у якіх яны абмяркоўваюць паводзіны сына, і прачытайце іх па асобах.
6. Чаму Тэкля не хацела верыць перасцярогам Цыпрука і суседзяў? На што яна спадзявалася?
7. Раскажыце, як паступова выспявала ў Тэклі думка пайсці ў горад да сына. Якія пачуцці і перажыванні супраджалі гэты намер?
8. Ці выпадкова маці выправілася да сына напярэдадні свята? Пры адказе звярніцеся да рэпрадукцыі карціны Мікалая Піманенкі «Калядкі» (другая палова 1880-х гг.) (гл. с. 92), якая перадае адпаведны святочны настрой.
9. Як раскрываюцца перажыванні Тэклі праз малюнкі прыроды ў час яе дарогі да сына? Прывядзіце прыклады з тэксту.
10. Як сустрэў горад Тэклю? Ці ёсьць у апісанні горада прадчуванні таго, што сустрэча з сынам будзе горкай?
11. Знайдзіце апісанне, як паводзіў сябе Лаўрук пры сустрэчы з маці. Паразважайце, ці з'яўляецца для вас нечаканай такая развязка апавядання.
12. Як вы думаеце, ці мог Лаўрук-адвакат быць абаронцам простых людзей у судзе?

- 
- 13.** Размясціце эпізоды апавядання ў адпаведнасці з сюжэтам (трэнажор па творы Змітрака Бядулі «На Каляды к сыну»).
- 
- 14.** Паспрабуйце прадставіць змест апавядання «На Каляды к сыну» ў драматычных сцэнках. Такіх сцэнак можа быць дзве. Першая — у вёсцы, на лавачцы каля Цыпруковай хаты, падчас размовы Тэклі з суседкамі пра сына. Другая — у горадзе, у доме сына — цяпер ужо адваката Лаўрэнція Кіпрыянавіча. Вызначце дзейных асоб гэтых сцэнак, зрабіце рэмаркі (заўвагі) пра месца і час дзеяння, як выглядаюць героі), падрыхтуйце выказванні герояў (рэплікі), прадумайце дэкарацыі, афішу.
- 
- 15.** Праверце вынікі асэнсавання твора (тэст па творы Змітрака Бядулі «На Каляды к сыну»).

## ПРА МАСТАЦКУЮ ДЭТАЛЬ

У празаічных творах важнае значэнне маюць не толькі апісанні падзей, паводзін, учынкаў герояў, але і «падрабязнасці», асобныя, на першы погляд дробныя штрыхі ў характарыстыцы герояў, далейшыя заўвагі, акцэнт на пэўных жэстах, словах, рэпліках.

Напрыклад, у апавяданні Змітрака Бядулі «На Каляды к сыну» праз асобныя заўвагі аўтара, штрыхі пры апісанні знешняга выгляду, паводзін вельмі выразна паказваеца, як мяняюцца адносіны да бацькоў у сялянскага сына Лаўручка, якога прыгрэў пан Шчубальскі і які нарэшце зусім адцураўся бацькоў.

У першым выпадку, калі маці пры сустрэчы з Лаўручком у дому Шчубальскага кінулася яго абдышмаць, ён «засаромеўся... і адсунуўся ўбок». Дзеяслоў «засаромеўся» стаў той дэталлю, праз якую аўтар перадаў грэбліве стаўленне сына да маці.

У другі раз, калі зусім старая, ледзь жывая Тэкля прыйшла (таксама на Каляды) у госці да сына, які стаў ужо адвакатам Лаўрэнціем Кіпрыянавічам, ён, убачыўшы маці, «раптам пачырванеў», яму было сорамна нават перад слугамі, што маці — простая сялянка, і «хрыпла крыкнуў», што пускаюць у пакой розных жабрачак. У дэталі з апісання знешнасці («пачырванеў») і рэак-

цыі на з'яўленне маці ў яго дому («хрыпла крыкнуў») увасобіліся сапраўдныя адносіны да старой жанчыны, у якіх адсутнічаюць сыноўняя любоў, удзячнасць, клопат і павага.

Апавяданне заканчваецца таксама вельмі харектэрнымі заўвагамі пра тое, як Тэклю выпрададзілі з дому сына, як ад яго імя лёкай «торкнуў ёй у скручаныя ад холаду пальцы нейкія паперкі...». «Скручаныя ад холаду пальцы» — гэта красамоўная дэталь, праз якую перадаецца не столькі рэакцыя арганізма на надвор’е, колькі холад у душы, поўнае расчараўванне і боль на сэрцы. «Некалькі трохрублёвых паперак», што прыліплі да макраватага тратуара, — важная падрабязнасць, якая набывае глыбокі сэнс, выконваючы ролю мастацкай дэталі. З аднаго боку, падрабязнасці ў апісанні сітуацыі раскрываюць крыва-душнасць сына, у якога на нейкі момент як бы «загаварыла сумленне» і ён зрабіў намаганне згладзіць сваю віну, адкупіцца за здрадніцтва. А з другога — яны дапамагаюць пісьменніку паказаць, як была ашаломлена маці паводзінамі сына, што нават не зварнула ўвагі на тыя «паперкі».

Такім чынам, канкрэтныя і разам з тым вельмі змястоўныя падрабязнасці, заўвагі аўтара, штырхі ў партрэтах герояў называюць **мастацкімі дэталямі**.

Як у паэзіі яркія мастацкія тропы (метафары, адухаўленні, эпітэты, розныя эмацыянальныя звароты, паўторы), так і ў прозе дакладныя, трапныя заўвагі, выразныя падрабязнасці — мастацкія дэталі — адыгрываюць надзвычай важную ролю ў раскрыцці зместу, апісанні харектарыстыкі персанажаў. Па адной такой дэталі ўжо можна меркаваць пра харектар героя, яго схільнасці, маральныя якасці, адмоўныя і станоўчыя рысы.

Вядома, не кожная падрабязнасць зместу мастацкага твора набывае важны, глыбокі сэнс. Толькі падчас уважлівага прачытання празаічнага твора можна прыкметніць асобныя слова ці выразы ў апісанні, харектарыстыцы героя або герояў, у якія аўтар уклаў асаблівы сэнс, ідэйную нагрузкку і якія дазваляюць правільна ўспрыніць развіццё галоўных падзеяў. Гэта мастацкія

дэталі, якія дапамагаюць у разуменні таго, што хацеў сказаць пісьменнік, якой ён сам бачыць сітуацыю і паводзіны герояў у ёй.

**Мастацкая дэталь** — асабліва значны, найбольш красамоўны элемент мастацкага вобраза, выразная падрабязнасць у творы, якая падкрэслівае аўтарскае стаўленне да герояў і падзей.



## *Iwan Navumienka*

Настаўніку ўдаецца праз латынь прывіць сваім вучням разуменне асноўнага, таго, што немагчыма адбараць, — разумення Радзімы.

Галіна Курыленка.

### НАСТАЎНІК ЧАРЧЭННЯ

Да вайны яшчэ ў той школе, дзе вучыўся Косця Кветка, мляванне і чарчэнне выкладаў старымодны настаўнік Апалінарый Феакціставіч, па прзванні Цыркуль. Гэтую мянушку Косця прыклаў свайму настаўніку, як толькі перайшоў у шосты клас, і яна прыжылася.

Высокі, тонкі, у чорным, яшчэ царскіх часоў, сурдуце, Апалінарый Феакціставіч знешне на самай справе апраўдваў дадзенае яму прзванне. Але менш за ўсё гэтага абцягнутага чорным сукном чалавека можна было назваць сухім і чэрствым. Ён быў старымодным, крыху напышлівым, але толькі не сухім.

Прадмет свой Апалінарый Феакціставіч ведаў добра, але быў надзвычай мяккім чалавекам, і гэтай мяккасцю яго карысталіся

не на карысць вучобе. Вучні ведалі, што да рэвалюцыі іх настаўнік выкладаў у гімназіі латынь. І хоць цікавасці да латыні шасцікласнікі, вядома, не праяўлялі абсалютна ніякай, тым не менш на ўроках Апалінарыя Феакціставіча часта гучала гэтая мёртвая, але прыгожая мова.

Аматарам лацінскай мовы часцей за ўсё прыкідваўся Косця. Можа, яму падабалася ўзрушанасць старога настаўніка, які, хвалюючыся, вымаўляў незразумелыя звонкія слова, магчыма, ім кіравала самае звычайнае самалюбства, але Косця часцей за другіх ішоў на свядомую правакацыю. Калі хто-небудзь не зрабіў чарцяжа і прадчуваў немінучую пагібель, яго нязменным выратавальнікам быў Косця.

Пры ўваходзе Апалінарыя Феакціставіча ў клас Косця, які сядзеў на першай парце, напускаў на свой твар цену задумлівасці і летуценнасці. Настаўнік раскрываў класны журнал, але ў гэты час Косця ўжо сядзеў з паднятаю рукой.

— Я слухаю цябе, Кветка, — дазваляў настаўнік выказацца.

— Апалінарый Феакціставіч, як будзе па-лацінску кніга?

Стары настаўнік адрываў свой позірк ад класнага журнала, і на твары яго паяўлялася ўсмешка. Ён, вядома, здагадваўся, што не прагай ведаць новае лацінскае слова гарыць яго яшчэ не сталы апанент<sup>1</sup>. Але пераадолець спакусу і не адказаць на пытанне Апалінарый Феакціставіч не мог. Той, над кім павіс дамоклаў меч<sup>2</sup> быць выкліканым і ісці са сваімі чарцяжамі да стала, на нейкі час быў выратаваны.

— Словы свобода, кніга і дзеці на лацінскай мове маюць блізкае гучанне, — натхняўся стары настаўнік, — лібэрас, лібера, лібры... Гэта ж так лёгка запомніць...

Інтэрэс шасцікласнікаў да мовы Авідзія<sup>3</sup> і Гарацыя<sup>4</sup> ўзрастаў па меры таго, як набліжалася доўгачаканая хвіліна збавення —

<sup>1</sup> Апанéнт — праціўнік у дыспуце, у спрэчцы.

<sup>2</sup> Дамо́клаў меч (з лац.) — тут: пагроза.

<sup>3</sup> Авідзій — рымскі паэт (43 г. да н. э. — 18 г. н. э.).

<sup>4</sup> Гарацый — рымскі паэт (65—8 гг. да н. э.).

званок на перапынак. Нарэшце вартаўніца дрэнькала ў стары вышчарблены званок, і стрыжаныя шасцікласнікі гаманлівай талакой зрываліся з месца. Апалінарый Феакціставіч з разгубленай усмешкай закрываў класны журнал, у які ён за ўвесь урок не паставіў ніводнай адзнакі...

Вучні падрасталі, становіліся старшакласнікамі, заводзілі прычоскі. У дзясятым класе здольны і няўрымлівы Косця ўжо не дазваляў сабе карыстацца слабасцю старога настаўніка. У адносінах класа да Апалінарыя Феакціставіча паявілася нешта новае. Гэтае новае, бадай, можна было назваць прытоенай, схаванай недзе ў глыбіні юнацкіх душ павагай да свайго настаўніка. Маладосць нарэшце ацаніла вялікую, нязменную любоў і адданасць Апалінарыя Феакціставіча латыні — прадмету, які даўно можна было забыць...

Гэтую павагу класа адчуваў і сам настаўнік, хоць знешне, здавалася, яна не праяўлялася ні ў чым. Пасля ўдалага чарцяжа, зробленага кім-небудзь з дзесяцікласнікаў, Апалінарый Феакціставіч ставіў умельцу пяцёрку, закрываў журнал і, строгі, сур'ёзны, падымаўся над класам.

— Вам трэба думаць не толькі пра гэтыя чарцяжы, — заяўляў ён. — Пара ўжо кожнаму з вас зрабіць для сябе чарцёж усяго будучага жыцця. Але ў гэтым вам лепш за мяне дапаможа Авідзій...

Апалінарый Феакціставіч пачынаў чытаць Авідзія. Голос у яго быў слабы, прыглушаны, ён дрыжаў і зрываўся, але старога настаўніка слухалі з затоенным дыханнем. Ніхто не разумеў слоў лацінскага верша, які перажыў многія стагоддзі, але ўсе, здаецца, адчувалі магутнае, узнёсле пачуццё, скаванае ў далёкіх, урачыстых метрах<sup>1</sup>.

— Авідзій любіў сваю зямлю, як можа яе любіць вялікі сын сваёй Айчыны, — натхняўся стары настаўнік. — Таму яго слова будзе жыць да таго часу, пакуль будзе ўладарыць чалавек на зямлі. Тыраны прымусілі паэта пакінуць родны край. Ён жыў

<sup>1</sup> *Metr* — вершаваны памер, будова твора.

ля берагоў нашага Чорнага мора, якое называлася тады Понтам Эўксінскім...

Апалінарый Феакціставіч заўсёды тлумачыў Авідзія напышліва, у прыўзнятым, урачыстым стылі. Але цяпер гэта дзясятamu класу падабалася.

Косця тайна ад сваіх сяброў хадзіў у раённую бібліятэку і прасіў Авідзія. Авідзія ў бібліятэцы не было.

Бібліятэкарка дзівілася:

— Навошта ён здаўся вам, гэты Авідзій? Чалавек дзесяць яго прасілі ўжо. Па праграме ж яго не праходзяць?..

Зрэдку класу ўдавалася ўцягнуць Апалінарыя Феакціставіча ў размову, далёкую ад яго любімай латыні. Ён быў не вялікі майстар адказваць на пытанні юнакоў і дзяўчат, якія праз некалькі месяцаў збіраліся пайсці ў новы, невядомы і цікавы для іх свет.

— Мы з вамі, маладыя сябры, людзі розных эпох, — звычайна заяўляў стары настаўнік. — Mae жыццёвыя прынцыпы не падыдуць для вас. У вас ёсць нешта новае, чаго не ведала маё пакаленне. Мне ўжо цяжка дагнаць вас і нават цяжка вас добра разумець. Але ў нас з вамі ёсць адна такая рэч, якую нельга адабраць ні ад вас, ні ад мяне. Гэта наша Радзіма. Беражыце яе чэсць, нясіце яе славу наперад. А я ўжо стары і слабы чалавек...

У сярэдзіне навучальнага года Косця Кветка паступіў у лётнае вучылішча. Яму трэба было ехаць у далёкі горад, аж за Волгу. Косця прыйшоў развітацца з сябрамі. Затаіўшы дыханне, глядзеў дзясятны клас на Косцю, які першым, не дачакаўшыся атэстата, пакідаў школу і родны гарадок. Заняткі ў той дзень адмянілі з трэцяга ўрока.

Дзесяцікласнікі, упotateй згаварыўшыся, склаліся па рублю і купілі Косцю ў якасці развітальнага падарунка табакерку са срэбраным вечкам<sup>1</sup>... Трэба было напісаць нейкія слова на вечку табакеркі, каб Косця не забываў свайго класа і свайго гарадка. Гэтыя слова якраз і прыдумваў дзясятны клас, калі ў пакой увайшоў Апалінарый Феакціставіч. Ён яшчэ не ведаў, што яго ўрок

<sup>1</sup> *Вечка* — верхняя частка табакеркі, нáкрыўка.

адмянілі, і яму хутка ўсё растлумачылі. Расказалі настаўніку і пра падарунак для Косці — табакерку, і пра тое, што трэба нешта выгравіраваць на срэбраным вечку...

Вось тады і напісаў Апалінарый Феакціставіч на дошцы слова, якія ўсім спадабаліся і вастрыём цыркуля з лепшай класнай гатавальні былі перанесены на вечка Косцевай табакеркі: «*Patriam nostram amare et defendere debemus...*»

Гэтые слова як найлепей падыходзілі для ўрачыстасці моманту, і сутнасць іх таксама поўнасцю адпавядала намерам дзесяцікласнікаў.

«Радзіму нашу любім і абараняць яе павінны» — значылі ўрачыстыя лацінскія слова.

Косця ж становіўся вайскоўцам, яму трэба было ведаць гэтые слова. Але ў той дзень гэты лацінскі сказ, які быў напісаны на дошцы, мабыць, запомніў не адзін толькі Косця.

Косця паехаў у далёкі горад і прыслаў адтуль толькі два лісты. Але ў іх абодвух ён прасіў перадаць гарачае лётнае прывітанне Апалінарыю Феакціставічу. Дзясяты клас закончыў школу без ніводнага другагодніка, і па гэтай прычыне ладзіўся ўрачысты выпускны вечар. Але вечара ў той год не было — пачалася вайна. Атэстаты выпускнікам аддалі без ніякіх цырымоній, і ніхто з іх не паступіў у інстытут. Хлопцаў на трэці дзень вайны мабілізавалі ў войска.

У гарадок прыйшлі фашисты. У школе размяшчаўся цяпер нейкі вайсковы штаб. У першыя ж дні нямецкага ўладарання былі арыштаваны мясцовы натарыус<sup>1</sup>, старшыня абутковай арцелі і ляснічы. Яны лічыліся актывістамі і, на думку фашистаў, уяўлялі сур'ёзную небяспеку для германскай імперыі. Апалінарыя Феакціставіча арыштавалі ў той жа дзень за знявагу нямецкай зброі. Адбылося гэта вось як. У гаспадыні, дзе кватараў стары настаўнік, нямецкія салдаты рэквізівалі<sup>2</sup> парасё. Свінчо не давалася ў руکі, і салдаты застрэлілі яго з аўтамата

<sup>1</sup> Натарыус — службовая асoba, якая вядзе юрыдычныя справы.

<sup>2</sup> Рэквізаваць — прымусова канфіскаваць маёмысць.

тут жа, на двары. Апалінарый Феакціставіч, які прысутнічаў пры гэтай баталії<sup>1</sup>, назваў салдат грабежнікамі. Яго, як злоснага бальшавіцкага агітатора, адвялі ў штаб на допыт к афіцэру. Але і там Апалінарый Феакціставіч не адступіўся ад сваіх слоў.

— Ёсць добрая лацінская паговорка, якая ўзнікла да таго, як варвары разбурылі Рым, — ахвотна растлумачыў ён афіцэру. — «Aqvila non captat muscas...» — «Арлы не ловяць мух». У вашых салдат на шапках арлы, але яны падобныя да злых гіен.

Гэта былі апошнія слова, якія сказаў стары настаўнік. Яго расстраліялі разам з натарыусам, старшынёй абутковай арцелі і ляснічым у бярозавым гаі за гарадком. Насельніцтву было аб'яўлена, што гэтыя людзі з'яўляюцца камуністамі і партызанамі...

А на трэцім годзе вайны, калі фронт яшчэ стаяў пад Арлом і Белгарадам, вясновай зорнай ноччу над занятым фашистамі палескім гарадком доўга кружыў самалёт. Лётчык спусціў дзве асвятляльныя ракеты і, карыстаючыся поўнай адсутнасцю ў тутэйшага гарнізона зенітнай артылерыі, зацята абстрэльваў з кулямёта чыгуначную станцыю. Ён «пачаставаў» фашистамі і дзвюма бомбамі, якімі знёс вадакачку. Тады былі забіты чатыры фашисты і яшчэ некалькі паранена. Праз тыдні два пастушкі прынеслі ў гарадок цікавую знаходку — звычайны ка-шалёк, у якім ляжаў кавалачак шоўкавай парашутнай матэрыі. На матэрыі быў зроблен надпіс на чужой мове і стаяў подпіс «Косця».

Дзяўчаты, якія закончылі дзесяцігодку, прачыталі незразумелы надпіс. На шоўкавай матэрыі былі напісаны слова, якія некалі дзясяты клас выгравіраваў на вечку срэбранай табакеркі: «Patriam nostram amare et defendere debemus»... Да самага таго дня, пакуль з гарадка не прагналі немцаў, пад страшным сакрэтам з вуснаў у вусны перадавалася навіна, што немцаў вясной бамбіў Косця Кветка...

У сорак пятym годзе, калі ўжо ішлі бai за Берлін, Косця Кветка вярнуўся ў родны гарадок. У яго было тры ордэны на

<sup>1</sup> Баталія — уст., бітва.

гімнасцёрцы і пусты правы рукаў. Косця пацвердзіў, што гэта сапраўды ён бамбіў тады гарадок і скінуў свае вымпелы<sup>1</sup>. За гэтую бамбёжку Косця атрымаў ад свайго начальства вымову — ён адхіліўся ад маршруту... Косця прывёз з сабой і табакерку, якую некалі ў складчыну падарыў яму дзясяты клас.

Спачатку Косця працаваў фізруком у той жа школе, дзе выкладаў чарчэнне і маляванне Апалінарый Феакціставіч. Цяпер ён ужо завочна скончыў інстытут і выкладае фізіку. Расказваюць, што настаўнік з Косці атрымаўся добры і вучні яго любяць. І калі тлумачыць Косця закон Архімеда, ён гаворыць не толькі пра выцесненую целам вадкасць, а і пра жыццё самога Архімеда з Сіракузаў, які храбра абараняў свой горад ад ворагаў.



1. Хто з'яўляецца галоўным героем апавядання — настаўнік Апалінарый Феакціставіч ці яго вучань Кветка?
2. Ахарактарызуйце Апалінарыя Феакціставіча як настаўніка і чалавека (ацаніце яго паводзіны і ўчынкі, стаўленне да вучняў, да свайго і асабліва да тых прадметаў, якія ён выкладаў раней).
3. Раскажыце пра змены, якія адбыліся ў адносінах вучняў да свайго настаўніка. Чым ён заслужыў іх павагу?
4. Настаўнік чарчэння добра разумеў, што ён і яго вучні — людзі розных эпох. Але ў іх ёсць і тое агульнае, што аб'ядноўвае людзей, надае ім самабытнасць, што нельга адабраць. Што ён меў на ўвазе? Знайдзіце адказ у тэксле і патлумачце яго.
5. Як спалучаецца гераічны ўчынак Апалінарыя Феакціставіча з рысамі яго характару і ўнутранай сутнасцю («старамодны», «крыху напышлівы», «надзвычай мяккі», «па празванні Цыркуль»)? Пацвердзіце свае разважанні прыкладамі з тэксту.
6. Ахарактарызуйце вобраз Косці Кветкі. У чым ён адрозніваецца ад свайго настаўніка, а ў чым падобны да яго? Якую галоўную навуку пераняў ад яго Косця Кветка?
7. Што для вас значаць слова «Радзіму нашу любім і абараняць яе павінны»?


<sup>1</sup> Вýмпелы — невялікія цыліндыры з доўгай яркай стужкай, прызначаныя для скідання з самалётаў данясенняў, карэспандэнцыі і г. д.

8. Ці хацелі б вы мець такога настаўніка, як Апалінарый Феакціставіч, і такога сябра, як Косця Кветка? Раствумачце чаму.
9. Падрыхтуйце лісты да старога настаўніка, напішыце яму, якімі сталі вучні дзякуючы яго жыццёвай навуцы.

## Данка Брыль

Перад намі ў канцы аповесці «Сіроны хлеб» новы чалавек. Ён (Данік Малец) вырас духоўна, пашырыўся яго погляд на свет і людзей. Хлопец адкрыў для сябе вялікую праўду і высокі сэнс жыцця, усвядоміў новае разуменне шчасця. Ён гатовы змагацца за свае ідэалы, за свае перакананні.

Вера Ляшук.



### УРОКІ ПАНІ МАР'І

(Урывак з аповесці «Сіроны хлеб»<sup>1</sup>)

#### 1

...Данік, як і кожны з малых, меў не адну, а некалькі мянушак — то Сівы, то Гусак, то Манька... Сівым яго празвалі за валасы, асабліва светлыя ўлетку, калі яны выгаралі на сонцы. Гусаком — таму што калісьці, яшчэ пазалетася увосень, хлопцу нагнаў страху стары Міронаў гусак. «Манькай» у іхняй вёсцы называюць левую руку, а Данік хацеў чамусьці быць ляўшою і ўсё страшыў, крычаў: «Вось як дам табе з манькі!..» На кожную з гэтых мянушак можна было адказаць любому з сяброў таксама мянушкай, а то і пабіцца. Зрэшты, не ўсе мянушкі аднолькава прыжываюцца. З трох першых мянушак, з якімі Данік уступаў

<sup>1</sup> Дзеянне твора адбываецца ў былой Заходняй Беларусі, частцы нашай Радзімы, якая ў 1921 годзе паводле Рыжскага дагавора паміж Савецкай Расіяй і Польшчай была аддадзена пад уладу Польшчы. Заходняя Беларусь знаходзілася ў складзе Польшчы да верасня 1939 года, а пасля была далучана да Савецкай Беларусі.



у жыццё, да хлопца прыліпла толькі адна — Сівы, і за яе Данік амаль не злаваўся.

Была, аднак, яшчэ і чацвёртая мянушка... Жабраком называлі яго толькі Палуянаў хлопцы, Шурка і Павел.<sup>1</sup> <...>

## 2

<...> Школа стаяла наводшыбе ад вёскі, на ўзгорку. Сама старая і ў акружэнні старых бяроз, што засланялі яе ад зімовых вятроў. Заманілі Даніка і гэтыя высокія бярозы, і прыгожыя дарожкі вакол школы. Не раз вясною ён глядзеў, як дзеці, што ўжо вучыліся, праскрабалі гэтыя дарожкі ў мураве, пасыпалі іх жвірам і абсаджвалі касачамі<sup>2</sup>. А ў сярэдзіну школы, дзе вучацца, так дагэтуль яму і не ўдалося прабрацца.

Настаўнік, якога ў вёсцы называлі пан Цаба, Даніку не вельмі падабаўся.

Неяк улетку яны, пастушкі, спаткалі яго на пашы. Ішоў ён з-пад рэчкі з трymа вудамі, са збанком і з нейкай торбай за плячыма. Школьнікі, а з імі меншыя хлопцы паскідалі шапкі і адзін перад адным, як гусі, загаманілі: «Дзень добры! Дзень добры!..» Спыталіся нават, ці хутка ўжо ў школу.

— Яшчэ будзе тры нядзелькі, ды тады ў чацвер, — сказаў настаўнік.

<sup>1</sup> Данік быў сіратой, яго бацьку забілі на вайнe. Маці была вымушана наймацца на работу да багатага Палуяна.

<sup>2</sup> Касáч — расліна з вялікімі кветкамі жоўтага, сіняга або фіялетавага колеру.

Потым пан Цаба паглядзеў на Даніка і спытаўся па-беларуску:

— А чый гэта такі Іванка?

— Ён не Іванка, ён Данік, — адказалі старэйшыя хлопцы. — Ён Зосін, а прозвішча іхняе Малец. У яго толькі маці, ён сірата.

— Дык, значыцца, ты — пан Даніла Малец, — засмяяўся настаўнік. — Ты таксама прыйдзеш вучыцца? Ходзь ту, не буй сен<sup>1</sup>. — Ён узяў хлопца за плячук і падцягнуў бліжэй да сябе. — А які ж ты, пане Малец, сівы, мурзаты, нястрыжаны!..

Пастушкі засмяяліся. Тады і з'явілася яшчэ адна мянушка: «Пан Даніла Малец адмарозіў палец». А Даніку было зусім не смешна.

— Ну, дык хочаш вучыцца?

Адказаць настаўніку трэба, ды і ў школу хочацца, і хлопец цераз сілу выціснуў:

— Ігы.

— Не «ыгы», а хачу. А рыбу вудзіш?

— Хачу.

Дзеці зноў засмяяліся. А чаго? І пэўна ж, хочацца з вудай на рэчку, але рэчка далёка за пашай, на лузе, і не заўсёды можна туды пайсці.

У руцэ пана Цабы пагойдваўся жоўты збанок, падвязаны за шыйку вяровачкай. Сівы цікнуў<sup>2</sup> у яго раз, другі раз і, нічога не ўбачыўши, спытаўся:

— Што там?

— Рыба, — адказаў настаўнік. — Не пашанцавала мне сёння, пане Даніла Малец, аднаго толькі акунъка адшукаў.

— А чаму ж у торбе поўна?

— У торбе? Там руёнеж рыбы<sup>3</sup>.

— А вы ж кажаце — толькі адну злавілі.

— Ну адну. А гэтыя купіў.

<sup>1</sup> Ідзі сюды, не бойся.

<sup>2</sup> Цікнуць — тут: углядзеца.

<sup>3</sup> Там ёсць таксама рыбы.

— Дзе купілі?

— Дзе? У склепе, ктуры называ се Немэн<sup>1</sup>. Ха, ха, ха!.. Не, злавіў усе, пане Малец, толькі адну нясу жывую.

— А чаму вы лжаце?

— А што, ты ніколі не лжэш?

— Ъгы.

— Бачыў ты яго — «ыгы». Ну што ж, пане Малец, я табе за гэта ксёнжку<sup>2</sup> дам, калі прыйдзеш у школу. З цацкамі.

На развітанне хлопцы зноў паздымалі шапкі і адзін перад адным загаманілі: «До відзэння! До відзэння!..» А Данік стаяў разгублены, не ведаючы — верыць ці не верыць?.. І неяк прыкра было, невядома чаму...

Цяпер ён успамінае пра гэта, і зноў вяртаецца думка: верыць пану ці не? <...>

### 3

Пан Цаба не ашукаў — як толькі Данік прыйшоў у школу, ён даў і яму кніжку з цацкамі і неяк смешна назваў яе — «элемэнтаж»<sup>3</sup>.

Літары даліся хлопцу няцяжка. Толькі з дзвюма з іх Данік, як і ўсе іншыя навічкі, меў многа клопату. Нейкае «*a* з хвосцікам» і «*э* з хвосцікам»; першае трэба вымаўляць, як «не то *a*, не то *он*», а другое — «не то *э*, не то *эн*»... Так муштраваў іх настаўнік. І вымаўляць удавалася толькі яму. Малыя неўзабаве вырашылі, што тут уся справа ў носе — які ў каго нос. У пана Цабы нос быў доўгі, чырвоны, і настаўнік гугніў у яго неяк вельмі ж адмыслова. А ў іх яно так не выходзіла гладка — ні «он», ні «эн»...

Пасля пачалі складаць з літар слова: «ма-ма», «та-та», «А-не-ля»... Мама і тата — таксама як і ў нас. Анеля — гэта імя дзяўчынкі. Такой дзяўчынкі ва ўсёй Галынцы не было, і таму

<sup>1</sup> У краме, якая называецца «Нёман».

<sup>2</sup> Ксёнжка — кніжка.

<sup>3</sup> Элемэнтаж — буквар.

Данік назваў Анеляй іхнюю пярэстую, вельмі ж пацешную цялушку.

Неяк зімою, прыйшоўшы са школы, Данік адразу ўзяўся за ўрокі, як ён рабіў цяпер, ужо не пасучы, заўсёды. Мамы не было дома. Ён сам дастаў з печы капусту, з паліцы — хлеб, пад’еў, прыбраў са стала і разгарнуў «элемэнтаж». Пачаў чытаць вершык, які трэба было вывучыць на памяць. У вершыку польскі хлопец Янэк хваліўся сваёй маме, што ён наловіць многа рыбы. А потым:

Ловіл Янэк до полудня,  
Маёнц пружнон храпкэн...<sup>1</sup>

На гэтай «храпкэн» Сівы і засеў. Што гэта за «храпка»? Думашы, думаў — дарэмна. Успамінаў, успамінаў... Не, настаўнік не гаварыў ім нічога пра гэтае слова. У мамы не спытаешся: яна пайшла з кудзеляй. Ды, зрэшты, колькі ў яе ні пытайся, толькі і будзе адказу: «А багі яго ведаюць! Адчапіся. Што я табе — пані ці настаўніца? Бабуля твая, нябожчыца, пакаёўкай<sup>2</sup> у пана была: тая табе адказала б!..»

Раптам Данік успомніў, у каго сёння маці з кудзеляй, і ўсё яму стала ясна. Ну, калі не адразу цяпер, дык хутка будзе ясна, — вось толькі ён пойдзе туды, да Кужалевічаў, ды пакажа гэтую «храпкэн» сябру свайму — Міколу.

<...>

Данік хуценька апрануўся і пабег да Кужалевічаў.

Аднак і Мікола не змог яму нічога адказаць. <...>

— Я, брат, у іхнюю школу і дня нават не хадзіў. <...>

Стары Кужалевіч, дзядзька Рыгор, ляжаў на печы, лапцямі на хату. Здавалася — спіць, адно ж паварушыўся і кажа:

— А пакіньце вы з гэтым настаўнікам! Які ён паляк! Ён жа з Бярозаўкі. Бацьку я яго ведаю і самога. З багатай хаты, нічога

<sup>1</sup> Вудзіў Янэк да паўдня,  
Маючи дарэмную ахвоту...

<sup>2</sup> Пакаёўка — уст., служанка, якая прыбірала пакоі.

не скажаш. У Нясвіжы вучыўся, па-руску. А цяпер вось у панскую скуру палез. Ужо, бачыш, і паню сабе падхапіў, ажаніўся. Сястра, кажуць, нейкага паліцыянта. Угрунтаваўся добра. А нашага брата, калі каторы і вучоны, настаўнікам, нябось, не пастаўяць. Ды не кожны і захоча, як гэты Цаба. Храпка, шмапка...

Данік глядзеў на Міколу. Сябар яго ўстаў, падышоў да паліцы і зняў з яе нейкую кнігу.

— Гэта Купала, — сказаў ён. — Той самы, што і пра Машэку напісаў. Памятаеш? — падмаргнуў ён Даніку...

— І пра мяне ён напісаў, — гартаў кнігу Мікола. — Глядзі вось, верш «Я шавец-маладзец». І пра цябе напісаў. Пря цябе і пра маму тваю. Вось паглядзім. Ага! Ну, слухай.

Гэта была размова беднай маці-сялянкі з хлопцам сваім, які пасвіў чужыя каровы. У хлопца было тое, чаго ў Даніка ніколі не будзе, — бацька і браты. Было і тое, чаго ў Даніка яшчэ няма, — служба ў чужых людзей. Было, аднак, і галоўнае, што радніла Сівага з тым пастушком, — горкая доля.

Мікола чытаў, стоячы сярод хаты:

— Як у служкі сходзяць леты —  
Ў пастуха,  
Пытай, маці, птушкі гэтай —  
Канюха<sup>1</sup>.  
Запытайся гэтай хмары —  
Гэтих слёз;  
Гэтай кветкі на папары —  
Гэтих лоз;  
Гэтай грушы сярод поля  
І балот:  
Яны ўсе аб маёй долі  
Вядуць шчот.

Ну, і галоўнае, што ты, браце Даніла, запамятай назаўсёды:

Не плач, маці, і не злуйся  
На жыццё,

<sup>1</sup> *Канюх* — абл., каня.

Як я ў сілачку ўбяруся,  
Змагу ўсё.

Вось так, брат, і запісана. Зразумела?

У адказ Данік змог вымавіць толькі сваё «ыгы». За яго адказала маці.

— Як жа хораша, божачка, — уздыхнула яна. — Чула, Алена, га? — спытала ў Міколавай маці, якая таксама не прала, а слухала.

— Ну што, Данік, — сказаў Мікола, — хочаш вось так наручыцца чытаць?

— Ігы!..

— Калі «ыгы», дык ідзі цяпер і вучы сваю храпку, а ўвечары прыходзь.

І вось быў вечар, у які яшчэ адзін заходнебеларускі пастушок з мужыцкай прагнасцю на ўсё жыццё запамінаў трывіцаць дзве літары ўжо не чужой граматы. І была пасля вечара нач, у якую ў старой, занесенай снегам хаціне доўга не мог заснуць маленькі чалавек.

#### 4

<...> Данік ужо ў трэцім класе. Першыя школьнныя радасці даўно прайшлі. Праўда, вучыцца «па-панску» з кожным годам як быццам лягчэй. Ужо і сам пан Цаба гаворыць з ім толькі па-польску. Вось і цяпер ён тлумачыць ім нешта, але Сівы не чуе, бо задумаўся. Ад невясёлых думак ён абмакнуў у чарніла тупы канец алоўка і напісаў на парце: *Д. Малец. Па-беларуску, вядома. Настанік заўважыў гэта і паставіў «грамацея» ў куток, дзе яшчэ, напэўна, стаяў неаднойчы і тата...*

<...>

Пакуль Данік стаяў на каленях, гасцінцам з мястэчка брыла па адліжным снезе Акуліна. У старых салдацкіх валёнках, засопшыся, яна несла з пошты вялікі пакунак. Вось яна мільганаўла ў акне... у другім...

— Кніжкі! Кніжкі нясе! — загаманілі дзеці.

Акуліна ўнесла пакунак, напусціла з двара холаду, навалакла шлапакамі<sup>1</sup> снегу.

— Ух, панок! — уздыхнула яна, папраўляючы хустку. — Хай іх нечага ліха! Наце вам і запіску яшчэ.

— А ты не лайся, дурніца. Ідзь прэч!

Акуліна згорбілася і пайшла.

— Ну вось, — сказаў настаўнік. — Вось вам і тое, чаго так хацелася вашым бацькам. Тутай сон бялоруске элемэнтажэ «Зорка». Хто з вас умее ўжо чытаць па іх?

Данік азірнуўся. Ды і азірацца не трэба, — і так чуваць, як загаманіў, узніяў рукі ўвесь клас:

— Я! Я! І я!..

— Праве ўшысцы<sup>2</sup>, — загугніў пан Цаба. — Ну што ж, не тшэба мне будзе лішне заўрацаць<sup>3</sup> сабе галаву.

Ён памаўчаў.

— А хто ж вас навучыў? — спытаўся.

Аказалася — каго бацька, каго нават маці, каго старэйшы брат, а трох — Яна Бусліка, Уладзімежа Чарадойлу і Шымона Мамоньчыка, як назваў іх настаўнік, — навучыў Данель Малец.

— Ты? — спытаўся пан Цаба. — Ану, устань!

Данік устаў і павярнуўся да класа.

— А хто цябе навучыў? Ну, чаго ты ўнурыйся<sup>4</sup>?

Сівы маўчаў, толькі глядзеў на пана спадылба.

— Не повеш? — зноў па-польску спытаўся пан Цаба. — Не повеш? Мысліш, я сам не вем? Ідзь знуў до свэго конта!..<sup>5</sup>

Данік павярнуўся і па прывычы стаў на калені.

Ён не сказаў, не назваў свайго сапраўднага настаўніка. І не скажа. Не пану аб гэтым казаць!..

<...>

Цяпер, стоячы ў кутку на каленях, Данік то думае, то нават шэпча:

<sup>1</sup> Шлапакі — абл., шлёпанцы.

<sup>2</sup> Праве ўшысцы — амаль усе.

<sup>3</sup> Заўрацаць — марочыць.

<sup>4</sup> Унурыйца — апусціць галаву, панурыцца.

<sup>5</sup> Не скажаш? Думаеш, я сам не ведаю? Ідзі зноў у свой куток!

— Панскі падліза... Запрадаўся з душой...

Гэта — пра Цабу. Так гаварыла ўся вёска.

## 5


<...> Даніку ўжо адзінаццаць. Ужо другі год хлопец сядзіць у трэцім класе. Што, хіба ён вучыцца дрэнна? Ды не! Цяпер ужо не толькі ўся школа, а ўся Галынка ведае, што ён, Зосін Данік, вучыцца лепш за ўсіх. Найбольш чытае — і беларускіх, і рускіх, і польскіх кніжак, абы-дзе якую дастаў. А вось застаўся ў трэцім класе на другі год. Хто ведае — можа, і яшчэ год будзе сядзець...

Такі ўжо заведзены лад у паноў: хто не адходзіць у школу да чытарнаццаці год — плаці штраф або адседжвай у каталажцы<sup>1</sup> пры гміне<sup>2</sup>. Маме ні штрафу плаціць, ні адседжваць, вядома, не хочацца, дык вось Данік і ходзіць другую зіму ў трэці клас. Ісці ў чацвёрты, у местачковую школу, — і няма за што, і няма ад каго. Трэба ж і маме дапамагаць. Шэсць чужых кароў і сваю Рагулю пасе ён улетку.

А ў школу, у чацвёрты клас, так хочацца!..

Вясной, калі ён скончыў трэці, быў у іх сам «пан кіроўнік» — дырэктар местачковай сямігодкі.

«Пан, зразумела, — звярнуўся ён да іхняга Цабы, — лепшых вучняў накіруе да мяне, у чацвёрты клас, а гэтага, Мальца, — у першую чаргу, абавязкова».



<sup>1</sup> Каталáжка — месца ўтрымання асуджаных.

<sup>2</sup> Гмíна — самая дробная адміністрацыйна-тэрытарыяльная адзінка ў Польшчы.

«Пане кіроўніку, — загугніў Цаба, — ён, Данель Малец, вельмі бедны, сірата. Дарэмная гаворка».

«Ну што ж, як не дык не», — сказаў кіроўнік.

А тут учора дзядзька Пятрусь<sup>1</sup> прыслал пісмо і грошы. Вось табе і «не дык не»! <...>

Тут на думку хлопцу ўзыходзіць, што школа ў мястэчку — таксама панская, як і ў Галынцы... «А ці добра, што я пайду туды, што я хачу вучыцца, хоць і па-польску? Што ж я — хачу панам Цабам зрабіцца?.. Ды дзядзька ж піша, каб я вучыўся! — успамінае ён з палёгкай. — У школе буду вучыцца па-польску, а дома — па-свойму. І буду шмат чытаць, буду такі разумны, як тата, як дзядзька Пятрусь, як Мікола!..» <...>

## 6

<...> Выхавацелька чацвёртага класа — пані Мар’я, або кіроўнічыха, як называюць яе вучні, — увайшла пасля пераменкі ў клас з вялікім пачкам чырванабокіх яблыкаў.

— Лісты кляновыя прынеслі? — спыталася яна.

— Прыйнеслі! Во якія! Во! — загаманілі вучні.

— А-ёй, навошта гэтак шмат? Я ж казала — па два-тры, не больш.

Пані Мар’я гаворыць па-польску чыста, не так калечана, як пан Цаба.

— Але нічога, дзеци, — кажа яна. — Зробім так: кожная парты атрымае адзін яблык, паложыць некалькі лістоў, а на іх зверху — яблык. Праўда, на кляновыя лісты яблыкі не падаюць, бо на клёнах яны не растуць, але гэта таксама нічога: гэта вельмі нагадвае восень, яе хараство. Дык пачынаем, дзеци. Не спяшайцесь. І кожны няхай памятае: хто нарыйсце лепш — з’есць яблык, а хто палянуеца — будзе есці лісты.

Сказала і засмяялася, а клас — за ёю. Якая яна добрая, вясёлая! Зусім не такая, як муж яе, пан кіроўнік, — нейкі маўклівы і нават страшнаваты. Дзяючаткі, дык тыя гавораць «наша пані

<sup>1</sup> Дзядзька Пятрусь — брат бацькі Даніка.

Мар'я», як быццам яны любяць яе больш за хлопцаў. І ўсё падлашчваюцца, усё штабечуць: «проша пані» ды «проша пані!..

Як толькі ў класе ўсталявалася цішыня, пані Мар'я села за стол і дастала з шуфляды класны журнал. І вось гартае яго і нешта запісвае.

А Данік, які сядзіць на першай парце, насупраць стала, малюе, а сам усё глядзіць на кіроўнічыху — то крадком цікне<sup>1</sup> спадылба, а то, калі яна не бачыць гэтага, пазірае адкрыта.

Сёння дваццатае верасня. А Даніку здаецца, што толькі ўчора поп адслужыў ім у царкве малебен на добры пачатак школьнага года. Вучыцца весела, час ідзе хутка. Чаму ж, аднак, сёння яму не рысуецца?

Толькі і глядзеў бы, здаецца, на паню Мар'ю... Чаму? Найбольш, мусіць, за тое, што яна чытала ім пазаўчора.

Пазаўчора яна прынесла на ўрок польскай мовы маленъкую кніжку і сказала: «Сёння мы прачытаем апавяданне выдатнага польскага пісьменніка Генрыка Сянкевіча пад назвай “Янка-музыка”».

За чатыры гады Данік — нават у пана Цабы, а найбольш дык сам, з кніжак, — навучыўся ўжо разумець па-польску амаль усё. Зрэшты, чытаючы, пані Мар'я растлумачвала ім паасонбыя слова. І ўсё зразумела для іх, хоць у школе амаль адны беларускія дзецы з мястэчка і з навакольных вёсак. Дзецы яўрэйскіх крамнікаў, краўцоў, анучнікаў і кавалёў таксама лепш, чым па-польску, гавораць на беларускай мове. Вучняў-палякаў зусім няшмат: сынкі і дачушки «ўжэнднікаў<sup>2</sup>» і паліцэйскіх, сем чалавек на ўвесь вялікі клас.

Усё зразумела Даніку яшчэ і таму, што ў апавяданні, якое чытала ім настаўніца, гаварылася пра такіх жа, як ён, дзяцей вясковай беднаты, Янка-музыка — польскі хлопец-пастушок, таксама сірата, а маці — батрачка, якіх недзе там, у Польшчы, называюць «каморніцамі». Музыка — гэта мянушка Янкі.

<sup>1</sup> Цікаваць — тут: кідаць позіркі ўпотай.

<sup>2</sup> Ужэнднік — адміністрацыйны работнік.

Для яго ўсё іграла — і лес, калі ён шуміць і звініць галасамі птушак, і луг, дзе ноччу крумкаюць жабы і крычаць драчы, і вёска, калі яна вясновай ноччу спявае-гамоніць спачатку дзявочымі песнямі, а потым пераклічкаю пеўняў... Рэха іграла таксама. Ігралі на ветры нават і рагі вялікага сахара<sup>1</sup>, якім малы Янка растрасаў гной на панскім полі.

— Малец, устань!

Данік прахапіўся ад задумы і ўстаў.

— Ты чаму не рысуеш?

— Я рысую.

— Ну дык сядай і рысуй.

Так, рысаваць трэба ўсё ж такі лепш. «Спачатку лёгенька алоўкам, а тады пойдуць фарбы», — успамінаў Сівы слова настайніцы. Хлопец глядзіць на яблык, на кляновыя лісты.

Як яны хораща жаўцеюць на іхнім клёне перад хатай! Непрыкметна адчэпліваюцца хвосцікам ад галінкі і асядаюць у бяспушным палёце, лажацца на пясок і на траву. Добра збіраць іх у пучкі — маме, хлеб пячы, — добра ўглядзацца на іх далікатныя жылкі або шалахцець па іх босымі ногамі... А яблыкі!.. Улетку Данік часта спаў у садку каля хаты, пад іхній адзінай яблыніяй белы наліў. Звечара ён доўга не мог заснуць, бо ўсё прыслухоўваўся, як яблыкі ападаюць у мяккую, глыбокую траву, як яны на ляту торкаюць, непакояць лісты і галінкі. Часта ён уставаў з-пад коўдры і, стоячы на каленях, мацаў навокал рукамі ў халоднай расе. Знойдзеш-абмацаеш яблык і ўват'ешся зубамі ў кіславата-салодкую смакату!.. Зоркі — высока над хатай і яблыніяй, жабы гудуць на балоце, у садзе звіняць камары... Ночка і сапраўды спявае — так ціха і так шматгалоса...

Той польскі хлопчык Янка-музыка і сам захацеў іграць. Змайстраваў сабе скрыпку з гонціны<sup>2</sup>, начапіў драчяныя струны. Ды яна не хацела іграць так, як тая, што іграла ў карчме або ў панскім двары. И Янка вырашыў украсці сапраўдную скрып-

<sup>1</sup> Сахóр — жалезныя вілы для накідвання гною.

<sup>2</sup> Гонціна — адна дошчачка, якая кладзецца на дах.

ку — у панскага лёкая. Яго злавілі. Нядошлага хлопчыка-сірату панскі суд у гміне прысудзіў да пакарання розгамі. Біў музыку гмінны вартаунік, дурнаваты Стах, такі самы, відаць, як той Васіль, што трymаў калісьці Даніка, пакуль Палуянаў Павел не ўдарыў яго кіем па галаве.

Пані Мар'я нешта ўсё піша ў журнале. Доўгія чорныя вейкі яе зусім прыкрылі вочы. Яна не бачыць Даніка, і вось ён зноў глядзіць на настаўніцу.

Янка-музыка крычаў: «Ма-ту-ля!..» І пані Мар'я, чытаючы, неяк дзіўна вымаўляла гэтае слова. Тройчи. За першым разам яна сказала яго, потым спынілася і, заплюшчыўшы вочы, устрасянула галавой. А ўжо за трэцім разам у вачах яе паказаліся слёзы. Так, ён убачыў гэта, бо ён сядзіць якраз перад сталом...

Доўгія чорныя вейкі настаўніцы нечакана прыпадымаюцца. Вялікія карыя вочы яе глядзяць у шэрыя, ужо спалоханыя Данікавы вочы.

— Малец!

Сівы ўстае і чырванее. Ужо не толькі яна, а ўвесь клас — ён адчувае гэта — глядзіць на яго.

— Што ты зрабіў, пакажы!

Данік падае настаўніцы сыштак.

— Ну, вядома. Усе ўжо малююць, а Малец... Я пажартавала, што гультаі будуць есці лісты, — іх мы, магчыма, і на калені паставім. Як табе гэта падабаецца? Трэба рабіць, а ты сядзіш ды думаеш пра нябесныя мігдалы<sup>1</sup>...

Пад смех усяго класа Данік садзіцца і пачынае маляваць. Ён кладзе, як і трэба, спачатку светла-жоўтую фарбу, дадаўшы да яе крышку зялёнай... Ды вось не клеіцца штосьці, не так выходзіць, як хочацца... Данікаў сусед па парце — Санька Сурновіч, хлопец з мястэчка. Яны ўжо трохі пасябравалі. У Санькі выходзіць зусім інакш. Бачыш, як захапіўся, — і галаву схіліў, і шчаку падпёр языком...

<sup>1</sup> *Мігдал* — міндаль. *Думаць пра нябесныя мігдалы* — марыць пра нешта недасяжнае.

— Добжэ, Сурновіч, добжэ, — гаворыць пані Мар’я. Яна ўжо стаіць каля Санькі; схілілася над ім, усперлася рукой на парту. — Ты толькі, Сурновіч, лягчэй, не так рэзка. І не спяшайся. Дай мне пэндзаль. Падсунься трошкі.

Яна падсела да Санькі і ўжо малюе сама.

— Вось так, вось так, — прыгаворвае. — Што ж, прыйдзе час, і наш Аляксандр Сурновіч будзе — хто ведае? — можа, Янам Матэйкам...

Усе смяюцца, а Санька шморгае носам і сарамліва апускае галаву.

— Ян Матэйка, дзеці, — гаворыць настаўніца, — гэта быў такі польскі мастак. Слаўны мастак, на ўвесь свет. Ну, а ты што тут робіш, задуманы? Пакажы.

Данік падае ёй свой сыштак, кладучы яго на Санькава месца.

— О, што гэта — аладка з хвосцікам?

Усе смяюцца, а пані Мар’я бярэ ў Даніка яго пэндзлік, набірае чырвонай фарбы і пачынае папраўляць яго няшчасны яблык.

Ах, і чаму ж яна не сядзіць побач з ім, а з Санькам?! Данік глядзіць на белую маленъкую руку настаўніцы, потым крадком цікуе на мілы, прыгожы твар яе, абапал якога звісаюць чорныя кучараўыя пасмы коратка, «пад польку», астрыжаных валасоў. І ў душу яго само чамусыці просіцца слова «матуля», пачутае ад яе пазаўчора.

— Вось так, вось так, — прыгаворвае пані Мар’я, малюючы. — І трэба, Малец, не глядзець, не марыць, а рабіць сваё...

Не, ніколі, відаць, яна не палюбіць яго так, як Янку-музыку! І ніколі не сядзе побач з ім, Данікам, і не пахваліць яго так, як Саньку!..

## 7

За вокнамі — позняя, мокрая восень.

Чацвёрты і пяты класы злучаны ў адзін пакой — на «беларускую гадзіну». Вучні-палякі пайшлі на гэты час дахаты, аднак і без іх у вялікім пакой двум класам вельмі цесна.

Такіх гадзін бывае толькі дзве на тыдзень, і ў кожным класе іх вядзе пані Мар'я. І яна, і муж яе, пан кіроўнік, вучаць тут ад самага пачатку панскаі улады. Дзецы даўно ўжо ведаюць, што яна — палячка. А вось дзе яна навучылася па-беларуску — аб гэтым яшчэ не дазналіся нават і яўрэйскія дзяяўчаткі, якія ведаюць усе таямніцы з жыцця mestachkovых «ужэнднікаў».

Пані Мар'я піша з кніжкі на дошцы. «На дварэ дождж, а ў сенях вялікая лужына. Пусты ўлетку нашы сёлы. Венцер<sup>1</sup> новы, маеш час — залатай», — выводзіць яна сваім прыгожым прамым почыркам. Спісаўшы ўсю дошку, яна загадвае чацвёртаму класу перапісаць практыкаванне і падкрэсліць назоўнікі адной рыскай, а прыметнікі — дзвюма.

У пятым класе будзе вуснае. Настаўніца бярэ беларускую чытанку «Родны край» і кажа, як заўсёды, па-польску:

— Вядомая беларуская паэтэса Цётка пісала і вершы, і прозу. Цяпер мы пазнаёмімся з яе навелай «Міхаська». Увага.

І пачала чытаць...

І як заўсёды, калі пані Мар'я чытае па-беларуску, голас яе адразу стаў яшчэ мілейшы. Дзяяўчаткі і хлопцы з пятага класа, якія сядзелі па чацвёра-пяцёра на адной парце, заціхлі і загледзеліся на настаўніцу. Цяжка было пісаць і чацвёртаму класу. А найцяжэй, здаецца, Даніку... Ды і навошта яму гэтыя назоўнікі, прыметнікі, пустыя сёлы і незалатаныя венцеры, калі пані Мар'я чытае?..

Перад вачыма Сівага, нібы наяве, разгортваецца роднае жыццё і першая праца — пасъба. Толькі ж не так ужо цёмна і горка было заўсёды, як там у кнізе. У Даніка, хоць ён таксама сірат, слёз было менш, чым радасці. Хлеб сіроочы, вядома, нялёгкі, аднак пра яго пакуль што больш думала мама.

Сівы ўспамінае, як яны, галынкаўскія пастухі, збіralі жоўтую лотаць на залітых вясновай вадою паплавах, бегалі па ўпленькіх, празрыстых дажджавых лужынах на траве, гулялі

<sup>1</sup> Вéнцер — рыбалоўная сетка ў выглядзе мяшкa, нацягнутага на абручы.

на выгане ў чыжыка і ў лапту, хадзілі ўлетку на Нёман... Там яны купаліся на водмелі з вясёлым гоманам, вудзілі печкуроў<sup>1</sup>, падпускаючы ім каламуты. Вада ў Нёмане, нават і каля берага, на мелізне, не ідзе, здаецца, а бяжыць, і каламута сыходзіць хутка: як ты ні калупай дно пальцамі ног — зноў відаць светлы, цвёрды пясочак... Увесень цвітуць на ўзлеску за ракою верасы, залітыя ласкавым сонцам. Пад босымі ногамі шалахціць залатое лісце, суха патрэскуюць сучкі на мяккай аўчыне імху, кропелькамі крыві стракацца ў бруsnічніку кіслыя ягадкі. Як жа добра тады гайдацца на маладых, гнуткіх бярозках і перагуквацца, ловячы звонкае рэха. Як добра рэзаць вецце і вязаць лазою венікі — хто больш!.. А ў полі пастухі палілі бульбоўнік і пырнік і, калі асядала магутнае, шыпучае полымя, пяклі ў прыску салодкую духавітую бульбу. Ну, хіба ж тады было да слёз!..

А ў Mixаські — таго, што ў кнізе, — былі як быццам адны толькі слёзы. І весень такая, і ўсё жыццё. І сапраўды — «на дварэ дождж, а ў сенях вялікая лужына». Mixась быў рабы, нядошлы, і ніхто яго чамусьці не любіў. Не, Даніка ў Галынцы не любілі толькі Палуянавы хлопцы. І здзекаваліся яны з яго нядоўга, пакуль ён не «увабраўся ў сілачку», як той хлапчына, пра якога Даніку чытаў калісьці сябар яго — Мікола Кужалевіч. Зачапі толькі Сівага — ён дасць і з правай, а калі мала, дык ён і з «манькі» дадасць!.. А той Mixась вечна збоку сядзеў, наводшыбе, і хлопцы — хто зараза — часта крыўдзілі яго.

Пані Мар'я чытае пра весень і дождж... Нехта падстрэліў недзе жорава, і, абяссілены, ён асядаў на лузе. Пастухі пачалі яго з крыкам лавіць, а ён — не давацца. Падумаў на Mixаську, што гэта купіна, і стукнуўся ў яго грудзьмі. Mixась затуліў яго халатам. А сябрукі, адбіраючы жорава, затузалі хлопца так, што ён самлеў. Хлопцы спалохаліся, адхаялі<sup>2</sup> яго, завялі дахаты і жорава яму аддалі. Так яны і заселі ў запеку ў мачахі — галадалі, хварэлі і пацяшалі адзін аднаго...

<sup>1</sup> *Пячку́р* — невялікая рачная рыба з сямейства карповых.

<sup>2</sup> *Адхáяць* — вярнуць прытомнасць.

— Малец, чаму ты не пішаш?  
— Я пішу, — схамянуўся Данік.

Ён схіліўся над сшыткам, а пані Мар'я паківала галавой, памаўчала трохі і зноў чытае.

Да вясны жораў паправіўся і зажыў у хаце царом над курамі. Mixась раставаў, як той снег за акном. Аднойчы напрадвесні мачаха сядзела за кроснамі, а ён азвайся з запека: «Мама!..» Упершыню пачула баба такое слова ад пасынка. І толькі спалохалася — смерць!.. «Мама, мамачка, жорава дай!..»

Чаму на гэтых словах пані Мар'я спыняеца? Нават, здаецца, з прыплачам у голасе, як у той дзень, калі яна чытала ім пра Янку-музыку...

Чаму і ў Сівага таксама слёзы закружыліся ў вачах?..

Жораў ішоў за труной Mixася, а потым, калі засыпалі магілу, узніяўся і палящеў. А на зямлі застаўся толькі сумны крык яго, і дождж, і слёзы...

— Ну, а цяпер пакажы мне, Малец, што ты там напісаў?

Данік устррапянуўся і, зачырванеўшыся, паднёс настаўніцы разгорнуты сшытак.

— Вядома ж, і палавіны нават не зроблена, — сказала пані Мар'я. — Ну, хлопча, няма з табой ніякай рады. Застанешся ты сёння пасля заняткаў. На каленях трохі пастаіш. Бо трэба пісаць, а не думаць і вечна глядзець...

І вось чацвёрты клас пайшоў дахаты, а Данік стаіць на каленях. За сцяной, у другім пакоі, пані Мар'я вядзе ў пятым класе арыфметыку, замяняючи настаўніка Дулембу. Вучні нешта, мусіць, рашаюць, і голасу кіроўнічыхі не чуваць. Можа, сядзіць над класным журналам. І ўжо не плача, відаць, ні над Янкам-музыкам, ні над Mixаськам...

Сівы сядзіць на пятках, калупае мох у пазе сасновай сцяны і злосна, да слёз злосна думae пра настаўніцу.

Яшчэ толькі ўчора яна здавалася яму не такой, як усе іншыя настаўнікі, не такой, як быў пан Цаба. «Міная пані Мар'я...» — крывіць сам сябе Данік. Ён думаў так неаднойчы, калі ішоў дахаты або ўпотай глядзеў на яе цераз парту і стол... Эх, дурань!

Ён думаў нават, чаму яна — такая добрая, разумная, прыгожая, — чаму яна не мама яго, чаму ён не можа прытуліцца да яе, падставіць сваю сівую, астрыжаную галаву пад яе цёплую маленькую руку... У кіроўнічыхіхі двоем дзяцей: дзяўчынка Вандзя вучыцца ў другім класе, а хлопчык Адась яшчэ зусім малы. Данік бачыў аднойчы, як пані Мар'я вяла іх за руکі па дарожцы вакол царквы. А ён, дурань, глядзеў з-за дрэва, слухаў іх смех і гутарку і... зайздросціў. Думаў, якая яна добрая, прыгожая, якія яны шчаслівыя з такою мамай — гэтыя Вандзя і Адась!.. Ах, які дурань! Як дрэнна думаў ён тады пра сваю маму! Яна, бачыш, і ў школу не правяла яго ні разу, і не пахадзіла вось так, і не спытала ніколі, ці не цяжка яму і пра што ён чытае... Усё завіхаецца вечна, усё маўчиць... Ну, дык вось табе, Сівы, і «мілай пані Мар'я»!..

Што гэта — нехта галосіць?

Так, галосіць!

Данік устаў і падышоў да акна. Працёр запацелую шыбу: за гразкаю плошчай — цагляны дом па старунка<sup>1</sup>. На ганку стаіць паліцыянт. І нікога навокал няма, толькі шэрае сумнае неба і гразь...

— А сы-ынок мой, а род-нень-кі!.. — зноў пачулася галашэнне.

Хто ж гэта?.. Данік працёр запацелую шыбу да самага нізу і ўбачыў — на тратуары, трохі правей ад акна, стаяла нейкая цётка.

— Ціха, Ганна, нічога ты не паможаш, — пачуўся голас мужчыны. Яго — не відаць: мусіць, за ганкам стаіць. А цётка не хоча заціхнуць.

— А дзе ж той Бог, а дзе тыя добрыя людзі?.. А за што ж вы яго катуецце-е?!

— Ціха, дурніца! Ну вось, дачакалася!..

З ганка па старунка сышоў паліцыянт і ўжо ідзе сюды, abyходзячы лужыны... Данік не вытрымаў: узлез з каленымі на акно, адчыніў фортачку і задрыжаў — не то ад холаду, не то ад голасу жанчыны.

<sup>1</sup> *Пастарунак* — мясцовае аддзяленне паліцыі.

— Няхай бяруць! — ужо не плакала, а крычала яна. — Няхай катуюць і мяне! Няхай!..

Дзядзька паказаўся з-за ганка і шмыгнуў перад акном па мокрых, гразкіх дошках тратуара.

— Стуй! Чэкай, хаме! — крычыць паліцыянт і сам ужо бяжыць сюды па гразі.

А цётка не ўцякае... У нейкім шэрым бурносе<sup>1</sup>, у лапцах, у хустцы-канаплянцы... І не ўцякае!..

Данік прыўстаў і ўсадзіў у фортачку твар.

— Ідзі, ідзі! — гаворыць цётка. — Ідзі, напіся, крук, і маёй крыві! Бог мілы дасць — захлынешся!.. Ах, Божа мой!..

Данік убачыў толькі, як ён, паліцыянт, замахнуўся... Тады, заплюшчыўшыся ад жаху, малы закрычаў. Толькі адно, толькі самае першае слова:

— Мам-ма!..

І тут яго схапілі пад пахі нечыя дужыя рукі, знілі-сцягнулі з падаконніка на падлогу.

Данік апрытомнеў, убачыў, што гэта яна — кіроўнічыха. Яна стукнула фортачкай, зашчапіла яе, стала спінай да акна, засланіла сабою ўсё... А ён памкнуўся наперад, хацеў ёй крыкнуць нешта такое, пасля чаго яна назаўсёды перастала б для яго быць настаўніцай, а ён — яе вучнем... Ды вось пані Мар'я закрыла аберуч твар, і плечы яе задрыжалі. Данік адступіўся. Крыку за вокнамі ўжо не чуваць... І цішыня пустога класа, і гэтыя малыя белыя рукі, што ўпершыню закрылі мілы калісьці твар настаўніцы, і плечы яе, што дрыжаць, — усё гэта нібы вярнула яго зноў сюды, на гэтую падлогу перад партамі... Данік спалохаўся, абмяк, адышоўся на сваё месца і стаў на калені.

— Што ты робіш, дзіця маё! Што ты крычыш!

Яна ўжо стаяла за яго спінай. А ён не хацеў нават азірнуцца. «Ідзі ты к чорту! Разам з усімі вамі — к чорту!...» — гаварыў

<sup>1</sup> *Бурнос* — даўгаполая з шырокімі рукавамі сялянская вопратка з саматканага сукна.

ён без слоў, усімі сіламі сваёй уражанай, як быццам ужо не дзіцячай души. Але слёзы, гарачыя слёзы нянавісці і жалю, самі каціліся з яго вачэй...

— Устань!

Данік унурый галаву яшчэ ніжэй.

— Устань, Малец, кажу табе!..

Яна ўжо гаворыць без слёз.

І ён ужо не плача. Слёзы самі паўзуць па шчоках Сівага, а ён ужо калупае пальцамі сухі, шорсткі мох у пазе, а потым нібы адрывае руку ад сцяны, і пальцы самі сціскаюцца ў кулак.

— Устань, Данік! — яна назвала яго так упершыню. — Ну, я прашу цябэ — устань...

Данік устаў. Ён не глядзіць на яе, бо ўжо не можа ўзняць вачэй.

І вось да твару яго дакранаецца цёплая далонь.

Пальцы спаўзаюць па шчаце да падбародка і хочуць знізу прыўзняць хлопцаў твар.

— Не трэба, Данік, злаваць на мяне...

Ды ён не хоча слухаць, не хоча і гэтай рукі. Матнуўшы галавой, ён вызывае свой падбародак з яе цёплых пальцаў.

— Ну што ж, ідзі дахаты. Толькі ціха. Дай я цябэ правяду цераз гэты пакой.

Пяты клас — чуваць Даніку — ужо шуміць за сцяною. Ісці тудою сапраўды не варта. Данік бярэ з парты торбу і шапку, ідзе следам за кіроўнічым. Цераз настаўніцкі пакой яна выпускае яго на ганак. Хлопец не кажа нават таго «до відзэння», якое павінен сказаць.

Не можа вымавіць.

Ды і не хоча.

## 8

Неяк увечары, дома, калі маці наліла яму паабедаць з дарогі, Данік, нават не сеўшы за стол, сказаў:

— Дай мне адну залатуюку.

— Вось як! — здзівілася мама. — Навошта?

- Трэба.
- Казалі хіба, каб прынёс?
- Каб не трэба было, не прасіў бы.
- Садзіся вось ды еш.
- «Еш»... Ты вось давай, а то — «еш»...
- Будзеш заўтра ісці, дык дам.
- Дай цяпер. Мне вельмі ж трэба!..
- Ну ж і слата ты, Даніла! Канца, ты думаеш, не будзе гэтым залатоўкам? Пойдзеш вясной у поле ды выграбеш, знайдзеш яе, другую, за бараной?

Зося гаварыла гэта, ужо корпаючыся ў сваёй старой пасажнай скрыні<sup>1</sup>, дзе ляжаў яе шэры бурнос з бакавою, нядаўна прышытай кішэнню.

— На, бяры. Надзьмуўся, як індык. Садзіся, еш.

Ён узяў залатоўку, схаваў яе ў сумцы, тады ўжо сеў за стол і падсунуў да сябе місу з крупнікам. Пакуль ён еў, маці доўга глядзела на яго, стоячы сярод хаты, і нарэшце сказала:

— А натура, дальбог жа, таткава!..

Назаўтра ў школе, як толькі адзвінеў на вялікую пераменку званок і пані Мар’я выйшла з класа, Санька Сурновіч, якога ўжо называлі Матэйкам, ускочыў на парту і закрычаў:

— Увага, увага! Сёння Малец частве! Рыхтуйцеся, хто галодны!..

— Я галодны! А я галаднейшы! Давай, Данік! Чым частуеш? — закрычалі хлопцы.

Данік сядзеў за партай і толькі ўсміхаўся.

— Чым я цябе пачастую? Свежым снегам? Што ён выдумаў!

І Сівы штурхануў свайго сябра, Саньку Сурновіча, пад бок: маўчы!..

— Эй, снеданне нясуць! Нех жые!<sup>2</sup>

<sup>1</sup> *Пасажная скрыня* — драўляная скрыня з вечкам для захоўвання рэчаў, каштоўнасцей, якія бацькі давалі маладой, калі яна выходзіла замуж.

<sup>2</sup> Няхай жыве!

З пятага класа — адтуль быў выхад на двор — увайшлі дзяжурныя. Рыжы і кучараўы Абраша Цымес, сын каваля Ярухіма, надзьмуўшыся, нёс перад сабою бачок з гарачай кавай. За ім ішла, несучы два накрытыя сурвэткамі кошыкі, Аня Нупрэвіч, па мянушцы Каза, бойкая, крыклівая дзяўчынка з рубцом-разрэзам на верхній губе.

— Г-гоп! — паставіў на стол бачок Абраша Цымес.

— Чаго напалі? — закрычала Каза на дзецей. — Не ўсе адразу!..

У школе быў нядайна заведзены такі парадак, што дзецям выдавалася «бясплатнае падмацаванне». Кубак кавы і лустачка хлеба — заўсёды адно. Дзецы «ўжэнднікаў» і паліцэйскіх падыходзілі да гэтай справы «з гонарам» — бралі толькі каву і запівалі ёю свае, дамашнія бутэрброды. Іх пераймалі ў гэтым сынкі і дачушки багатых яўрэяў. Іншыя дзецы елі звычайна і сваё, і школьннае. Шмат было такіх, для каго гэты кубак кавы і лустачка хлеба былі адзіным падмацаваннем. З такіх часамі кпілі панскія і купецкія дзецы.

Пра гэтыя іх кепікі найбольыш балюча і злосна думаў Данік Малец. Ён разумеў ужо і чуў ад старэйшых, што «падмацаванне» гэтае — нікчэмныя крошкі ад тых шматлікіх падаткаў, якія паны здзіралі з працоўных, — крошкі, кінутыя «на адчэпнае»...

— Ну, Абраша, ты — свой чалавек! Поўны, брат, налівай!

Абраша любіў гэтую справу. З чарпаком у левай руцэ, з лістом паперы ў правай (ён быў ляўша), вясёлы рыжы Цымес чытаў па спіску прозвішчы:

— Бурак Люба!

— Ёсць!

— На, палучай на чай, — і наліваў ёй чарпаком у падстаўлены кубак.

— Ян Цівунок!

— Ёсць!

— На, палучай на чай. Онэфатэр Эля! Стэфан Чачотка!..

— Ёсць! Ёсць! — адказвалі выкліканыя. Атрымаўшы «на чай», яны падыходзілі да Казы, якая выдавала хлеб.

Як толькі ўсе расселіся на партах і пачалі жаваць ды сёрбаць,  
Санька Сурновіч зноў закрычаў:

— Увага!

Тады Данік aberуч дастаў з-пад парты і ўзняў над галавою  
вялікую вязку нанізаных на шпагат абаранкаў. Яны, здаецца,  
ажно засвяцілі! Вялікія, салодкія, па пяць грошаў!..

— Ура! Нех жые! — закрычалі дзецы.

— Спісак давай! Чытай, Матэйка, па нашаму спіску! — ска-  
мандаваў Данік.

Санька стаў за столом, дастаў з кішэні складзены лісток са  
сшытка і пачаў чытаць:

— Янка Цівунок! Біруля Ніна! Хана Партной!..

Для тых, каго ён выклікаў, Данік здýмаў са шпагата вялікі,  
яшчэ духмяны абаранак.

І спіс, і абаранкі закончыліся разам.

— Вунь які! Ты, брат, давай усім!..

— Усім не магу! Не хапіла!

І вось тады Чэсік Бэндзіньскі, сын каменданта пастарунка,  
усхапіўся са сваёй парты і, яшчэ не глынуўшы мамусінай булкі  
з маслам і сырам, закрычаў:

— Я ведаю! Ведаю ўсё!

— Што ты ведаеш? Што? — падышоў да яго Данік.

— Ну але, што ты ведаеш? — падышоў да яго і Санька.

— Усё ведаю! І скажу!

— Што ты скажаш? Каму?

— Пані Mar'i, каму ж!

— Эх ты, лупаты!

— А ты хамула<sup>1</sup>! Мала вас яшчэ наглуушылі!..

— Матэйка, Сівы, — па мордзе яму!..

Хлопцы не заўважылі, як з настаўніцкага пакоя ўвайшла ў  
клас і апынулася ў самым кірмашы іх выхавацелька. Яны пачулі  
толькі яе голас:

— Ціха! Што тут у вас? Я кажу — ці-ха!..

Крычала яна не адна, — разам з ёю ўвайшоў пан Дулемба,  
якога хлопцы з пятага класа прозвалі Павуком.

<sup>1</sup> Хаму́ла — хам.

— Будзе ціха, халера, ці не?! — кричаў ён, натапырыўшы жоўтыя вусікі.

— Пан дазволіць, пане Каролю, я разбяруся сама, — сказала яму пані Мар’я. — Дзе дзяжурныя? Што гэта ў вас за парадак?

Абраша Цымес і Каза, або з недаедзенымі абаранкамі і з кубкамі ў руках, толькі хацелі пачаць апраўдвацца, але Чэсік Бэндзінські перабіў іх.

Ён падышоў да настаўніцы бліжэй і сказаў:

— Я ўсё ведаю! Гэта — камуна!

— Якая камуна! Што ты пляцеш?

— Я не пляту. Я, проша пані, усё адразу разгадаў. Гэты вось, Малец, — ён тыцнуў рукой у грудзі Даніку, — падвучыў іх сабраць гроши...

— Няпраўда, — перабіў яго Санька. — Мы не падвучвалі, мы грошай не збиралі...

— Сціхні ты! — крикнуў Чэсік.

Ён хацеў яшчэ нешта кричаць, але настаўніца спыніла яго і звярнулася да Даніка:

— Малец, ты купіў абаранкі?

— Я.

— А дзе ты ўзяў гэтулькі грошай?

— Мама дала.

— А навошта ты гэта зрабіў?

— Пані Мар’я, — умяшаўся Дулемба, — я думаю, што ён маніць. Ты, дурань, гавары!..

Кіроўнічыха пачырванела і нейкі момант глядзела на Павука.

— Пане Каролю, — сказала цвёрда, з прыціскам, — я прасіла ўжо даць мне святы спакой. Гэта мой клас, і я сама разбяруся... Малец, навошта ты гэта зрабіў?

Данік глядзеў і не моргаў.

— У мяне сёння дзень нараджэння.

— Няпраўда! Ён маніць! — закрычаў Бэндзінські.

— А ты адкуль гэта ведаеш, Чэсь? — павярнулася да яго пані Мар’я. — Як гэта можна — так гаварыць пра калегу?

— Бо ён не ўсім па абаранку даў, а толькі па нейкаму спіску. Вось па гэтаму — у Сурновіча!

Дурны Санька! Ён не схаваў у кішэню, а яшчэ ўсё трymаў у руцэ той лісток са сшытка. Настаўніца ўзяла лісток і пачала вадзіць па ім вачыма.

— На больш у мяне грошай не было, — гаварыў Данік. — Каб мама больш дала, дык я...

Пані Мар'я ўзняла позірк над спіскам і паглядзела хлопцу ў очы. Доўга так, пранікліва. Аднак ён па-ранейшаму нават не моргай.

— Так, Малец, — сказала нарэшце настаўніца, — ты ў нас заўсёды нешта прыдумаеш. Больш мне гэтага не рабі. Нават і ў дзень нараджэння. Ты разумееш?

— Разумею, проша пані. Я больш так не буду.

— I добра. Цяпер, дзеці, канчайце хутка снеданне. Засталося на гэта, — яна зірнула на наручны гадзіннік, — чатыры хвіліны. Хадзем, пане Каролю, справа скончана. Дзеці — заўсёды дзеці. <...>

## 9

У лютым, калі зіма пачынае прыхворваць адлігамі, якія з'ядаюць снег, калі пеўні пяюць на ўсё горла, думаючы, што вось ужо і вясна, кіроўнічыха цяжка захварэла. Яе павезлі нават у павятовую<sup>1</sup> бальніцу, а праз два тыдні прывезлі назад, і пані Мар'я ляжала дома.

Вучні сумавалі па ёй, а найбольш, здаецца, Данік. Роднай мовы цяпер — ні гадзінкі, і выхавацелька ў іх новая — худая крыклівая панна Рузя... якая вучыць і нецікава, і нудна. Адзнакі запісвае ў тоўсты блакнот, які хавае ў чорную сумачку. З усіх пяці адзнак яна найбольш любіць «тры з мінусам» і за ўсё ўсякае лаецца. Ад яе Данік упершыню пачуў чатыры новыя польскія слова — матолак, дрань і «божы конь»<sup>2</sup>.

Панна Рузя часцей за ўсё стаіць каля белай кафлянай грубкі, залажыўшы назад сухія бяскроўныя рукі з пярсцёнкамі. Грэеца.

<sup>1</sup> Павятóвы (ад павет) — павет уваходзіў у склад губерні, сучасны раён.

<sup>2</sup> Прыдурак, дрэнъ і асёл.

Аднойчы, на рысаванні, яна стаяла так, а потым пачала:

— І не брыдка вам, драні? Ваша ранейшая настаўніца колькі ўжо часу хварэе, а вы?.. Хоць бы разочак схадзілі адведаць! Ганьба!..

На пераменцы клас загаманіў аб гэтym. Найбольш крычала Каза, — што яна, калі так, павядзе ўсіх сама. І пасля заняткаў дзеци пайшлі. Доўгай чародкай шлёпалі яны па мокрым снезе лапцямі, ботамі, чаравікамі, кідаліся снежкамі, крычалі. Уся вуліца, здаецца, ведала ўжо, куды яны ідуць.

— Не бойцеся, — гаварыла Каза. — Пана кіроўніка цяпер дома няма. Ён яшчэ вучыць у сёмым. У іх цяпер фізіка.

Кіроўнік жыў у глухім, «свіным», як казалі, завулку, у таго бязрукага дзядзькі, які нават зімой насіў летнюю шапку царскага чыгуначніка.

Дзядзька спаткаў іх у сенях каля парога, прымусіў яшчэ на двары паабціраць венікам ногі, а потым ужо загадаў:

— Ціхенька, хораша трэба, без шуму. Пані хворая. Ну, чаго ж вы? <...>

Нават Каза і тая хавалася за другіх. І ўсе пачалі на Даніка:

— Ты, Малец, ты ідзі!

— Каторы гэта? Ён? — спытаўся дзядзька. — Ну, новыя боты, чаго ж ты — валяй! А вы — за ім.

Дзядзька ўзяў Даніка за рукаў. Падвёў да дзвярэй другой, «тыльнай» палавіны хаты і пастукаў у дзверы.

— Прашу! — адказаў яму знаёмы дзецим і так даўно не чуты імі голас.

Сівы шмаргануў носам і рашуча ўзяўся за клямку. Дзеци шыбанулі, хто ў кут, а хто адразу на двор, і Данік апынуўся за парогам адзін.

— А, Малец, гэта ты! — пачуўся голас ад акна. — Прыйшоў адведаць, хлопчык, сваю настаўніцу? Як гэта хораша! Ды ідзі ж ты сюды, павітаемся! Ну?..

І пані Мар'я працягнула да яго руکі. Данік ішоў туды, як заварожаны. Яна ляжала галавою да акна, завешанага фіранкай, па шыю схаваўшыся пад беленъкай коўдрай. Чорныя, кучаравыя

валасы яе «полькі» растрэсліся на падушцы, а чырвоныя, нібы прыпухлыя, губы ўсміхаліся. Калі Данік зусім падышоў, пад далонямі пані Мар’і загарэліся яго шчокі і вуши, а на лбе — зусім нечакана — горача чмокнулі пацалункам губы настаўніцы.

— Харошы мой!.. І чаго ж ты так засаромеўся? Ну, сядзь. Вазьмі вунь крэсла, каля стала.

Данік узяў тое крэсла, паднёс яго да ложка і сеў на краёчку. І гэтак няёмка яму!.. Боты — і выцер жа іх, здаецца! — усё ж такі наслядзілі на чыстай чырвонай падлозе.

— Ну, раскажы мне, Данік, як ты цяпер вучышся? За што ты двойку атрымаў?

— Не двойку, — адказаў Сівы, — трэ з мінусам.

— Ха, ха, ха! Ах ты, мой жулік! Хіба ж гэта не тое самае? Ды яшчэ для цябе — для выдатніка. Чаму ты панну Рузю не слухаеш?

— Яна... Яна толькі крычыць...

— І трэба крычаць на вас. Што, можа, не? Не можна не любіць настаўніцу: яна — другая мама.

— Яна... не...

— А я? — пані Мар’я нахмурыла бровы, а ўсё ж усміхаецца. Данік узнёс вочы і зноў апусціў іх — не вытрымаў.

Яна працягнула руку, як тады, калі ён стаяў на каленях, і ўзяла яго ўсёлымі пальцамі пад падбародак. Глядзіць у вочы і ўжо неяк сумна ўсміхаецца.

— Ты не злуеш на мяне? — спыталася цішэй. — За тое, калі ты крычаў у акно?.. Ах, Данік, Данік! Падрасцеш — зразумееш мяне, успомніш. Бо я разумею вас вельмі добра...

Яна адняла руку ад яго падбародка, памаўчала трохі, а потым усміхнулася зноў.

— Ну, быў у цябе яшчэ раз дзень нараджэння? Не чырванейся. Ты зманіў, я ведаю. Я правярала — ты нарадзіўся ў ліпені, а не ў лістападзе. І спісак ваш я не паказала нікому. Хіба, можа, хто-небудзь...

Данік успомніў Павука-Дулембу і Чэсіка. Гэта, мусіць, яна пра іх намякае?..

— Я разумею цябе — ты любіш толькі бедных. І я, Данік, не з багатай сям'і. Вы тут усе не любіце паноў. А я — таксама паллячка. І гэта, хлопчык, не адно і тое ж. І ў нас, у Польшчы, усякія людзі ёсць. Ты зразумееш мяне, калі падрасцеш.

Пані Мар’я памаўчала зноў.

— Зірні, вунь там, — паказала яна на этажэрку. — Тую вунь кніжку вазьмі і падай мне. Таўсцейшая, у чырвоным пераплёце. Ну, вось. А цяпер вазьмі вунь там, на століку, ручку і памачы яе ў чарніліцу. Дай, калі ласка, мне.

Ён нёс яе, гэтую ручку, асцярожнен'я, бо здавалася, што чарнільная кропля сарвецца з пяра і капне... Нават і носам баяўся шмарглануць, хоць і трэба было... Ну, аддаў!..

— Дзякую, Данік.

Пані Мар’я левай рукой трымала перад сабой разгорнутую кнігу, а ў правай — ручку.

— Адгадай, — сказала, зноў нахмурыўшы бровы, — адкуль я ведаю па-беларуску? Не адгадаеш! — Усміхнулася задаволена. — Я вучылася ў рускай гімназіі. Яшчэ перад вайной, калі мой бацька працаваў у Расіі настаўнікам. А па-вашаму я навучылася тут. Увечары вучылася сама, а ўдзень вучыла вас. Сяму-тamu гэта не падабаецца... Ды нічога... А напішу я тут, вядома, па-свойму. Ты мне падай прамакатку<sup>1</sup>. Са століка.

Пакуль ён браў прамакатку, а потым стаяў з ёю каля ложка, пані Мар’я напісала нешта ў разгорнутай кнізе, пасля прамакнула напісаное і закрыла кнігу. Ён яшчэ ўсё не ведаў, што гэта і да чаго.

— Вазьмі, Данік. Гэта — табе. Чытаць будзеш дома. І лепш не паказвай нікому. Добра?

Сівы многа чытаў, і ён ужо ведаў, што тут трэба было б зрабіць... Не, не таму, што ведаў, а проста вельмі хацелася схіліцца над яе рукой, хоць дакрануцца да гэтай белай маленъкай рукі губамі. Ды ён жа не рабіў так ніколі, нават маме сваёй... Як жа ты тут асмелішся цяпер?..

<sup>1</sup> Прамакатка — папера, якой прамакалі напісаное чарнілам.

— Дзенъкуе, — шапнуў ён, апусціўшы вочы.  
— Добра, хлопчык. Чытай, вучыся. Ты, Данік, пойдзеш  
далёка...

— Мамуся! — пачуўся звонкі дзіцячы голас. — А я іду зноў!

З дзвярэй у кутку пакоя, якія вялі, відаць, у кухню, убег  
малы хлопчык з доўгімі, як у дзяўчынкі, светлымі валасамі.

— Ну, Адась, павітайся, — з усмешкай сказала яму пані  
Мар’я.

Малы паглядзеў на Даніка, усміхнуўся і працягнуў руку.

— Чэсць! — сказаў ён. — Я называюся Адась.

— А я Данік.

— Данік? Мамуся, так называюцца?

— Называюцца, сынку. Ну, ты ідзі да бабулі. Ты нам пера-  
шкаджаеш. Будзь ветлівы. Добра?

— Добра. Я толькі мамусю пацалую. О так! Цяпер адно воч-  
ка, а цяпер — другое. О так! І пабягу, бо як татусь зловіць мяне  
тут — будзе крычаць, што я цяббе непакою...

Калі Адась пабег на кухню, пані Мар’я памаўчала, а потым,  
гледзячы на Даніка, усміхнулася.

— Харошы хлопчык мой сын? — спыталася яна. Данік  
кіўнуў галавой, і пані Мар’я ўсміхнулася зноў. — А Вандзю маю  
ведаеш? Яна таксама харошая. Я хачу, каб яны былі разумныя,  
добрыйя, высакародныя людзі. Бо дрэнных, Данік, і так зашмат...

Яна памаўчала зноў.

— Ну што ж? — спыталася. — Ты вось, відаць, любіш мяне,  
вашу кіроўнічыху?.. Не чырваней, я ведаю, што вы мяне так  
называеце. Ты вось прыйшоў, і я вельмі рада. Ну, а чаму не  
прыйшлі ўсе? Чаму ты ўсіх не прывёў?

— Яны ў сенях... І на двары.

— На двары! Ах, жулік, і маўчыш?! Пакліч iх!

Данік адчыніў дзверы, выйшаў у сені, паклікаў. І вось яны,  
чацвертакласнікі, пасыпаліся ў хату, як тая бульба з развяза-  
нага мяшкa: «Дзень добры! дзень добры! дзень добры!» — пяць,  
дзесяць, дваццаць разоў...

— Ах вы, разбойнікі! Ну, чаго ж вы стаялі там? А як павы-  
расталі, а-ёй!..

Дзяўчатаы акружылі ложак настаўніцы. Эх, падлізы! Цяпер — дык «проша пані! проша пані!», а адразу?.. Данік апынуўся ў іх чарадзе — хлопцы стаялі, вядома, далей — і толькі прыціскаў пад пахай сваю кнігу... Лепш за ўсё — зараз жа схаваць яе ў торбу...

<...>

## 10

Рабенъкі Янка Цівунок, якога за кірпаты нос правалі Лычыкам, стаіць каля стала, спінаю да акна, і, як заведзены, расказвае вызубраны ўрок па гісторыі Польшчы.

Сакавіцкае сонца свеціць Янку ў патыліцу, і Даніку відаць, як вушы Лычыка, нейкія круглыя і адтапыраныя, прасвечваюцца, нібы яны з ружовай паперы.

— ...Калі туркі напалі на Аўстрыю, — гаворыць Янка, — аўстрыйскі цэсаж<sup>1</sup> папрасіў польскага круля<sup>2</sup> Яна Трэцяга Сабескага: «Прыйдзі і выратуй нашу Аўстрыю». Храбры круль Ян Трэці Сабескі сабраў сваё герайчнае войска і 12 верасня 1683 года пад Венай, сталіцай Аўстрыі...

— Досць! Досць, матолак!<sup>3</sup> — перабівае яго панна Рузя. Яна не стаіць каля печы, а ходзіць па класе, залажыўшы назад рукі. — Што я казала табе? Не тарахці, як папугай, а гавары сваімі словамі. Ну!

— Храбры круль Ян Трэці Сабескі сабраў сваё герайчнае войска і 12 верасня...

— Матка боская! — зноў спыняе яго панна Рузя. — Ну, сабраў, ну, прыйшоў, ну, разбіў!.. Конь ты божы! Ды гавары ты нарэшце сваімі словамі!

Янка маўчыць, толькі вушы яго ружавеюць яшчэ больш. Запалку, здаецца, падсунь — успыхне.

— Далей! — загадвае яму панна Рузя. — Расказвай, ці спадабалася гэта аўстрыйскаму цэсажу.

<sup>1</sup> Цэсаж — імператар.

<sup>2</sup> Круль — кароль.

<sup>3</sup> Годзе! Годзе, прыдурак!

— Аўстрыйскаму цэсажу гэта не спадабалася, — гаворыць Янка ўжо «сваімі словамі». Потым раптам хлопец збіваецца з польскай на беларускую мову: — І тады ён... Тады...

— Досць! — зноў перабіае яго настаўніца. — «І тады ён... Тады...» — крывіць яна. — Што за «тады» і што за «ён»? Што ён зрабіў, сустракаючы Яна Сабескага, і што зрабіў Ян Сабескі? Па-польску гавары!

Янка маўчыць. Ён апусціў галаву і, здаецца, занарвіўся<sup>1</sup> зусім. Ну хоць бы вочы ўзняў! Тады заўважыў бы, як Данік Малец, стараючыся, каб не прыкметіла настаўніца, паказвае яму, што зрабіў Ян Сабескі. Раз, другі раз, трэці раз паказаў... І вось нарэшце Лычык цікнуў на клас спадылба і здагадаўся.

— Тады круль Ян Сабескі, — пачаў ён, — падкруціў свой вус...

Клас грымнуў смехам.

— Ціха, драні! — старалася перакрычаць усіх панна Рузя. А потым, калі вучні сціхлі, яна, паглядзеўши на Янку, сказала: — Сядай, матолак! Не буду я тут з табою надрываць свае лёгкія. Хто адкажа?

Узнялося некалькі рук. Асабліва — адна, з другой парты, старалася дастаць найдалей — ледзь не да самага твару настаўніцы.

— Бэндзінські, — сказала панна Рузя.

Чэсік апусціў сваю доўгую руку, устаў і бойка загаварыў:

— Калі наш храбры круль Ян Трэці Сабескі разбіў туркаў пад Венай, ён уязджаў у Вену на чале сваіх непераможных гусараў. Аўстрыйскаму цэсажу не спадабалася, што гэта не ён, а наш круль Ян Трэці Сабескі перамог туркаў, і ён не хацеў зняць капялюш перад нашым крулем. Ян Трэці Сабескі падняў руку, каб падкруціць свой вус, а аўstryяк падумаў, што ён падносіць руку да капелюша, і тады ўжо ён скапіўся за свой капялюш. А потым...

<sup>1</sup> Занараві́ца — упарціцца, паказваць свой нораў.

— Хопіць, Бэндзінські, сядай! — усміхнулася настаўніца.

Яна падсела да стала і выняла з чорнай сумачкі свой тоўсты блакнот. Нават і не прыўстаючы, з першай парты Данік бачыў, як яна адгарнула старонку на літару Б і напісала вялікае пяць. Пасля адгарнула старонку на літару Ц і падумала трохі, паставіла, таксама вялікае, *мінус трываліст*.

— Ну, хто далей? — спыталася, гледзячы на клас.

Ды тут у дзвёры з настаўніцкай нехта пастукаў і спытаўся:

— Можна?

Клас падхапіўся і не застыў, як звычайна, у маўклівым прывітанні, а загудзеў на трыццаць шэсць галасоў.

«А-а-а! О-о-о!» — чуваць было ў гэтym нястрымным гуле дзіцячай радасці.

— Ціша! — перакрычала іх панна Рузя. — Сядайце! Дзень добры, пані Мар'я! Прашу прыйсці далей.

Пані Мар'я — у цёплым паліто і футравай шапачцы — стаяла каля дзвярэй і ўсміхалася. Такая бледная яшчэ, з пазападаўшымі вачымі...

— Я — толькі зірну на іх разочак. Можна, панна Рузя?

І вось, выйшаўшы ад дзвярэй за стол, дзе так прывыклі бачыць яе чацвёртакласнікі, пані Мар'я памаўчала, апусціўшы вочы, а потым паглядзела на клас і сумна ўсміхнулася.

— Дзеці, — сказала яна, і голас яе задрыжаў. — Мілыя дзеці, я вельмі рада, што вы яшчэ ўсё памятаеце мяне. Я так хацела б адказаць вам сэрцам за сэрца... Ужо цяпер, адразу, але... Ну што ж, мне не ўдасца прыйсці ў школу, відаць, да самай вясны...

Клас ахнуў зноў, і зноў панна Рузя перакрычала яго, супакоіла.

— Я пацяшаю сябе тым... — пачала пані Мар'я, але голас яе зноў задрыжаў. — Ды што там пацяшацца: у май ўбачымся зноў. — Яна ўсміхнулася. — Жадаю вам поспехаў, дзеці! Будзьце здаровы!

Кіроўнічыха неяк вельмі ж павольна выйшла з класа.

Панна Рузя пайшла праводзіць яе на вуліцу. А дзеці кінуліся да акон. Не ведаючы, што зрабіць і што сказаць, каб пані Мар'я зразумела іх, яны крычалі ў вокны і махалі рукамі.

А Данік, дык ён узлез з каленъмі на падаконнік і — як у той незабыўны дзень, калі на тратуары перад школай галасіла цётка, — узяўся рукой за раму фортачкі. Вось-вось, здаецца, крыкне. Але кричаць ён не мог...

Пані Мар'я ўзышла на прыгорачак перад школай, азірнулася, памахала рукой і пайшла. На сярэдзіне плошчы азірнулася зноў, зноў памахала. Данік уздрыгнуў — ледзь прыкметна і для самога сябе. Хлопцу здалося, што памахала яна толькі яму, апошні раз і — назаўсёды...

<...>

## 12

Як толькі статак выйшаў за апошнія дрэвы двара і пачаў разбрыдацца па пашы, стары Мікіта спыніўся і палез рукой за пазуху. <...>

Дастаўши з-за пазухі жалейку, ён гладзіў, абдзымухваў яе... прылажыў да губ... і зайграў.

Над зялёным прасторам, над Данікам, які прысеў перад старым, над статкам і — гэй, далёка! — над палямі паплыла, палілася журботная песня...

<...> Песня жалейкі ўваходзіць, як нешта жывое і роднае, у песні нябачных жаўранкаў, у позні салаўіны перасвіст — тут недалёчка, у садзе... <...>

Каровы скубуць акрашаную буйной расою траву. Старанна, спакойна скубуць, нават хвастамі не махаюць і не паводзяць вушамі. І не варушыцца, глядзіць — не змаргне — падпасак<sup>1</sup>...

<...>

Данік ляжаў, падпёршы шчаку далонню. <...>

Ён успомніў худы, скарэжаны злосцю твар панны Рузі і голас яе: «Прэч! Натыхмяст прэч зэ школы, дрань! І венцэй не пшыходзь!»<sup>2</sup> А ён усё ж такі прыйшоў назаўтра ў школу. Другі раз «прэч» не прыйшлося пачуць. Пан кіроўнік сказаў яму спакайней: «Малец, ты выключаны са школы, ідзі дадому і падумай,

<sup>1</sup> Падпáсак — памочнік пастуха (звычайна падлетак).

<sup>2</sup> Прэч! Зараз жа прэч са школы, дрэнь! І больш не прыходзь!

што ты натварыў». А што ён натварыў? Проста ім крыўдна было, што разам з пані Мар’яй зусім пайшла са школы і родная мова. Ну, урокі — урокамі, а на пераменках яны пастанавілі, што калі хто акажацца хоць слоўцам па-польску — пяць грошаў штрафу. Ды так і не зарабілі на гэтым ні гроша. Лупаты Чэсік Бэндзіньскі данёс... Пані Мар’я яшчэ ўсё хварэла, і за Даніка не было каму заступіцца. Ні Саньку, ні Цівунка, ні Казу — нікога не выключылі са школы, бо ён, Данік, не выдаў нікога з тых, што змаўляліся. А кіроўнік усё дапытваўся: «Хто цябе навучыў?...» Ніхто не навучыў — Сівы сам навучыўся!..

— Ты не гаруй, Даніла, — пачуў ён голас дзеда Мікіты. — Дзядзька грошай прышле. Падрасцеш яшчэ трохі, купіш каня, можа, і поля шматок. <...> Больш дзядзька не прысылаў? Ну, чаго ты маўчыш?

— Няма, — адказаў падпасак. — Ні грошай, ні пісьма не шле.  
<...>

Стары задумаўся.

— Нешта нам снеданне не нясуць, — сказаў пасля.

Думай хоць гэтым пацешыць, разварушыць свайго памочніка, аднак дарма — Данік усё маўчыць.

— <...> Нічога, унучак, прыйдзе час — і нашы напішуць, і самі прыедуць да нас. Быць не можа інакш! Я — дык Бог святы ведае, а ты дачакаешся... Ах, зараза! Гэта ўсё тая, Падласка!.. Бяжы ты, брат, адварні іх ад поля!..

Данік пабег.

Адварнуўшы статак ад жыта далей на траву, ён не захацеў вяртацца да старога, а сеў на ўзмежку і дастаў з-за пазухі кнігу. Тую самую. Адну толькі яе і ўзяў сюды з дому. Даўно ўжо ўсё прачытана, сёе-тое нават і перачытана, а ўсё ж... Ён адгарнуў вокладку. На тытульнай старонцы — «Баляслаў Прус<sup>1</sup>. Навелы». А наўскасяк, таксама па-польску, напісаны такім знаёмым почыркам:

<sup>1</sup> Баляслаў Прус (1847—1912) — польскі пісьменнік.

«Даніку Мальцу, майму светлавокаму хлопчыку, каб дача-  
каўся светлага жыцця.

М. Анджэеўская  
24 лютага 1929 года».

Ужо ніколі, мусіць, яму не ўбачыць яе, не пачуць яе голасу. <...> Няўжо так і будзе, што застанецца адна толькі думка, адзін успамін і гэтыя слова на кнізе?.. Цяпер яна ўжо, відаць, паправілася, зноў сядзіць за столом і чытае ці нешта піша... А хто ж сядзіць цяпер побач з Санькам на першай парце? Хто глядзіць, не змаргне, як калісьці...

— Чытаеш, Даніла? — пачуўся над хлопцам голас старога. Дзед падышоў неяк неўзаметку, нібы падкраўся. — А што ты чытаеш?

— Так сабе, польская кніга адна.

Стары паківаў галавою:

— Яшчэ ты, брат, не нацешыўся з панскай ласкі? Пакінь!

— Гэта, дзеду, не панская. Гэта ўсё пра такіх, як мы, пра тых, што бедныя, што працуюць... Хочаце, я і вам пачытаю?

Дзед усміхнуўся хітравата:

— Няхай ужо лепей па снеданні. А то нешта пад лыжачкай смокча...

— Вы не бойцеся — я так буду чытаць, што вы ўсё зразумееце. Добра?

І так жа хочацца хлопцу, каб і стары даведаўся пра тых, што ў кнізе, пра сапраўдных людзей з той Польшчы, што там вунь — далёка на заходзе! І пра такіх, як пані Мар'я... Не, пра яе, пра гэты надпіс на кнізе ён не скажа і дзеду. Нікому не скажаў і нікому не скажа...

### **Пытанні і заданні да раздзелаў 1—4**

1. Хто такі Данік Малец? Чым вабіла яго школа?
2. Чаму пры першай сустрэчы хлопчыку не спадабаўся пан Цаба? Выберыце правільныя варыянты:
  - пасмяяўся з хлопца, паставіўшы яго ў няўмкае становішча;

- загаварыў на не зразумелай хлопчыку мове;
  - паводзіў сябе з Данікам так, што нават абяцанне падарыць кніжку з малюнкамі не выклікала да яго даверу.
3. Ахарактарызуйце першага настаўніка Даніка. Што гэта за чалавек? Як ён стаў панам?
  4. З якімі цяжкасцямі ў навучанні на польскай мове сутыкнуўся Малец у школе?
  5. Чаму хлопчыку хацелася чытаць кнігі на роднай мове? Што агульнага было ў Даніка з героем верша Янкі Купалы (гл. с. 110)? Зачытайце адпаведныя радкі.
  6. Як успрынялі вучні з'яўленне ў школе буквара «Зорка» на беларускай мове? Чаму?
  7. Прачытайце дыялог пана Цабы і Даніка. Якія рысы харектару кожнага з герояў раскрываюцца ў час размовы?

### ***Пытанні і заданні да раздзелаў 5—8***

1. Па якой прычынене Данік вымушаны другі год сядзець у трэцім класе?
2. Чаму кіраунік mestachkovай сямігодкі так лёгка адмовіўся ад самага здольнага вучня?
3. За што любілі пані Mar'ю яе вучні?
4. Якія душэўныя якасці настаўніцы прайвіліся ў час чытання твораў Генрыка Сянкевіча «Янка-музыка» і Цёткі «Міхаська»? Чаму настаўніца чытала менавіта іх на беларускіх гадзінах?
5. Як складваліся ўзаємаадносіны Даніка са сваёй настаўніцай? Чаму напачатку пані Mar'я палічыла Даніка няуважлівым і недысцыплінаваным? Назавіце сапраўдную прычыну такіх паводзін на ўроку.
6. Што можна сказаць пра галоўнага героя, які падчас прачытання твораў так эмасцянальна ўспрыняў гісторыі жыцця Mіхаські і Янкі? Паразважайце, якая душа ў хлопчыка і як цяжка было яму раскрыць свае здольнасці ў той час. Выкарыстайце слова, што Янка Брыль сказаў пра свайго героя: «Данік з “Сірочага хлеба”, вядома, не я, а тып, або заяўка на яго, мілы сябар майго дзяцінства, якога я зляпіў з многіх знаёмых хлопчыкаў, дадаўшы трохі і свайго. Свайго най-

больш...». Ці згодны вы, што за вобразам аднаго падлетка можна разгледзець тыповыя рысы ўсяго пакалення?

7. Чаму Данік не змог змірыцца з няроўным становішчам вучняў у класе? Як гэта характарызуе хлопчыка? Якім чынам ён вырашае выправіць сітуацыю? Знайдзіце і зачытайце адпаведныя радкі.
8. Па якой прычыне паміж вучнямі ўзнік канфлікт і як паводзіла сябе пры гэтым пані Мар'я?

### ***Пытанні і заданні да раздзелаў 9—12***

1. Якой настаўніцай была панна Рузя? Што змянілася з яе прыходам у школу? Прывядзіце прыклады з твора. Параўнайце яе з пані Мар'яй па рысах характару, адносінах да вучняў, стаўленні да беларускай мовы.
2. Перакажыце эпізод наведвання Данікам хворай настаўніцы. Патлумачце слова пані Мар'і: «Я разумею цябе — ты любіш толькі бедных. І я, Данік, не з багатай сям'і. Вы тут усе не любіце паноў. А я — таксама палячка. І гэта, хлопчык, не адно і тое ж. І ў нас, у Польшчы, усякія людзі ёсць. Ты зразумееш мяне, калі падрасцеш». Паразважайце, ці можна ўсіх людзей ацэньваць аднолькава толькі з-за прыналежнасці да пэўнага народа.
3. Які апошні ўрок дала пані Мар'я Даніку, падарыўшы кнігу з надпісам? Як дароўны надпіс характарызуе настаўніцу? Чаму кнігу з навеламі Баляслава Пруса яна падарыла менавіта Даніку, а не іншым вучням?
4. Апішыце душэўны стан хлопчыка пры развітанні пані Мар'і са сваімі вучнямі, падмацуйце адказ радкамі з твора.
5. Што зрабіў Данік у сувязі са знікненнем з навучання беларускай мовы? Прыгадайце іншыя яго ўчынкі, выкліканыя абаронай уласнай годнасці.
6. Чым закончылася вучоба Даніка? Якія змены адбыліся з героем за гэты час? Прадоўжыце пералік:
  - хлопец пасталеў, навучыўся аналізаваць падзеі; рабіць высновы;
  - навучыўся адстойваць сваё права на родную мову, ... .

## Пытанні і заданні да твора

1. Знайдзіце ў творы выразныя і змястоўныя штрыхі, падрабязнасці (дэталі) у паказе паводзін і харктарыстыцы дзейных асоб (Даніка, пана Цабы, пані Мар'і, панны Рузі і інш.).
2. Як вы лічыце, чаму пісьменнік назваў аповесць «Сірочы хлеб»? Падумайце, прымы ці пераносны сэнс маюць гэтых словаў.
3. Сфармулуйце маастацкую ідэю твора.
4. Чым, на вашу думку, абумоўлена ўжыванне пісьменнікам вялікай колькасці польскіх слоў і выразаў?
5. Разгадайце крыжаванку па ўрыўку з аповесці Янкі Брыля «Сірочы хлеб».
6. Выберыце з твора ўрывак для выразнага чытання або для інсцэніроўкі, сцэнічнага паказу.
7. Праверце, як вы зразумелі твор (тэст па ўрыўку «Урокі пані Мар'і» з аповесці Янкі Брыля «Сірочы хлеб»).
8. Янка Брыль карыстаўся рознымі спосабамі і прыёмамі раскрыцця зместу, харктарыстыкі персанажаў. Вызначце гэтых спосабы і прыёмы, зварнуўшыся да артыкула «Пра аповед, апісанне, дыялог».



## ПРА АПОВЕД, АПІСАННЕ, ДЫЯЛОГ

Апавядальныя, асабліва празаічныя, творы ўзнаўляюць перад чытачом больш або менш шырокую, з цікавымі падрабязнасцямі карціну жыцця. У іх мы знаходзім разнастайныя харктарыстыкі-ацэнкі героя, яго ўчынкаў, паводзін, якія адбываюцца ў канкрэтных абставінах, сітуацыях.

З разнастайнасці спосабаў і прыёмаў паказу чалавека і яго жыцця і складаецца тэкст.

Асноўныя з іх — аповед, апісанне, дыялог.

**Што трэба ведаць пра аповед?** *Аповед* — гэта паведамленне пра развіццё падзеі, паводзіны, учынкі, факты з жыцця героя або герояў ва ўнутранай дынаміцы. Аповед заўсёды паказвае жыццё герояў у руху, змене дзеянняў, звязаны з развіццём сюжэта, пачаткам, разгортваннем, завяршэннем дзеяння — гэта

значыць, паступовым раскрыццём характару героя праз паводзіны і ўчынкі. Аповед, праўда, можа быць і па-за сюжэтам, выступаць у форме ўспамінаў пра жыццё і паводзіны героя ў мінульым, да таго, калі разгортваеца асноўнае дзеянне.

**Аповед** — спосаб раскрыцця зместу твора праз паведамленне пра падзеі, паводзіны, учынкі героя або герояў.

Чытаючы ўрывак «Урокі пані Мар’і» з аповесці «Сірочы хлеб», мы ўвесь час уважліва сочым за тым, як складваеца жыццё Даніка Мальца ў яго зносінах з іншымі людзьмі — пані Мар’яй, вяскоўцамі, вучнямі.

Але аповед як мастацкі прыём не можа перадаць усё, што звязана з героем, асабліва калі патрэбна даць уяўленне пра абставіны жыцця, месца дзеяння, знешні выгляд героя. Тады аўтар звязраеца да такога прыёму, як апісанне.

### У чым адметнасць апісання?

**Апісанне** — спосаб паказу з’яў жыцця, падрабязная перадача, пералічэнне асобных прымет, адзнак, якасцей, рыс чалавека, з’явы, прадмета.

**Апісанне** — мастацкая характарыстыка прыроды (*пейзаж*), знешняга выгляду герояў (*партрэт*). Пейзаж мае важнае значэнне: праз яго таксама характарызуеца месца дзеяння, выяўляюцца адносіны героя (і аўтара) да жыцця, сваёй зямлі, акрэсліваюцца яго пачуцці і перажыванні.

Ва ўрывку з аповесці «Сірочы хлеб» такіх замалёвак прыроды шмат, напрыклад, у абзацы, што пачынаеца словамі: «Як яны (лісты) хораша жаўцеюць на іхнім клёне перад хатай!» (раздел 6). Тут пейзаж перадае асаблівую чуллівасць дзіцячай душы, яе ўменне рэагаваць на змены ў наваколлі.

**Партрэт** — гэта апісанне знешняга выгляду героя, напрыклад, пана Цабы, пані Мар’і, панны Рузі ў аповесці «Сіроны хлеб», гусляра ў паэме «Курган». Прычым апісваецца знешнасць, адзенне, жэсты, засяроджваецца ўвага на адметных дэталях, індыўідуальных асаблівасцях, прыметах.

Усе гэтыя спосабы паказу жыцця — аповед, апісанне з яго разнавіднасцямі (партрэт, пейзаж) — у мастацкім творы часта раскрываюцца праз асобныя штрыхі, найбольш значныя адрозненні з мэтай характарыстыкі дзеяння або героя твора. Іх найважнейшая роля і заключаецца ў tym, каб раскрываць характар героя, яго думкі, перажыванні, а не проста для таго, каб данесці агульную інфармацыю пра выгляд героя або пра месца яго пражывання ці знаходжання. Вось, напрыклад, як падаецца партрэт панны Рузі: «...худая крыклівая панна Рузя» і ў іншым месцы твора: «Ён (Данік) успомніў худы, скарэжаны злосцю твар панны Рузі...». У абодвух выпадках перад намі не толькі апісанне ablіча панны Рузі, але і характарыстыка яе як чалавека, як настаўніцы. Гэтак жа і праз пэўныя дэталі пейзажу можа раскрывацца стан душы героя, яго настрой.

**Роля дыялогу ў характарыстыцы героя.** Адметную ролю ў характарыстыцы героя ў мае дыялог.

**Дыялог** — размова дзвюх асоб.

У такой размове героі не толькі нешта паведамляюць адзін аднаму, але і выяўляюць уласныя адносіны да жыцця, падзей, іншых людзей. Праз выказванні таксама выяўляюцца іх перажыванні, пачуцці, унутраны стан. Ва ўрыўку «Урокі пані Мар’і» з аповесці «Сіроны хлеб» у форме дыялогу пабудаваны размовы паміж Данікам і яго настаўніцай. Яны скіраваны на больш поўнае раскрыццё думак, поглядаю гэтых герояў твора на сітуацыі.



1. Назавіце асноўныя спосабы паказу жыцця і характарыстыкі герояў-персанажаў у мастацкіх творах.

2. Прывядзіце прыклады аповеду з вядомых вам твораў. Пакажыце, як аповед звязаны з сюжэтам, дзеяннем твора.
3. Для чаго ў мастацкім творы выкарыстоўваюцца пейзаж, партрэт? Пацвердзіце свой адказ прыкладамі.
4. Патлумачце ролю дыялогу ў мастацкім творы. Пасправуйце падрыхтаваць магчымы дыялог паміж паннай Рузяй і пані Мар'яй наконт выкладання беларускай мовы ў школе, зыходзячы з характараў герояў.

## *Уладзімір Шыцік*

Погляд чытача фантастыкі асаблівы:  
ён звернуты ў будучыню. Тоэ, на што  
ён падае, мае схільнасць спраўджваць  
ца раней, чым мы думаем.

*Уладзімір Гакаў.*



### **ЛІСЦІК СЕРАБРЫСТАЙ ТАПОЛІ**

За возерам, што плёскаецца зусім пад нашымі вокнамі, пачынаецца лес. Мы мала там бывалі, не знаходзячы для сябе нічога прывабнага. Лес быў дагледжаны, расчышчаны і нагадваў школьнны парк. Іншая справа — востраў на возеры. Там усё было так, быццам рука чалавека ніколі не краналася гэтага кутка прыроды. На востраве нам было цікава, у лесе — не.

Але аднаго разу, пасля буры, Мішка Патупчык нацягаў на бераг ламачча і звязаў плыт. Гэта было нешта незвычайнае, і мы акружылі Мішку, шкадуючы, што нікому з нас не прыйшла такая думка раней. Паўтараць жа зробленае кімсьці было не ў правілах вучняў нашай школы.

А Мішка быццам не заўважаў нас і нашу зайдрасць. Ён спіхнуў плыт у ваду, працягнуў яго за прывязаную вяроўку кроکаў на пяцьдзясят убок, якраз туды, дзе пачыналася глыбінная плынъ, і скочыў на хісткія бярвенчыкі.

— Вяслу, Патупчык, вяслу забыўся, — пабег у ваду Сярожка Шарай.

Мішка толькі ўсміхнуўся. А я падумаў, што ён, напэўна, уявіў сябе адным са старажытных маражодаў, якія на плытках перасякалі цэлыя акіяны.

Відаць, Мішка разведаў усё папярэдне. Плынъ аказалася імклівай, і неўзабаве ён быў ужо далёка. Мы паставалі яшчэ крыху на беразе, прыкладаючы час ад часу далоні да лба, каб паглядзець, як ён там. А калі ўжо плыт з Мішкам стаў як маленъкая карычневая крапка, разышліся.

Вярнуўся Мішка на самым змярканні. Сонца падсмаліла яго, і ў Мішкі былі ярка-чырвоныя руکі і ногі і лупіўся пакрыты вяснушкамі кірпаты нос. Мы рабілі выгляд, што нічога незвычайнага не адбылося, а самі ледзь стрымліваліся — так хацелася ведаць, што ж такога было з Мішкам.

Ён маўчаў. І толькі, калі ўжо вячэра падыходзіла к канцу, непрыкметна для астатніх і настаўніка падмігнуў мне з Сашкам. Гэта азначала, што мы павінны перад сном тайна прабрацца ў яго пакой. Вядома, нас не трэба было запрашаць двойчы. Больш за тое, мы ледзьве дачакаліся прызначанага часу.

— Ну як? — хрыплым шэптом спытаў Сашка, як толькі Мішка, выглянуўшы папярэдне ў калідор, зачыніў за намі дверы.

— Возера, — адказаў Мішка.

— І толькі?! — мы былі расчараваны. Пра возера мы ведалі і без яго. Нават зараз, у гэты самы момант, яно глуха шумела, ліжучы высокімі хвалямі пясчаны бераг.

— Лясное.

— Здзівіў! — Сашка нават абурыўся.

І я не разумеў, навошта было хавацца сюды, каб даведацца пра звычайную рэч.

— Па-першае, яно чорнае-чорнае, а па-другое, з'явілася нядаўна. Ляснік казаў, недзе было землетрасенне, і яно з'явілася.

Колер — дробязь, а што побач ёсць возера, пра якое нават астатнія хлопцы не ведаюць, — гэта ўжо сапраўды незвычайная падзея.

— А ты не памыляешся? — не паверуў Сашка.

— Самі ўбачыце.

Назаўтра пасля заняткаў мы зноў былі на востраве. Я пра-панаваў узяць лодку, але сябры не падтрымалі. Лодка — не для першаадкрывальнікаў. Для гэтай мэты найлепшае — самаробны плыт.

Нас трох для кволага Мішкавага збудавання было замнога. Разы са два хвалі захлествалі плыт, і мы аказваліся ў вадзе. Але ўрэшце дасягнулі другога берага. Выцягнулі плыт на пясок і пайшлі ў лес.

Дарогу Мішка запомніў добра. Праз якую гадзіну мы ўжо былі ля мэты.

На першы погляд у гэтым лясным возеры нічога асаблівага не было. Вялізная палонка пасярэдзіне зарослай мохам паляны. Вакол растуць кусты алешніку, сям-там каля берага відаць шырокія лісты і кветкі гарлачыкаў<sup>1</sup>. Вось толькі паверхня... Мішка не памыліўся: яна была цъмяная, быццам промні святла знікалі ў ёй без астатку.

— Як сажа, — усклікнуў Сашка.

— А што я казаў? — узрадаваўся Мішка.

А мне падумалася, што гэта возера падобнае на кавалак глыбокага космасу, дзе ўсё навокал чорна і да бліжэйшых зорак доўгія гады шляху. Але я не сказаў сябрам пра гэта парыўнанне. Яны былі ўпэўнены, што я раўнадушны да космасу. А як я мог гаварыць, што некалі пайду ў прастору, калі нават фізкультурай займаўся па спрошчанай праграме? Таму я ніколі не марыў з хлопцамі ўголас пра падарожжы да зорак. Я нёс сваю мару ў сабе.

— Трэба нанесці на карту, — сказаў Сашка. Няўрымслівая яго натура патрабавала дзейнасці. — Стойце тут, я зраблю вымярэнні, — і ён пайшоў, шырока ставячы крокі, уздоўж азёрнага берага.

Мішка тым часам сарыентаваўся па сонцы, каб вызначыць каардынаты возера. Напэўна, гэта была дарэмная работа. Каардынаты школы мы вызначалі шмат разоў — і ўначы па зорках,

<sup>1</sup> Гарлачык — вадзянная лілія з вялікімі белымі або жоўтымі кветкамі.

і ўдзень па сонцы. А адсюль да школы было кіламетраў дзесяць прама на ўсход. Так што патрэбныя разлікі можна было зрабіць без алоўка. Але я зноў прамаўчаў. Хай робяць, як хочуць. Я ж ведаў адно: я прыйду сюды яшчэ раз, адзін, і прынясу акваланг<sup>1</sup>. Я нарэшце адчую, што гэта такое — чорны і маўклівы космас.

Тым часам вярнуўся Сашка. Перыметр возера раўняўся тысячы шасцістам дваццаці крокам або прыкладна паўтара кіламетрам. Хлопцы хутка начарцілі картаграфічную сетку<sup>2</sup>, потым нанеслі на яе абрысы возера.

— Вяртаемся, — сказаў Сашка, задаволена аглядаючы сваю работу.

— Пара ўжо, — згадзіўся Мішка, — хутка сцямнее. Ты што, начаваць тут збіраешся? — крикнуў ён, убачыўши, што я застаюся на месцы.

— Хадзем, Віцік, — падбег да мяне Сашка, — мы ж разам усё рабілі, — па-свойму зразумеў ён мой настрой.

Я засмяяўся і далучыўся да хлопцаў.

Калі праз некалькі дзён я сказаў, што пайду ў лес, гэта не выклікала ні ў кога пытанняў. Раз не запрашаю ў спадарожнікі каго-небудзь, значыць, так мне лепш. Мы прывыклі паважаць справы і жаданні таварышаў.

Надвор’е было пахмурнае, і вада ў возеры здалася яшчэ больш цёмнай. Я добра плаваў і не баяўся ні глыбіні, ні віроў. А тут мне раптам стала страшнавата. Падумалася, што гэта проста багністae балота, дно якога ўсцілае звычайны тарфяны пласт. Але менавіта таму, што адчуў страх, няўпэўненасць, я прышпіліў балоны з паветрам, надзеў маску і падышоў да вады. Глеба пад нагамі была мяккая, як дыван, — прыбярэжнае дно было пакрыта мохам. Ногі не правальваліся, і я ўжо больш упэўнена пакрочыў далей.

Так, у чорным колеры вады было, напэўна, вінавата дно, бо сама вада мела зусім нармальны выгляд, з-пад маіх ног і рук

<sup>1</sup> Аквалáнг — аппарат для дыхання пад вадой.

<sup>2</sup> Карта́графи́чна́я сéтка — умоўныя абазначэнні на геаграфічных картах.

выляталі шматлікія празрыстыя пырскі. Можна было вяртацца дадому. На ўсякі выпадак я яшчэ прайшоў далей, каб павярнуць і адтуль паглядзець на неба, і раптам паслізнуўся і праваліўся некуды ўніз. Я паспей толькі ўбачыць зацягнутае хмарамі шэрае неба, яно чамусьці віднелася крыху ўбаку ад мяне, а яшчэ праз імгненне ўсё наўкол ахутала цемра. Дзіўна, але гэта адразу супакоіла мяне. Цемра ж была маёй мэтай. Я паварушыў рукамі, адчуваючы, што цела падпарафкоўваецца мне, і, значыць, варта толькі захацець, я магу адразу вярнуцца. Да таго ж у мяне на спіне між балонаў з паветрам быў маленькі водаструменны рухавічок. На крайні выпадак я мог скарыстаць яго.

Пад вадой, напэўна, была плынь. Я адчуваў, што мяне павольна цягне некуды далей. Але ліхтарык не ўключчаў: мне патрэбна была толькі цемра, а ўсё астатніе не мела значэння. Мне здавалася, што я зусім не ў вадзе, а ў прасторы. Цела было лёгкае, нібы бязважкае. Я мог ляжаць, распластаўшы рукі, даць нырца<sup>1</sup>, узлящець угару. Мне падабаўся мой стан, і толькі было шкада, што вакол не відно сузор'яў. Без іх не было сапраўднага космасу.

Але і цемра падманула мяне. Вочы хутка прызычайліся, і тады я заўважыў, што палосы дзённага святла прабіваюцца праз вадзянную тоўшчу і даходзяць сюды, выклікаючы да жыцця цені водарасцей і рыб. Аднак над галавой святла не было. Гэта азначала толькі адно: значная частка возера знаходзілася пад зямлёй.

Пакуль я раздумваў, ці не пара вяртацца, мяне аднесла да берага. Ён быў камяністы, гладкі, як сцяна. Памацаўшы яго рукамі і не знайшоўшы нічога адметнага, я адштурхнуўся і павярнуў назад. Але не паспей праплысці якіх дзесяць кроکаў, як зноў апынуўся на старым месцы. Ці то плынь аказалася мацнейшая, чым я разлічваў, ці з напрамку збіўся. Пад рукамі, здаўся, была тая ж самая гладкая каменная глыба. Каб дарэмна не блукаць, прыйшлося запаліць ліхтар.

Абрысы навакольных предметаў былі няпэўныя, хісткія. Але чым больш я ўглядаўся ў іх, tym мацней мяне ахоплівала

<sup>1</sup> Даць нырца — скокнуць у ваду з галавой; нырнуць пад ваду.

здзіўленне. Падводныя скалы нагадвалі... дом. Час і вада разбурылі яго. Засталіся толькі рэшткі сцен з проймамі акон і дзвярэй.

Напэўна, затопленым аказаўся цэлы пасёлак. Побач з гэтым домам былі яшчэ збудаванні. Такія ж старыя, аблепленыя водарасцямі і ракавінамі. Час не пашкадаваў гэта былое чалавече жытло. У дамах не засталося нічога з прадметаў або мэблі. Відаць, гэта быў век, калі людзі яшчэ не ўмелі рабіць сабе прылады з жалеза, а карысталіся драўлянымі і касцянымі рэчамі. Гэта, праўда, не надта адпавядала архітэктуры збудаванняў. Але тады мне было не да грунтоўнага аналізу і вывадаў.

Я пашукаў якіх-небудзь рэчаў — не вяртацца ж назад з пустымі рукамі, — я абходзіў адзін пакой за другім, разграбаў глей пад нагамі, мацаў сцены. Нічога не было.

Нарэшце мне надакучыла гэта блуканне, дый першы балон з паветрам апусцеў. Я рашыў вяртацца і проста так, у апошні раз, правёў промнем ліхтарыка па сцяне, што стаяла на маёй дарозе. Чорныя, замшэльыя каменны. І раптам сярод іх нешта бліснула.

Мне здалося, што гэта быў лісцік серабрыстай таполі, якіх шмат расло на беразе. Ён патануў і зачапіўся за каменны абломак. Яго знаходжанне тут было да таго неверагодным, што я не ўтрымаўся і памацаў лісціку. Ён варухнуўся, як на галінцы, — яго ножка якімсьці чынам трапіла між камянёў — і зноў вярнуўся на сваё ранейшае месца. Але гэта быў не сапраўдны лісцік. Пальцы выразна адчуулі метал. Было толькі дзіўна, што ні вада, ні час не адблісці на гэтым метале. Колькі я ні круціў лісцік — не заўважыў на ім ніводнай плямкі. Такую знаходку варта было паказаць хлопцам.

Ужо бралася на вечар, калі я вярнуўся ў інтэрнат. Як на тое, у калідоры носам к носу сутыкнуўся з настаўнікам. З ім былі Сашка і Мішка.

— Дзе ты пра паў? — закрычаў Сашка.

І я ўспомніў, што ў нас у гэты час лабараторныя заняткі па фізіцы. Мне стала няёмка перад настаўнікам.

— Ідзі паеш, — спыніў мяне настаўнік, калі я пачаў быў апраўдацца, — потым раскажаш.

Я ўзлаваўся на сяброў: вось балбатуны, трэба было ім гаварыць, дзе я! Цяпер прыйдзеца, можа, яшчэ цэлы даклад рабіць, а я ж па сутнасці нічога не ведаю. Ні пра возера, ні пра рэшткі таго паселішча.

Але я памыліўся. Настаўнік да майго расказу паставіўся зусім спакойна, а выслушаяшы, сказаў:

— Ідзі ў лабараторыю.

Толькі адышоўши, я ўспомніў, што забыўся паказаць яму лісцік. Аднак не вяртацца ж назад, я і без таго пазніўся.

Сашка з Мішкам корпаліся ля тэлепрыёмніка з электроннай аўтаматычнай настройкай. Гэта была наша навінка. Прыёмнік мог не рэагаваць на самыя моцныя сігналы, калі яны не адпавядалі зададзенай праграме па тэме. З мільёнаў перадач ён павінен быў выбіраць толькі ту, якая нам патрэбна, Мішка нават сумняваўся, ці прыме настаўнік па фізіцы нашу работу. Такі тэлепрыёмнік, сцвярджаў Мішка, больш падобны на кібернетычнага робата. Мне ж з Сашкам такое спалучэнне прыёмніка і робата спадабалася. Праца наша падыходзіла к канцу. Заставалася, уласна, адрэгуляваць блок настройкі. Калі я ўвайшоў, Сашка якраз гэтym і займаўся. Блок быў падключаны да прыборнага шчытка, дзе ўсе даныя абагульняліся і ў выглядзе спакойнай хвалепадобнай лініі клаліся на доўгую папяровую стужку асцылографа<sup>1</sup>.

— Гатова? — спытаў я, нахіліўшыся да Сашкі.

— Пара... — Сашка асекся.

Я зірнуў на яго, потым на папяровую стужку, якая павольна паўзла, закручваючыся ў адмысловыя кальцы, і здзівіўся сам. Пяро асцылографа нібы кінулася ў дзікія скокі.

Некалькі імгненняў Сашка глядзеў на паласатую змейку-стужку, потым схамянуўся і зірнуў падазрана на мяне:

— Слухай, Віця, ты часам не праглынуў генератар сігналаў?

— Скажаш...

— Не, праўда, выйдзі на хвіліну.

<sup>1</sup> Асцылóграф — прыбор, які ўжываецца ў тэхніцы, медыцыне для назірання і запісу электрычных працэсаў.

Сашка ўжо злаваўся, калі я вярнуўся. Бо, аказваецца, гэта я дзейнічаў на нашы прыборы.

— Вытрасай кішэні, — загадаў мне Мішка.

І гэтае Мішава далучэнне да Сашкі зусім збянтэжыла мяне. Я паглядзеў на аднаго, на другога і раптам успомніў пра лісцік. Нічога іншага ў маіх кішэнях не было.

— Вось, — працягнуў я Мішку знаходку.

— Там? — спытаў ён, кіўнуўшы галавой у бок акна.

— Пад вадой, з разваленай сцяны выцягнуў.

— Давай, — выхапіў лісцік з маіх рук Сашка, — стаўце блок.

Як яму прыйшла ў галаву думка, што лісцік выпраменьвае і што гэта выпраменьванне трэба паспрабаваць злавіць тэле-прыёмнікам, не ведаю. У яго заўсёды ў галаве поўна самых неверагодных думак. Здаралася, за іх нам нават пападала. Было ж, што мы спалілі энергакабель і школа некалькі гадзін сядзела без элекtryчнасці. Або другім разам, паверыўшы, што Сашка адкрыў новы, тэлепатычны<sup>1</sup> метад уздзейння на жывёл, мы ўначы забраліся ў вальер да тыгра (гэта было на экспурсіі ў Індыі) і нарабілі спалоху на ўсю аругу. Але, так ці інакш, на гэты раз ён прыдумаў здорава.

Сашка паставіў лісцік побач з антэнай і ўключыў прыёмнік. Электронны настройшчык адразу выбраў патрэбную хвалю. Яна была нейкая незвычайная, не ўласцівая нашым тэлеўстаноўкам.

— Касмічнага паходжання, — аж загарэўся Сашка.

А мы з Мішкам здагадаліся, што цяпер ён нас не падпусціць да прыёмніка і блізка. Космас быў яго заказнікам.

Экран мігаў, не ажываючы, аднак, зусім як тады, калі не працуе перадатчык. Але ён працаваў. Мы гэта самі бачылі. Сашка падсунуў лісцік яшчэ бліжэй да антэны і выключыў у лабаторыі святло.

Нейкі час экран не мяняўся, потым у ім нешта зварухнулася і... я працёр вочы. А калі адняў ад іх пальцы, на экране быў... той самы дом, які я бачыў пад вадой, толькі цэлы.

<sup>1</sup> Тэлепатычны — ад *тэлепатыя* — перадача думак, пачуццяў на адлегласці без пасрэдніцтва органаў пачуццяў.

Адлюстраванне нядоўга было нерухомым. Хутка дом пачаў нібы адступаць на задні план, адкрываючы перад сабой чысценікі дворык. Некаторы час ён быў пусты, потым з ценю ад плота выйшаў чалавек. Высокі, стройны, хоць і не малады. Ён быў апрануты ў лёгкі зручны касцюм. Накшталт нашых сучасных спартыўных. Некалькі секунд чалавек моўчкі ўзіраўся, нібы сапраўды бачыў нас, і нарэшце загаварыў.

Прыёмнік, аднак, не перадаваў чамусьці гукі яго голасу. Сашка круціў лісцік і так і гэтак — нічога не было чутно.

Цішыню парушыў стук у дзвёры.

— Гэй, вы,noch ужо, — пачулі мы вокліч дзяжурнага, — зараз выключаю святло.

— Хадзем, Саша, — Мішка ўзяў сябра за руку, — заўтра даведаемся.

Той нехаця падпарадковаўся.

Ці трэба гаварыць, што сон доўга не мог узяць мяне. Я варочаўся на ложку, і карціны, адна неверагоднейшая за другую, стаялі перад маймі вачыма. Я нібы бачыў невядомых касманаўтаў, якія прылягнулі на Зямлю тады, калі наша цывілізацыя толькі пачыналася. Потым той чалавек мне ўяўляўся зусім не чужынцам, а жыхаром міфічнай Атлантыды... Я не паспей нічога дадумашь да канца. Відаць, дзяжурны пачуў, што я варочаўся, і ўключыў электраўсыпляльнік.

Раніцай, ледзь развіднела, я памчаў да Сашкі. Ён доўга не адчыняў і ўсё нешта незадаволена мармытаў.

— Хутчэй ты, — зазлаваў я.

— А куды спяшацца? — Сашка нават не скрануўся з месца.

— Мішка, ты чуеш? — закрычаў я на ўвесь калідор, хаця Мішкава галава ўжо тырчала з дзвярэй суседняга пакоя.

— Давай, давай! — наслі мы ўдвух на Сашку.

Ён нехаця сабраўся і паплёўся за намі следам.

У лабараторыі было ціха і змрочна. Мішка, не запальваючы святло, уключыў тэлепрыёмнік. Экран замігаў у прыцемках сотнямі зеленаватых іскарак. Міналі секунды, мабыць, хвіліны. Учарашній карціны не было.

— Пасунь лісцік, — шапнуў я, нібы, сказаўшы гэта ўголас, мог спалохаць таго невядомага дыктара.

— Не трэба, — раптам сказаў Сашка, — ён ужо нічога не пакажа.

— Што-о!!! — мы абярнуліся да яго.

— Я быў тут унаучы... Не мог жа я спаць, як вы. Тут цывілізацыя, а вы... — напаў ён на нас з Мішкам.

— Ну!

— Не крычы, — агрывнуўся Сашка, — самі праспалі. Я толькі хацеў узмацніць зарад гэтага жалезнага абломка, які вы называеце лісцікам, і паклаў пад прамень тэлекамеры. Хто яго знаў, што ён зусім разрадзіцца.

Не ведаю, што зрабілі б мы з Сашкам, каб не настаўнік. Ён пачуў наш крык і прыйшоў у лабараторыю.

— Ваюеце? — усміхнуўся настаўнік, і мы адразу астылі.

Ён выслухаў нас моўкі, не сказаўшы ні слова асуджэння, быццам так і трэба было Сашку дзейнічаць. Потым сказаў:

— Нічога страшнага не здарылася. Думайце, шукайце, можа, Віцеў лісцік зноў загаворыць. А няўдачы бываюць нават у выдатных даследчыкаў...

Калі настаўнік пайшоў, мы яшчэ нейкі час пастаялі, пакуль у нас з Мішкам зусім не знікла злосць на Сашку. І тады далі адзін аднаму клятву:

— Будзем шукаць, нават калі на гэта спатрэбіцца ўсё наша жыццё.



1. Калі адбываецца дзеянне, пра якое апавядваецца ў творы? Якія выразныя прыметы часу сведчаць пра гэта?
2. Pra што марылі, чым захапляліся вучні гэтай незвычайнай школы?
3. Чым вабіла сяброў таямнічае лясное возера?
4. Каб нанесці на карту лясное возера, героямі былі прароблены пэўныя вымярэнні. Ці правільна героі вылічылі перыметр возера? Як вы гэта можаце праверыць?
5. Падрабязна перакажыце гісторыю Віцевага падарожжа на возера, «падобнае на кавалак глыбокага космасу».

6. Якія таямніцы хаваў прадмет касмічнага паходжання, падобны да лісціка таполі? Знайдзіце ў творы апісанне, якое раскрывае магчымасці металічнага прадмета.
7. Дакажыце, што ў аснову пабудовы твора пакладзены аповед.
8. Вызначце жанр твора. Што дазваляе аднесці «Лісцік серабрыстай таполі» да фантастычных твораў?




Слова «фантастыка» паходзіць ад імя брата міфалагічнага бога сну, якога старожытныя грэкі называлі Фантазам. Ад яго пайшло слова «фантазія». Ад гэтага ж кораня ўтворана і «**фантастыка**» — тэрмін для абзначэння літаратурных твораў, якія паказваюць неверагоднае як сапраўдане, а сапраўдане — як неверагоднае.

9. Прыйгадайце клятву, якую далі сябры, і прыдумайце працяг апавядання з элементамі нерэальнага, фантастычнага, але магчымага і здзясняльнага. Каб вам было лягчэй уяўіць таямніцы космас, разгледзьце цыкл рэпрадукций карцін Язэпа Драздовіча «Вечар у пустэльні на Марсе», «Трывеж. Панарама месячнага горада». Пачаць свой аповед можна па-рознаому, напрыклад, так:

— Паслухай, — пачуўся ў цемры даволі высокі, нават крыху напалоханы хлапечы голас, — як бы ты сябе адчуваў, каб зараз нечакана з'явіўся касмічны карабель з іншапланеянамі?

— Відаць, у мяне захапіла б дух, — пачуўся другі, ніжэйшы і грубейшы, голас.

— Вось і я прыблізна тое ж перажыў, калі ўчора, з самай раніцы, да мяне ў пакой...



*Язэп Драздовіч.  
Вечар у пустэльні на Марсе*



*Язэп Драздовіч. Трывеж.  
Панарама месячнага горада*



10. Фантастычныя творы карысталіся і карыстаюцца вялікай папулярнасцю сярод чытачоў. Выступіце ў ролі супрацоўніка выдавецтва. Падрыхтуйце водгук на апавяданне Уладзіміра Шыціка «Лісцік серабрыстай таполі». Ваша задача — пазнаёміць з аўтарам, тэмай і ідэяй твора, яго героямі, выказаць свае адносіны да персанажаў апавядання і ацаніць падзеі. Канчатковая мэта — заінтригаваць чытачоў, зацікавіць іх творчасцю пісьменніка.



## *Мікола Луцік*

Апавяданне «Мэры Кэт» — пра дзяўчынку і хлопчыка, якія пакуль не ўсведамляюць, што да іх прыйшло першае каханне, але якія яны прыгожыя ў кволым праяўленні гэтага святога пачуцця.

Алесь Марціновіч.

### МЭРЫ КЭТ

#### 1

Уся гісторыя пачалася вось з чаго... Прыходжу я ў школу, а мой сябар Янка Маркаўцоў у калідоры на вуха мне шэпча:

— Ведаеш, а ў нас у класе навічок. Дзяўчынка, аграномава дачка. Задавака — ого, брат! Бацьку ў калгас прыслалі. А яе маці — такі вучоны, што па калгасах ездзіць. У Міхалковых кватэру знялі, дык увесь дзень учора кнігі туды вазілі. Цяпер у Міхалковых у пярэдній хаце кнігі, і ў шафах, і на паліцах — усюды.

— Ты мне не шапчы, — разглазаваўся я, — я дрэнна чую.

— Майн Рыд, Купер, Маўр! Чаго толькі там няма! І кнігі ўсе ў залатых пераплётах! — на ўвесь голас крыкнуў Янка.

— Во цяпер, — кажу, — чую, толькі крычы трохі цішэй, бо ад твайго крыку ў вушах баліць.

— Добра, буду крычаць цішэй, бо тая дзяўчынка яшчэ пачуе, — паслухмяна адказаў Янка. — Прозвішча яе Пшанічная, а завуць дзіўна — Эма. Каса ў гэтай Эмы аж да пояса, а партфель з замком «маланка». Сядзіць Эма цяпер з Ганнай Паяркавай.

— Каса, кажаш, доўгая?

— Ого, брат! Во дзе будзе нам работы! Во будзе смеху! А калі пойдзе скардзіцца, — упэўнена сказаў Янка, — прыгрозім! Так і скажам: пойдзеш да дырэктара, дык тады лепей і ў клас не заходзь.

— А калі бацька яе, аграном гэты самы, раззлуецца ды нашым бацькам працадні не запіша — тады што? — запытаўся я.

— А нічога, — адказаў Янка. — Мы тады выступім на сходзе і так раскрытыкуем, што яго з аграномаў здымуць.

— А і праўда, — згадзіўся я.

І вось заходжу ў клас. Як заўсёды, за якую хвіліну перад пачаткам урока. У класе цішыня, мільгаюць старонкі падручнікаў. Усе чакаюць настаўніка. За вокнамі светлая, ясная раніца. Далёка на небасхіле палымнене ўсход, школьнны сад падступаецца да самых наших акон. Класная дошка зіхаціць: яе добра выцерлі мокрай анучкай.

Я борздзенька бягу да свайго месца, каб сесці раней, чым зойдзе настаўніца. Саджуся. Шпарка раскрываю партфель. Першы ўрок — літаратура. Тэма — Някрасаў. Біяграфія. «Мароз, Чырвоны Нос». Я дастаю падручнік, спытак, аловак, ручку. Кладу рукі на парту і з палёгкаю ўздыхаю. Цяпер можна і агледзецца. Дзе ж тая Эма, пра якую рассказываў мне Янка? Ага, сядзіць разам з Ганнай Паяркавай. На пярэдняй парце, на Янкавым месцы. А Янка перабраўся ў самы задні куток. Цяпер яму раздолле! Добра было б і мне перабрацца, але ж адтуль усяго не пачуеш. І сяджу я на другой парце — якраз насупраць гэтай самай Эмы Пшанічнай. Ого, якая яна! У новенъкай форме, кірпаносая, чырванашчокая, з доўгай касой і на руцэ — гадзіннік. Адразу

відаць, што гэтая Эма вельмі культурная. Гаварыць з ёй, мусіць, трэба асцярожна, падбіраючы розныя прыгожыя словаў. І як гэта яе бацька ў калгас прыехаў? І маці? Эма... У нас у школе ніводнай Эмы не было, і раптам — на табе! Сядзіць з гадзіннікам, як якая пекная<sup>1</sup> паненка. Я на той гадзіннік ужо разоў дваццаць зірнуў бы, а яна... Рукі паклала на парту, локці ўшыркі. Слухае настаўніцу. Як жа ёй, задавацы гэтакай, паказаць, што ў нас з такімі, як яна, не жартуюць...

Тут настаўніца задала класу нейкае пытанне, і Эма Пшанічная падняла руку.

— Ну вось, паслушаем, што скажа навічок, — сказала настаўніца. — Калі ласка, Эма!

Эма паднялася ды так складна адказала, што мы ўсе раты паразяўлялі. Мы тады яшчэ не ведалі, што Эма — круглая пяцёрачніца. Я ўзлаваўся не на жарт. Вырваў са сшытка чысты лісток паперы і борздзенька напісаў першае, што прыйшло ў галаву: «Я, начальнік зграі разбойнікаў Пантона-Мантона-Дэмантана, папярэджваю цябе, што калі ты будзеш выскачкай і калі пачнеш скардзіцца на нас настаўнікам, дык мы ўтворым над табой суд разбойнікаў. Падумай над гэтым добранька!»

І падпісаўся: «Крыважэрны разбойнік Пантона-Мантона-Дэмантана». Радуючыся, што гэтак здорава ўсё выдумаў, я шпурнуў запіску на Эміну парту, а сам нахіліўся над падручнікам. Аднак я паспеў заўважыць, што Эма ўзяла запіску і пачала яе разгортваць. Я ўнурывоўся ў падручнік, баючыся падняць вочы. Раптам — перад самым майм носам упала запіска. Я разгарнуў яе і прачытаў: «Пантона-Мантона-Дэмантана! Калі толькі ты мяне кранеш хоць пальцам, я дам табе такой здачы, што ты дзясятamu закажаш. Ты яшчэ не ведаеш, што я была ў афрыканскіх джунглях, падарожнічала па Micicípi<sup>2</sup>, а хутка паеду ў Індыю». І подпіс: «Мэры Кэт».

Я сядзеў як мыла з'еўши. Па-першае, як яна дазвалася, што запіску напісаў я, а па-другое, не ведаў, хто такая Мэры Кэт, дзе

<sup>1</sup> Пékны — разм., прыгожы.

<sup>2</sup> Micicípi — адна з найвялікшых рэк Паўночнай Амерыкі.

яна пра яе вычытала. І тут я цвёрда — раз і назаўсёды — вырашыў: з гэтага дня я буду самы большы вораг Эмы Пшанічнай. Буду яе ненавідзець, буду ёй помсціць. Каб не быць пустабрэхам, адразу ж зляпіў з хлеба шарык, наслініў яго і запусціў у Мэры Кэт. Мэры Кэт азірнулася, гнеўна стрэльнула ў мяне вачыма. На маё няшчасце, усё гэта заўважыла настаўніца і падышла да мае парты:

— Антон Бубноў, гэта непрыстойна. Прасі прабачэння ў дзяўчынкі!

Я падняўся. Эма таксама паднялася, камечачы ў руках хлебны шарык. А настаўніца маўкліва пазірала на мяне, і ў яе по-зірку былі dakor і пагарда:

— Навошта ты пакрыўдзіў такую добрую, прыгожую дзяўчынку?

— Гэта не я, — сказаў я. — Гэта нехта іншы.

— І ты яшчэ адмаўляешся? — сказала настаўніца. — Я ж бачыла. І ў цябе хапае сумлення зводзіць усё на другіх? Прасі пррабачэння.

Я прамармытаў нешта.

— Мацней гавары! — загадала настаўніца.

— Прашу пррабачэння! — уголас сказаў я. — Перасадзіце мяне на другую парту, бо тут я не магу.

— Не, — адрэзала настаўніца. — Будзеш сядзець тут. А цяпер выйдзі з класа, пахадзі па калідоры ды як след падумай...

Мэры Кэт з палёгкаю ўздыхнула.

Рэштку ўрока я прастаяў на калідоры, абдумваючы розныя помслівыя планы. І дзіва: чым больш я думаў, tym больш падабалася мне Эма...

## 2

У хаце чысціня, прыгажосць, утульнасць. Печ зранку пра-  
палена, ад яе патыхае цеплынёй. Я сяджу за столом. Урокі зроблены. Падручнікі, сшыткі, падрыхтаваныя да заўтрашняга  
дня, ляжаць у партфелі. На стале перада мною стаіць прыёмнік,

можна павярнуць уключальнік і паслухаць музыку. Але я не раблю гэтага. Мне прыемна вось так сядзець і адпачываць.

Пачынае вечарэць. Вечер, дождж, за вокнамі хістаецца рэдкае голле дрэў. Бульбу ў калгасе пакапалі, лён і каноплі<sup>1</sup> падабралі і во-во пачнуць вазіць на завод. Цяпер у нас работы мала, толькі ля кузні людзі завіхаюцца: рыхтуюць сані — узімку вазіць з лугоў сена. Маці ўвесь дзень дома. Варыць, корміць карову, свіней. Тупае то на двор, то з двара. А я сяджу, незадаволены самім сабой і ўсімі. Сумленне точыць мяне. Ну навошта я пакрыўдзіў гэтую Эму? Што яна мне дрэннага зрабіла? Добра яшчэ, што настаўніца не сказала дырэктару. І які сорам: прабачэння прасіў! Цяпер хоць ты ў клас не паказвайся.

Я цяжка ўздыхаю і задумваюся над сваім лёсам. Некалі даўно, калі я быў яшчэ зусім малы, я прастудзіўся і захварэў на вушки. Мяне лячылі, але з таго часу я крыху пачаў недачуванаць. Каб хто ведаў, як я тады мучыўся! Увесь час баяўся: што, як зусім аглухну? Я ўнурыйся ў самога сябе, мала з кім сябраваў, а дома, падрыхтаваўшы ўрокі, прывык сядзець адзін, як цяпер. Я прывык да такой адзіноты, яна мне падабаецца. У школе спачуваюць мне. І вучні, і настаўнікі добра разумеюць, што мне цяжка. Гэта першы выпадак, калі мяне папрасілі выйсці з класа. І мне раптам стала шкада самога сябе. Я рашыў, што цяпер ужо зусім не загавару з Эмай, буду не заўважаць яе, нават ніколі не гляну на яе. Прыгожая, выпеставаная, уся як лялька, яна выклікала ў мяне толькі пачуццё непрымірымай варожасці...

Блізіўся вечар. Змрок усё больш гусцеў, а я сядзеў адзін, аддаючыся сваім невясёлым думкам. Трэба было запаліць электрычнасць, але я не кранаўся з месца. Вярнуўся з поля бацька. Пахадзіў за перагародкай, голасна сказаў маці:

— Аграном гэты новы — талковы чалавек. Зямлю ён любіць і ведае.

---

<sup>1</sup> *Канóплі* — расліна, са сцёблай якой вырабляюць валакно, а з семя — алей.

### 3

Усю восень, аж да першых маразоў, я не размаўляў з Эмай, пры сустрэчах адварочваўся, на ўроках не пазіраў на яе, а калі нашы позіркі выпадкова сустракаліся, дык я надаваў свайму твару пагардлівы выраз. Я дамогся свайго: мяне пасадзілі на другую парту. Эму, відаць, здзвіла і ўразіла мая адкрытая пагарда. Некалькі разоў неўпрыкмет я заўважаў на сабе яе здзіўлены позірк. Чым больш я цураўся яе, тым часцей яна пазірала ў мой бок. Затое ўсё больш і больш радаваўся, бачачы яе збянтэжанасць і разгубленасць. «Так табе і трэба!» — разважаў я.

Неяк аднойчы ў выхадны дзень я ішоў па вуліцы і на рагу нос у нос сутыкнуўся з Эмай.

— Ой! — спалохана ўсклікнула яна.

Я моўчкі пачаў яе абыходзіць, але яна раптам схапіла мяне за руку.

— Слухай, Антон, чаго ты мяне цураешся? Што я табе зрабіла, Пантона-Мантона-Дэмантон? Я ж не вінавата, што настаўніца заўважыла, як ты кінуў шарык. Я ж нікому нічога не сказала... Капітан зграі, дзе твае разбойнікі, што ты ходзіш заўсёды адзін?

Я абыякава паглядзеў на Эму. Але ж хіба можна было не заўважыць яе — круглатварую, прыгожую, з доўгай касою, што была перакінута наперад цераз плячо. І ўсё ж пагарда перамагла. Я адварнуўся і амаль подбегам пашыбаваў<sup>1</sup> па вуліцы. Аглянуўся, яна пакрыўджана ўсміхнулася і нейкі час стаяла на месцы, пазіраючы сабе пад ногі.

У школе ў выхадныя дні для вучняў старших класаў наладжвалі вечары мастацкай самадзейнасці і танцы пад баян. На такіх вечарах звычайна бывалі дзяжурныя настаўнікі. Да танцаў я не ахвотнік. Але на гэты раз я рашыў схадзіць, паглядзець, як вучні танцуюць. Мне раптам палягчэла, я павесялеў, настрой мой палепшаў.

<sup>1</sup> *Пашыбаваць* — разм., хутка пайсці.

Старанна адпраставаў свой новы касцюм у клетку, надзеў гальштук пад белую шаўковую кашулю, наваксаваў туфлі. Прыбраўшыся, я доўга круціўся перад люстэркам. З непрывычкі мне было сорамна ў маім новым адзенні, тым больш што я апрануў і нядаўна купленае новае паліто. Некалькі разоў я спыняўся, наважваючыся<sup>1</sup> вярнуцца дадому, але нейкая сіла цягнула да школы.

Прыйшоўшы ў школу, здаў у гардэроб сваё паліто і ціхенька пашыбаваў па калідоры. У калідоры было шмат вучняў — найбольш дзяўчыннак. Дзверы ў адным класе былі расчынены, там ігралі на баяне. Я падышоў да дзвярэй і пачаў глядзець, як вучні вучацца танцаваць. І раптам убачыў Эму. Яна сядзела поплеч са старшай піянерважатай і пра нешта з ёю гаварыла. Павярнулася, убачыла мяне і пырснула смехам. Пэўна, ёй кінулася ў очы маё новае адзенне. І як гэта я забыўся, што магу сустрэць тут гэтую Мэры Кэт? Я ж за ўвесь дзень пасля той сустрэчы ні разу пра яе і не падумаў. А ёй, пэўна, здаецца, што гэта я для яе так прыбраўся. Не дачакаецца! Я з ёю не толькі сябраваць, а і зусім знацца не хачу. У яе сваё жыццё, у мяне — сваё.

Я пагаварыў трохі з аднакласнікамі і пайшоў дадому.

## 4

Кожная пара года па-свойму прывабная, прыгожая. Я люблю вясну, калі з трэскам ломіцца на рацэ лёд і гаманкія поўныя воды нясуць крыгі. Раставе снег, бягуць ручайкі, спываюць жаўрукі. Апранаюцца ў зеляніну хмызнякі, зямля, атуленая цяплом, чакае блізкай навальніцы. І вось ужо правуркатаў у небе гром, зацвіла вярба — можна рабіць дудкі. На паплавах ходзіць цыбаты бусел. Недзе ў затоках сонна крэкчуць жабы. Їёпла, прыгожа, прыемна. Некуды кліча, вабіць цябе жыццё, і ўздымаюцца грудзі ад глыбокага дыхання. А ў галаве — колькі думак, колькі мар! Але вось дні пацяпелі, выкаласілася жыта,

<sup>1</sup> Навáжыцца — намерыцца нешта зрабіць; рашыцца.

вывеліся маладыя шпакі, густа зацвіў чабор на пясчаных узгорках, трава на заліўных лугах паднялася ў пояс, бульба зацвіла, запахла ўсюды сырадоем, цёплай зямлёй, гуркамі. Колькі багацця адразу і зацвіло, і забуяла на зямлі!

Я хаджу па ляску. Мне трэба зрэзаць вудзільна<sup>1</sup>. З нажом складанчыкам<sup>2</sup> у руцэ я падыходжу да бярозкі, доўга аглядаю яе.

Іду сабе далей. Да наступнай бярозкі.

Я люблю таксама восень з яе першымі яснымі днямі, даждjom, з першымі замаразкамі і маразамі. А зіма! А першы снег! А іней на дрэвах і лёд на рацэ! І конь, запрэжаны ў сані, што імчыцца некуды далёка па дарозе!

Я сяджу дома пасля школы і чытаю кнігу. На дварэ першы сняжок і першы дужы марозік. Ісці нікуды не хочацца. Раптам пад акном мільганула постаць Янкі Маркаўцова — майго адна-класніка.

Я спакойна сяджу за столом, чакаючы, калі ён зайдзе ў хату. Рыпяць дзвёры. За перагародкай чуваць Янкаў голас:

- Добры дзень, цётачка! — гэта ён з маёй маці вітаеца.
- Добры дзень, Янка, — кажа маці.
- Антон дома?
- Дома. Кнігу чытае. Заходзь.

Янка ўвальваецца да мяне, цяжка дыхаючы.

— Я зараз такое дзіва бачыў, што і не паверыш. Хадзем, пакуль не позна. Там столькі народу сабралася — як не з усяго калгаса. Я табе нічога не раскажу, гэта трэба пабачыць.

— А ты скажы.

— Не, — махае рукамі Янка. — Такое не раскажаш! Хутчэй апранайся, бо яшчэ спознімся.

Я паслухмяна кладу кнігу, апранаюся, і мы выходзім з хаты.

<sup>1</sup> Вудзільна — частка вуды ў выглядзе тонкага гнуткага прута, да якога прымадоўваецца лёска.

<sup>2</sup> Нож-складанчык — нож, які складваецца.

Янка вядзе мяне за вёску, да рэчкі. На ўзгорку мы прыпинянемся. Адсюль ужо відаць рэчка і вялікае балонне<sup>1</sup>, усё залітае вадою. Пад узгоркам стаіць немалы натоўп мужчын і кабет, а перад імі, па чыстым лёдзе, катаецца на каньках чалавек. Апрануты ў вязаны цёмна-сіні фізкультурны касцюм, на гала-ве ў яго шарсцяны берэт. Ды як катаецца! Такога я яшчэ і не бачыў. Па крузе. То перадам імчыцца, то спінай, то раптам як пачне кружыцца, што толькі берэт мільгае, а тады разгоніцца і імчыцца на адной назе.

— Хто ж гэта такі? — пытаюся я ў Янкі.

— Адгадай, — адказвае. — Век не адгадаеш.

Збеглі мы з узгорка да балоння, і тут я ўтрапеў<sup>2</sup>: каталася Эма Пшанічная. Прыгожая, зgrabная, дужая, яна ўпэўнена насілася па лёдзе, на зайдрасць мне і ўсім. Кабеты перашэпталіся і ківалі галовамі: вось дык аграномава дачка!

Я ўспомніў апошнюю сустрэчу з ёю на вуліцы, і мне стала ясна, што дарэмна я радаваўся сваёй перамозе над ёю.

## 5

Гэтую ноч я амаль не спаў. Зайдрасць не давала мне спакою. Што за такая вучаніца ў нас? Калі яна паспела навучыцца так здорава бегаць на каньках? Успамінаючи яе, я ўсё больш адчуваў незразумелую для сябе трывогу. Нешта новае, хвалюючае падступалася да мяне. Я злаваўся на яе і чамусьці радаваўся гэтай сваёй злосці. Радасць запаўняла мяне ўсё больш і больш. І раптам мне падумалася: а што, калі я куплю канькі і навучуся катацца так, як гэтая Эма? Вучыцца буду дзе-небудзь на далёкай крыніцы, каб ніхто не бачыў. Пакуль пойдзе снег — часу хопіць. А тады а сразу здзіўлю ўсіх...

Гэтая думка захапіла мяне. Ды як! Ужо раніцою я пачаў прасіць у бацькі грошы на чаравікі і канькі. Бацька ніколі і ні ў чым мне не адмаўляў.

<sup>1</sup> Балónne — нізкі заліўны луг каля ракі.

<sup>2</sup> Утрапéў — тут: здзіўіся, ад нечаканасці знерухомеў.

— Канькі? — толькі і перапытаў ён. — Добра. Даўно трэба было табе навучыцца на каньках хадзіць. Заўтра я еду ў райцэнтр і прывязу табе канькі.

І вось яны перада мною — новыя чаравікі з прыкручанымі нажавікамі. Я пазіраю на іх і дзіўлюся: як гэта я, жывучы ля ракі, не меў канькоў? Але на лёдзе мой настрой мянляецца.

Я іду да самай далёкай крыніцы, дастаю з-пад палы чаравікі з канькамі і пачынаю пераабувацца. Потым ступаю на лёд. І не магу ўстаяць: мае ногі коўзаюцца — адна ўлева, другая ўправа, і мяне як хто збівае на дол. Мне робіцца сумна: дарэмна я ўсё гэта надумаў. Не дагнаць мне яе. Я падымаюся і адразу ж падаю яшчэ раз. Але блізка нікога няма, і я настойліва пачынаю трэніравацца і ўсё падаю на лёд і бокам, і спінаю, і жыватом. Урэшце к канцу дня мне ўдаецца ўсё ж праехацца на каньках добрыя гоні<sup>1</sup>... Я весялею.

У нас вечарамі бывае вельмі прыгожа. Успыхвае электрычнасць у вокнах хат, запальваецца ліхтар на вуліцы ля крамы. Цісне мароз, дрэвы стаяць у інеі. У калгасным клубе пачынаецца кіно. Папыхвае паравік<sup>2</sup> у школьнай майстэрні. Толькі мяне няма ні ў кіно, ні ў школе, ні ў клубнай більядрнай. Я ў гэты час нясуся па рэчцы на каньках. Лёд спявае пад маймі нагамі. Мне горача. Твар аж палае ад гарачыні. Над рэчкай, у глыбіні неба, гараша вялікія і малыя зоры. Па берагах у цемені мільгаюць лазовыя кусты. Я адзін. Штуршок за штуршком па знаёмай дарозе.

Нікога няма на рацэ. Цемень, лёд, вецер ды я! Адзін адным. Што там цяпер робіць гэтая Эма? Пэўна, у кіно пайшла, а можа, дома ўрокі вучыць. І зусім не ведае, што я тут адзін на рэчцы. І не трэба, каб ведала. Мне добра. А Эма хай сабе сядзіць там адна. Хай думае, што яна лепшая за мяне. Мне ўсё роўна. Мне добра вось так, аднаму, успамінаць пра яе. Зорны халодны вечар. Трашчыць мароз. А я катаюся і ўсё думаю, думаю. Дарэмна я

<sup>1</sup> Гóні — тут: няпэўная мера даўжыні.

<sup>2</sup> Паравік — паравы кацёл.

тады не загаварыў з ёю. З ёй можна, бадай, і пасябраваць. Але ж калі б пасябраваў, дык хіба быў бы я цяпер вечарам адзін на рэчцы? Прэч, прэч такія думкі...

У вёсцы тухнуць агні. Позна, а я ўсё яшчэ катаюся. Мне добра, прыемна, і здаецца мне, што я чую лепей. Вунь загрымела далёка наперадзе, аж гул пайшоў — гэта лёд трэснуў. А вось зацахліла, залескатала — далёка на чыгуны поезд ідзе. Прайшоў, і сціхла, толькі сабакі ў вёсках брэшуць. Цішыня. Зоры, як жывыя, пераміргваюцца ў небе. Мне пачынае падабацца мая адзінота. А наперадзе? Што чакае мяне наперадзе? Нарэшце я рашуча зварочваю на балонне, пад'язджаю да бера-га. У кустах скідваю чаравікі з канъкамі, насоўваю валёнкі і іду ў вёску. Канъкі нясу пад палой, каб ніхто не ўбачыў, калі сустрэнецца.

Наперадзе ў мяне — прыемны, здаровы сон.

## 6

Ну ж і дзянькі пачаліся! Гэта ж не жартачкі — навучыцца катацца на канъках так, як Эма! Без усякіх падказаў. Першы дзень я быў і нос павесіў. У мяне балелі і бакі, і спіна, і ногі. А тут яшчэ я некалькі разоў выцяўся аб лёд і каленкамі, і бокам. Ішоў дадому і думаў, што я самы нешчаслівы на свеце чалавек. Дома, павячэраўшы, адразу ўпаў на ложак і заснуў як забіты. Мне снілася рэчка, сіні лёд. Ён быў вельмі слізкі. Я падаў, стагнаў ад болю, але не прачынаўся. Назаўтра ісці з канъкамі на рэчку мне не хацелася. Але ж перад вачыміа ўвесь час стаяла Эма. І вось пасля ўрокаў я зноў пачаў збірацца. Апрануў лыжны касцюм, пінжак, схаваў чаравікі з канъкамі пад палу і падаўся на рэчку. Ішоў без ніякага жадання, як па прымусе. Хацеў нават вярнуцца з паўдарогі, але перадумаў: яшчэ сёння паспрабую. У кустах скінуў валёнкі, абуўся ў чаравікі, скінуў пінжак. І пачалося тое самае. Адзін раз праеду, адзін раз павалюся. Аднак жа ў гэтых дзенях выходзіла ўсё лепей. Я трохі стаяў на канъках,

хоць і змарыўся так, што пот цурком<sup>1</sup> ліўся па твары. Вечарам я ўжо катаўся. Праўда — дрэнна, але ж гэта быў толькі другі дзень! Цяпер я ўжо не сумняваўся, што і адзін навучуся хадзіць на каньках. Тут патрэбна толькі вытрымка, настойлівасць. Калі мне было цяжка, я садзіўся адпачываць і ўяўляў сабе той дзень, калі праеду перад Эмай на каньках. Як будуць дзівіцца знаёмыя і сябры, якой разгубленай будзе Эма. Гэта надавала мне сілы і заахвочвала мяне. І я зноў пачынаў катацца.

Але раптам мяне ахапіў непакой: а як хто-небудзь убачыць ды ўсім раскажа? Мяне кідала нават у холад ад гэтай думкі. Праўда, месца глухое і далёка ад дарогі...

Рукі і ногі мае ад няспынных трэніровак наліваліся сілай. Я адчуваў, як з кожным днём усё больш тужэюць мускулы, а руки робяцца больш разважлівыя і дакладныя. Чым лепш удавалася мне коўзанне, tym весялейшы я рабіўся. І настаўнік, і вучні пачалі пазіраць на мяне, як мне здавалася, са здзіўленнем.

Першы ўстрывожыў мяне мой сябар Янка Маркаўцоў. Неяк на перапынку ён запытаўся:

— Слухай, Антон, чаго гэта ты ходзіш кожны дзень на раку? Што ты там робіш?

А за Янкам і іншыя пачалі чапляцца:

— Што гэта ў цябе за паходы такія?

Тут ужо я не на жарт спалохаўся: а што, як высачаць ды да часу пра ўсё дазнаюцца? Пра тое, што вучуся катацца, ведалі толькі бацька ды маці — і больш ніхто.

Каб не рызыкованаць, я змяніў распарадак дня. Урокі пачаў рыхтаваць адразу пасля школы, а вечарам, як толькі пачне цямнеть, — на лёд. І вось імчу, любуючыся зманлівым разлівам электрычных агнёў у цемені. І такое тады ўсё добрае ўспамінаецца. Успамінаецца Кіці з рамана Льва Талстога «Ганна Карэніна». Як яна здорава каталася на каньках! Успамінаюцца школа,

<sup>1</sup> Цурком — струменем, бесперапынна.

настаўнікі, Эма. Аднойчы я нават канькамі на лёдзе выпісаў гэтае імя.

Добра было б прамчацца ўдваіх па лёдзе навыперадкі. Ды для гэтага мне яшчэ трэба трэніравацца ды трэніравацца! Але чаму я павінен вучыцца адзін? І ўсё больш і больш начало з'яўляцца ў мяне жаданне: выйсці на каньках удзень на балонне, калі там будзе катацца Эма Пшанічная.

## 7

У наступны дзень я бяру канькі і бягу на лёд. Эма ўжо там — пра гэта мне сказаў Янка Маркаўцоў, якому я яшчэ ўчора адкрыў свой сакрэт. Ясны зімовы дзень. Чысты лёд аж зіхаціць на сонцы. Зграбная яе постаць у вязаным касцюме мільгае перада мною. Вось Эма робіць круг. Вось робіць васьмёрку. Раптам імчыцца на адной назе, потым кружыцца на месцы. І зноў — імклівы бег.

Ужо няма на беразе натоўпу, як гэта было спачатку. Канечне, я быў бы рады, каб былі на беразе людзі. Няхай бы падзівіліся, як я катаюся. Але ж гэта не так ужо важна. Важна, што я навучыўся. А слава — яна прыйдзе пасля, калі толькі ёй трэба будзе прыйсці.

Калі лёду я скідаю валёнкі, аддаю іх Янку, а сам абываю чаравікі з канькамі.

Эма спыняецца і пазірае на нас. Я падхопліваюся і, на здзіўленне Янкі, смела імчуся па лёдзе. Я раблю спачатку круг — зусім такі, як яна. Потым васьмёрку. Потым імчуся на адной назе. Усё гэта выходзіць у мяне проста. Не горш, мусіць, чым у яе. Потым я імчуся наўпрост — аж пад самы далёкі бераг. Яна не вытрымлівае і зрываетца ўслед за мною. Але ж хіба ёй дагнаць мяне! Столькі дзён і вечароў быў я на лёдзе. Усю восень і пачатак зімы!

Пад берагам я раблю яшчэ адзін круг і спыняюся. Яна — расчырванелая, здзіўленая — пад'язджае да мяне.

— Антон, — з усмешкай пытае яна, — калі гэта ты навучыўся катацца на каньках?

— А вось і навучыўся, — не без гонару кажу я. — Не толькі ж табе адной катацца, Мэры Кэт. Дарэчы, Мэры Кэт — гэта герайнія з якога рамана? Нешта я ніяк не прыпомню.

— Ні з якога, — адказвае яна. — Я сама выдумала.

Мы пайшлі разам — плячо ў плячо.

— Антон, — раптам запыталася Эма, — а ты чуеш, як гудзе лёд пад нашымі нагамі?

— Чую, Эма, толькі вельмі невыразна, — адказаў я.

— А як цяпер на шляху аўтамашына гудзе — чуеш?

— Не, гэтага не чую, Эма.

— Пантона-Мантона-Дэмантон! Ты не крыўдуеш на мяне, што я так пытаюся? Давай не будзем сварыцца, а будзем дружыць.

Ну што было сказаць на гэта? Нейкая новая радасць запаўняла мяне. Дзень пачаў здавацца прыгажэйшым.

— Давай дружыць, — падумаўшы, згадзіўся я...

...Я чую. ...Я чую, як шуміць вецер, як размаўляюць вясною ручай, як крычаць кнігаўкі, што прыляцелі на паплавы і лугі. Я чую шэпт першага лісця, гарачы, добразычлівы шэпт аб tym, што вось як прыгожа вакол... Калі і як такое са мною здарылася — я і сам сказаць не магу. Але ж здарылася! За доўгія месяцы ўпартай вучобы і працы! Нічога як быццам не адбылося асаблівага, і раптам усё ўварвалася ў вушки.

Нібы мяне закружила ў радаснай прыгажосці жыцця.

### **Пытанні і заданні да раздзелаў 1—3**

1. Раскажыце пра з'яўленне ў класе Эмы Пшанічнай. Знайдзіце апісанне знешняга выгляду дзяўчынкі. Зачытайце радкі, у якіх перададзена эмацыянальнае ўспрыманне новай вучаніцы Антонам Бубновым. Якое яно?
2. Што прымусіла Антона раззлавацца на герайню? Як вы ставіцеся да яго злосці, чым яна абумоўлена?

3. Якія рысы харктару Эмы выявіла яе запіска галоўнаму герою твора?
4. Янка Маркаўцоў прапануе крыўдзіць новую вучаніцу (цягаць за касу). Знайдзіце радкі, дзе ён абронтоўвае сваю пазіцыю. Ці ёсць супярэчнасць у разуменні хлопцам справядлівасці? Паразважайце.
5. Якім вы ўяўляеце Антона Бубнова? Зачытайце радкі, у якіх герой тлумачыць прычыну сваёй адзіноты. Чаму Антон то вінаваціць сябе за сваё стаўленне да Эмы, то зноў перажывае пачуццё варожасці да дзяўчынкі?
6. Навошта хлопчык пачаў дэмантраваць сваю пагарду да Эмы? Як на самай справе ён ставіўся да герайні? Узгадайце іх выпадковую сустрэчу на вуліцы, на школьнім вечары.

### *Пытанні і заданні да раздзелаў 4—7*

1. Як успрыняў Антон паведамленне Янкі Маркаўцова пра захапленне Эмы канькамі? Якое рашэнне прыняў хлопец?
2. Ад трэцяй асобы перакажыце ўрывак з апавядання ад задумы Антона навучыцца катацца на каньках да здзясенення яго мары.
3. Падрыхтуйце ліст свайму сябру (сяброўцы), які збіраецца навучыцца катацца на каньках. Патлумачце, што дапаможа яму пераадолець цяжкасці, якія рысы харктару яму спатрэбяцца для дасягнення сваёй мэты. Пры напісанні ліста абапірайцеся на вопыт Антона або ўласны.
4. Знайдзіце ў раздзеле 4 вобразнае і эмацыйнальнае апісанне пор года, багатае на сродкі мастацкай выразнасці. Назавіце вобразы, створаныя пры дапамозе эпітэтаў, увасабленняў. Паразважайце, што набыло апісанне дзякуючы прысутнасці ў ім гэтых сродкаў.
5. Зачытайце апісанне пачуццяў, якія перажываў Антон, калі ўзгадваў пра Эму. Прывядзіце прыклады з твора, якія сведчаць, што новыя пачуцці надаюць Антону сілы пераадольваць цяжкасці, змяняцца, станавіцца лепшым.
6. Што дапамагло Антону наладзіць сяброўскія адносіны з Эмай?

## Пытанні і заданні да твора

- Чым апавяданне адрозніваецца ад іншых празаічных твораў, з якімі вы пазнаёмліся раней, па тэме, праблеме, настроі? Якія пачуцці і эмоцыі яно выклікае? Ці можна сцвярджаць, што ў ім, як і ў паэтычных творах, ёсьць лірычны настрой?
- Подпіс «Мэры Кэт» пад запіскай герайні Эмы Пшанічной стаў назвай твора. Але галоўным героем апавядання з'яўляецца Антон Бубноў. Як вы думаеце, чаму твор атрымаў такую назvu?
- Апавяданне ўпершыню было надрукавана ў 1964 годзе. Прадоўжыце пералік прадметаў і іншых адзнак таго часу, якія сустракаюцца ў творы. Па-першае, гадзіннік на руцэ дзяўчынкі і партфель з замком «маланка» выклікалі павышаную цікавасць Антона Бубнова. Па-другое, наяўнасць кніг Майн Рыда, Купера і Маўра, якія сёняня можна прачытаць у кожнай бібліятэцы і на электронных носьбітах, падалася Янку Маркаўцову нечым вельмі рэдкім. Па-трэцяе...
- У апавяданні аўтар звярнуўся да розных спосабаў паказу жыцця і харектарыстыкі герояў — аповеду, апісання, дыялогу. Прыведзіце прыклады на кожны з іх і раскрыйце іх ролю ў творы.
- Размясціце пункты плана ў адпаведнасці са зместам апавядання (трэнажор па творы Міколы Лупсякова «Мэры Кэт»).
- Што падабаецца вам у харектарах і паводзінах герояў (адкрыласць, добразычлівасць, рашучасць, уменне разумець сяброў і дараваць ім памылкі, здольнасць прызнаваць уласныя памылкі, аб'ектыўнасць у ацэнцы сітуацый і сваіх паводзін, жаданне пераадольваць цяжкасці, імкненне да самаўдасканалення і росту над сабой і інш.)?
- Разгледзьце рэпрадукцыі карцін Мікалая Казакевіча «Юнацтва», Сяргея Рымашэўскага «Выпадковая сустрэча» (гл. форзацы). Што, на вашу думку, яднае герояў мастацкіх палотнаў і апавядання?
- Праверце свае веды (тэст па творы Міколы Лупсякова «Мэры Кэт»).
- Вывучыце на памяць урывак з апавядання Міколы Лупсякова «Мэры Кэт» (пачынаючы са слоў «...Я чую. ...Я чую, як шуміць вецер...» і да канца твора).

## ПЫТАННІ І ЗАДАННІ ДА РАЗДЗЕЛА

1. У чым галоўнае адрозненне зместу, тэматыкі празаічных твораў ад паэтычных?
2. Якую ролю ў мастацкіх творах набывае фантазія пісьменніка, мастацкі вымысел?
3. Чым адметныя фантастычныя творы? З якімі з іх вы пазнаёмліся на ўроках рускай літаратуры? Прадоўжыце пералік вядомых айчынных і замежных аўтараў прыгодніцай і фантастычнай літаратуры і іх твораў: Раіса Баравікова. «Аповесць чатырох падарожжаў»; Дзінтра Шулцэ. «Роберцік»; Жуль Верн. «Таямнічы востраў»; ... .
4. Што такое мастацкая дэталь? Прывядзіце прыклады з прачытаных твораў, дзе яе выкарыстанне ўплывае на ацэнку героя, сітуацыі.
5. Назавіце асноўныя спосабы паказу жыцця і харкторыстыкі персанажаў у мастацкіх творах. Прывядзіце прыклады твораў, у якіх пераважае аповед.
6. Вызначіце ролю пейзажу, партрэта героя ў мастацкім творы. Пацвердзіце свой адказ прыкладамі.
7. Што такое дыялог і якую ролю ён выконвае ў харкторыстыцы персанажаў?
8. Вы ведаецце, якую важную ролю ў развіцці сюжета твора пісьменнік адводзіць апісанню месца дзеяння. Рэжысёры падчас здымання фільма па матывах твора таксама вялікую ўвагу надаюць выбару месца. Прапануем вам, узбройўшыся камерай (у тым ліку і мабільнага тэлефона), прыняць удзел у праекце «Я ведаю куточак Беларусі, дзе можна зняць фільм па апавяданні Змітрака Бядулі “На Каляды к сынку” або па іншым творы з вывучанага раздзела». Здымаючы, засяроджваіцца на апісанні (мясцовасці, прыроды, побыту і інш.), мастацкіх дэталях. Па выніках работы пажадана наладзіць калектывуны прагляд вашага фільма.





# Паэзія ў прозе і проза ў паэзіі

Хочаш быць добрым пісьменнікам у прозе? — Піши вершы...

Уладзімір Караткевіч.

Вы пазнаёмліся з двумя рознымі відамі літаратурных твораў. І, здавалася б, ужо можаце арыентавацца ў вялікім кніжным моры, якое называецца мастацкай літаратурай: адна яе частка — паэзія, другая — проза...<sup>1</sup>

Паміж паэзіяй і прозай няма рэзкага размежавання. У літаратуры можна сустрэць нямала твораў, напісаных празаічнай мовай, але з выразнымі сродкамі паэзіі — павышанай эмацыянальнасцю, лірычным настроем, з яркімі выказваннямі, багатымі тропамі і інш. Дарэчы, у празаічных творах, змешчаных у вучэбным дапаможніку, мы можам сустрэць прыметы паэзіі, напрыклад: «...Я чую. ...Я чую, як шуміць вецер, як размаўляюць вясною ручай, як крычаць кнігаўкі, што прыляцелі на паплавы і лугі. Я чую шэпт першага лісця, гарачы, добразычлівы шэпт аб тым, што вось як прыгожа вакол...» (*Мікола Лупсякоў. «Мэры Кэт»*). У гэтых сказах асаблівая лірычнае пранікнёнасць, задушэўнасць перадаюцца з дапамогай паўтораў («я чую»; «як»;

<sup>1</sup> Існуе і трэцяя частка — драматургія. Яна стане аб'ектам вывучэння ў VIII класе.

«шэпт»), што ўтвараюць своеасаблівую рытміку ў радках; метафар («размаўляюць ручай», «шэпт лісця»), якія адухаўляюць прыродныя з'явы; эпітэтаў («гарачы», «добразычлівы»), якія ўпрыгожваюць прыроднае апісанне. Пра такія творы гавораць: *паэтычная* (або *ліричная*) проза. І гучаць яны, як вершы, хоць і напісаны празаічнай мовай.

Паэзія і проза цесна звязаны — у выніку такога ўзаемадзеяння з'яўляецца асобная разнавіднасць твораў. Гэта *свабодны верш*. Знешне ён падобны да звычайнага верша: невялікі па аб'ёме, друкуеца ў слупок, кароткімі радкамі. Хоць і не мае строгага рытму, рыфмы, але часткі, падобныя ў будове, набываюць рытмічнасць за кошт інтанацыі. Па мове такія творы больш блізкія да прозы. Звычайна ў такіх вершах мы не сустрэнем шмат тропаў, аўтар імкнецца да лаканізму, дакладнасці перадачы думкі. Такія творы часта змяшчаюць філасофскі роздум аўтара над рознымі з'явамі жыцця, што нярэдка пераўтвараецца ў *афарызм* — кароткі, арыгінальны, дакладны выраз, які ў сціслай, зручнай для запамінання форме ўтрымлівае глыбокую думку.

Тое, што ў літаратуры з'яўляюцца творы, якія спалучаюць у сабе якасці паэзіі і прозы, — з'ява натуральная. Літаратура развіваецца, становіцца ўсё больш разнастайнай па змесце і форме, яна здольна задавальняць самыя розныя густы і духоўныя патрэбы чытачоў.



1. Якія характэрныя рысы паэтычнай мовы вы можаце назваць?  
Паразважайце, ці заўсёды паэтычная мова ўласціва толькі вершаваным творам.
2. У якіх творах — празаічных або паэтычных — мова звычайна больш эмацыянальная, насычана мастацкім зваротамі, тропамі, гучыць узнёсла, музична, усхвалявана?
3. Чым свабодны верш адрозніваецца ад звычайнага?

# Змітрок Бядуля

Бедны той, хто, апрача грошай, апрача  
багацця, каторае пры першым няшчасці  
счэзне дазвання, не мае скарбаў вечных —  
скарбаў душы.

Алаіза Пашкевіч.

## ШЧАСЦЕ НЕ Ў ЗОЛАЦЕ

Мыла дзяўчынка бялізну кужэльную ў крыніцы. Стаяла  
яна на кладцы, закасаўшы рукавы з вышыўкамі, распусціўшы  
валасы русыя, пеючы песні дзяўчынства.

Ехаў гасцінцам багаты паніч, ехаў, ды застанавіўся — відаць,  
дзяўчынка спадабалася яму. І давай ён гэткую гутарку весці:

— Я маю зямлі сем валок, ста-  
ды мае багатыя, коні мае дарагія,  
парабкі мае адзін у адзін, як тыя  
дубы на ўзгорку. Пайдзі за мяне  
замуж, дзяўчынка!

— Ой, не пайду замуж за цябе:  
не трэба мне золата, серабра, не  
трэба багатага молайца. Я кахала  
аднаго — кахаць буду; цалавала  
аднаго — цалаваць буду. Ён у цябе  
парабкам служыць, па мне заўсё-  
ды тужыць...

Кланяўся пан нізка да зям-  
лі — не памагло.

Кленчыў, як той жабрак пад  
акном, — не памагло.

Ой, шчасце не ў золаце, паны!





1. Над чым прымусіў вас задумашца твор Змітрака Бядулі?
2. Прачытайце ўголос гэты твор так, каб праз інтанацыйную выразнасць адчувалася яго ўзнёсласць, перадавалася яго высокая ідэя — «шчасце не ў золаце».
3. Як вы адносіцесь да рашэння герайні аддаць перавагу парабаку перад панічам?
4. Паразважайце, што робіць чалавека духоўна багатым або духоўна бедным. Ці залежыць гэта ад матэрыяльнага багацця? Пералічыце рысы харектару чалавека, якія дазваляюць назваць яго «духоўным жабраком».
5. Паспрабуйце ўзнавіць аўтарскі тэкст (трэнажор па творы Змітрака Бядулі «Шчасце не ў золаце»).
6. Што дазваляе аднесці твор «Шчасце не ў золаце» да апавядання? Пры адказе звярніце ўвагу на празаічную мову, сюжэт, герояў (дзяўчына і паніч), дыялог.
7. Прадоўжыце аргументы. Пра твор «Шчасце не ў золаце» можна сказаць, што гэта лірычная проза. Па-першае, таму што гэтаму твору ўласціва павышаная эмацыянальнасць. Па-другое, радкі гучаць як верш, хоць і напісаны празаічнай мовай:

Я кахала аднаго —  
кахаць буду;  
цалавала аднаго —  
цалаваць буду.

Па-трэцяе, ... .

8. Прывядзіце ў адпаведнасць прыказкі, прымаўкі і іх значэнне. Ці ёсьць сярод іх тыя, якія адпавядаюць мастацкай ідэі твора «Шчасце не ў золаце»?

Да ўдачы не трэба прыдачы.

Добрае, вартае нідзе не траціць сваіх якасцей, усюды прыкметна.

З мілым рай і ў шалашы.

Кажуць пра нявесту добрую, прыгожую, якой з-за гэтых якасцей і пасаг не патрэбны.

Золата і ў смецці блішчыць.

З любімым чалавекам усюды добра, нават у цяжкіх умовах.

9. Вывучыце на памяць твор Змітрака Бядулі «Шчасце не ў золаце».



# *Віктар Інін*

Дрэва трymаецца каранямі,  
а чалавек — сям'ёй.

*Прыказка.*



## **СЯМ'Я**

Сям'я — гэта шчасце,  
якое жыве ў табе,  
як душа, як сэрца...  
Сям'я — гэта радасць  
бясконцая і бязмежная...  
Сям'я — гэта святло,  
да якога ўсе ідуць,  
каб стаць святлом...  
Сям'я — гэта сонца,  
якое не заходзіць...  
Сям'я — гэта золата,  
якое залацей і каштоўней  
залатых пярсцёнкаў...  
Сям'я — гэта вечнасць,  
у якой мы не знікаем,  
бо мы вечныя, як сям'я...  
Сям'я — гэта вера, надзея,  
любоў і каханне,  
без якіх не было б цябе,  
не было б твойго дома,  
не было б твойго шчасця,  
радасці, святла, вечнасці,  
не было б Радзімы,  
не было б будучыні...

І ты любіш сям'ю,  
і ты беражэш сям'ю,  
і ты ганарышся сям'ёю,  
а сям'я любіць цябе,  
беражэ цябе і табой ганарыцца.  
І нішто не заменіць сям'ю,  
як цябе ніхто не заменіць  
у сям'i, дзе ты нарадзіўся,  
дзе ты нарадзілася,  
каб жыць у сям'i...



1. Якія эмоцыі перададзены ў творы?
2. Назавіце сродкі мастацкай выразнасці, якія пераважаюць у перадачы аўтарскага пачуцця. Напрыклад, паўтор: «сям'я — гэта...»; параўнанне — «шчасце, як душа»; эпітэт — «бязмежная радасць»; метафара — «шчасце жыве ў табе» і інш. Прадоўжыце іх пералік.
3. Якія мастацкія вобразы, на вашу думку, з'яўляюцца найбольш трапнымі ў ацэнцы важнасці сям'i для чалавека? Чаму?
4. Ці пагаджаецца вы з вызначэннем ролі, якую адводзіць аўтар сям'i ў лёсе чалавека? Пры адказе спасылайтесь на радкі з твора.
5. Дапоўніце ўласнымі прыкладамі наступны пералік функцый сям'i: сям'я — гэта падтрымка заўсёды і паўсюль; сям'я — гэта разуменне тваіх памкненняў і надзей; сям'я — гэта сумленне, якое нельга забрудзіць нядзячнасцю; сям'я — гэта заслона ад проблем і няшчасцяў; сям'я — гэта абярэг ад...
6. Прачытайце радкі, у якіх заключана ідэя твора. Пракаменціруйце іх.
7. Выкажыце адносіны да блізкіх людзей, да сям'i, у якой вам пашчасціла нарадзіцца, выкарыстаўши радкі з твора. Адказ пачніце так: «Я люблю сваю сям'ю, таму што...».
8. Звярніце ўвагу на структуру верша. Ён не мае строгага рытму і рыфмы. Ці заўважылі вы падабенства ў будове радкоў, якое

задае пэўнью рытмічнасць у іх гучанні? Пры адказе звярніце ўвагу на афармленне частак твора.

Сям'я — гэта шчасце,  
якое жыве ў табе,  
як душа, як сэрца...

Сям'я — гэта золата,  
якое залацей і каштоўней  
залатых пярсцёнкаў...

9. Для ўзмацнення ўздзеяння на чытача аўтар у вершы парушыў нормы літаратурнай мовы. Знайдзіце гэту неадпаведнасць.
10. Што яднае гэты твор з паэзіяй, а што — з прозай?
11. Дакажыце, што твор уяўляе сабой свабодны верш.
12. Узгадайце творы, вывучаныя ў папярэдніх класах, дзе пісьменнікі звяртаюцца да адной і той жа тэмы. Што аб'ядноўвае названыя вамі творы з вершам Віктара Шніпа, а што адрознівае?

## ПЫТАННІ І ЗАДАННІ ДА РАЗДЗЕЛА

1. Прыгадайце з прачытаных вамі раней твораў тыя, што напісаны празаічнай мовай, але ў асобных сваіх частках вельмі эмацыянальныя, задушэўныя, узнёслыя, паэтычныя. Як яны называюцца?
2. Разгадайце крыжаванку па раздзеле «Паэзія ў прозе і проза ў паэзіі».
3. Праверце засваенне інфармацыі па раздзеле (тэст «Паэзія ў прозе і проза ў паэзіі»).
4. Калектыўна складзіце слоўнік афарызмаў паводле вывучаных твораў Змітрака Бядулі, Якуба Коласа, Янкі Купалы і Янкі Брыля. Падумайце, якую структуру будзе мець ваш слоўнік — тэматычную або алфавітную. Дапоўніце створаны слоўнік афарызмамі з твораў іншых пісьменнікаў.





# Мастацкая літаратура, публіцыстыка і навука

Калі мы гаворым пра літаратуру, звычайна маем на ўвазе мастацкія творы — вершы, апавяданні. Аднак ёсць і іншая літаратура, якая друкуецца ў часопісах і газетах. Яна актуальная для сучаснікаў тым, што дае самую новую інфармацыю пра свет, людзей, іх справы.

Да мастацкіх твораў мы звяртаемся не кожны дзень. Але, мабыць, няма такога чалавека, які б не пацікавіўся навінамі ў інтэрнэце, не прачытаў газету, не паслухаў радыё або не паглядзеў тэлеперадачу. У кожнага ёсць такая патрэба — ведаць, што адбываецца ў свеце, чым жывуць краіна, людзі.

Гэту патрэбу задавальняе *публіцыстыка*.

*Публіцыстыка* — асаблівы від літаратуры, які ў паказе жыцця грунтуеца не на выдумцы-фантазіі, а на адлюстраванні рэальных падзей і фактаў.

І віды твораў у публіцыстыцы свае — *артыкул, нарыс, рэпартаж<sup>1</sup>, фельетон<sup>2</sup>*.

<sup>1</sup> *Рэпарта́ж* — інфармацыя, расказ па радыё, паведамленне ў газеце пра здарэнні, падзеі і інш.

<sup>2</sup> *Фельето́н* — кароткі артыкул на злабадзённую тэму, у якім высмеивающца якія-небудзь недахопы.

Падобную ролю нярэдка выконвае і мастацкая літаратура, звязаныя да вострых праблем грамадска-палітычнага жыцця.

Аднак і публіцыстыка шырокая выкарыстоўвае сродкі і прыёмы мастацкай літаратуры: метафары, параўнанні, эпітэты, апісанні, партрэтную харектарыстыку, афарызмы, а таксама гумар і сатыру.

**Асаблівасці адлюстравання жыцця ў мастацкай літаратуры і публіцыстыцы.** Паміж мастацкай літаратурой і публіцыстыкай, безумоўна, існуе свае размежаванні і істотная розніца. Мастацкія прыёмы і сродкі ў публіцыстыцы адыгрываюць дапаможную ролю. Галоўная мэта публіцыстычных твораў заключаецца не ў стварэнні мастацкіх вобразаў і карцін, а ў разглядзе і ацэнцы грамадскай сітуацыі, жыццёвых з'яў, падзеяў у краіне. У гэтым публіцыстыка збліжаецца з наукаі, у прыватнасці, з такім яе галінамі, як грамадазнаўства, гісторыя.

Да публіцыстычнай літаратуры паводле асаблівасцей мовы, звароту да пэўных тэм, праблем блізкая дакументальная проза. Гэта творы пра падзеі, якія сапраўды адбываліся ў жыцці звычайных і знакамітых людзей, — нарысы, успаміны (мемуары), біяграфіі, аўтабіяграфіі, дзённікі. Дакументальная проза скіравана на дакладнае фіксаванне рэальных гістарычных або біяграфічных падзей.

1. Сфармулюйце галоўную мэту публіцыстычных твораў. Чым яна адрозніваецца ад мэты мастацкай літаратуры?
2. Вызначце ролю вобразна-выяўленчых сродкаў у мастацкай літаратуры і публіцыстыцы.
3. Чым дакументальная проза падобна да мастацкіх твораў, а чым — да публіцыстычных? Якія віды дакументальных твораў вы ведаеце?
4. Знайдзіце ў перыядычных выданнях творы, у якіх аўтары выказваюць уласны пункт погляду на тыя ці іншыя надзённыя праблемы, з павышанай эмацыянальнасцю звязаныя да сваіх чытачоў, каб пераканаць іх у праваце сваіх меркаванняў. Да якога віду літаратуры яны адносяцца?



## Чётка

Артыкул Цёткі «Шануйце роднае слова!» — палымяны гімн беларускай мове, яе багаццю і сіле.

Сцяпан Аляксандровіч.

### ШАНУЙЦЕ РОДНАЕ СЛОВА!

**Артыкул** — жанр навуковай, або публіцыстычнай, або крытычнай літаратуры, у якім ставіцца і вyrашаецца пэўнае пытанне.

Роднае слова!

З малых дзён чуем мы цябе з матчыных вуснаў. Ты нам тлумачыш усе дзівы свету, якія дзіцячае вока бачыць навокал сябе першы раз. І табе выказываем мы свой дзіцячы жаль, кryгуду, жаданне, радасць...

Што можа быць даражэй сэрцу чалавека, як у сталых гадах пачуць цябе, роднае слова, у чужой старане? Здаецца, быццам з далёкай чужыны пераносіш ты нас у родны край — родную вёску, дзе мы ўзраслі, дзе першыя думкі складалі, дзе гора і радасць першы раз спазналі...

Чаму ж, роднае слова, гэтак часта забываюць цябе людзі — нават тут, між сваімі? Чаму сыны нашага народа так лёгка адракаюцца ад матчынай гутаркі?

Кажуць: бо ўсёмы нашы беларусы. Але гэта няправду: забываюць родную мову, адракаюцца бацькоў і братоў сваіх найбольш тыя, хто дайшоў навук, выйшаў у людзі. Яны няцёмны: яны пераймаюць чужое — дзеля карысці.

У сэрцы такіх людзей загасла любоў да свайго народу і роднай мовы. Дачэнная карысць, жаданне пашаны ў чужых, смешны гонар — усё гэта заняло месца ў апусцеўшай іх душы. А за іх прыкладам і наша вясковая моладзь, наламываючы

сябе, пачынае праз несвядомасць цурацца таго, што яе выдзяляе з-паміж іншых народаў, пачынае глядзець на ўсё сваё, роднае, чужымі вачыма, думаючы, быццам гэта добра, калі людзі «вышэйшых станаў» так робяць...

<...>

Бедны той, хто, апрача грошай, апрача багацця, каторае пры першым няшчасці счэзне дазвання, не мае скарбаў вечных — скарбаў душы. Такі скарб, каторы ніхто і ніколі адабраць ад нас не здолее, гэта любоў да бацькаўшчыны, да свайго народу, да роднай мовы, — гэта вялікае мілаванне чалавека — слабога, пакрыгуджанага.

Яркім полыменем гарыцьць такая любоў у душы, сагравае яе, асвятляе дарогу ў жыцці. Хто любіць свой народ, хто ў кожным бачыць брата-чалавека, той не сагнецца перад крыгдай, перад здзекам: ён бачыць навакол сябе мільёны падобных сабе, і яго думкі, яго жаданні зліваюцца з думкамі і жаданнямі вялікай людской грамады. Такі чалавек ніколі не будзе адзін — самотны і пакінуты.

Але поруч з любоўю да сваіх братоў патрэбна яшчэ нешта, што злучае людзей у суцэльны народ, — гэта родная мова.

Яна, быццам цэмент, звязвае людзей. Яна дае ім найлепшы спосаб разумець адзін аднаго, адной думкай жыць, адной долі шукаць. Хто адрокся мовы бацькоў сваіх, хто ўздзеў чужую апратку — той адышоў ад народу далёка-далёка. Ён чужы ў роднай вёсцы, у сваёй сям'і. І на яго браты глядзяць, як на чужынца...

Да нашай моладзі звяртаемся мы з гэтымі словамі. Вы, маладыя, найчасцей пападаеце між чужых людзей, што вашай мовы не шануюць, «простай», «мужыцкай» завуць. З вас часта насмяхаюцца, калі гаворыце па-свойму. І вы, чуючы гэта, пачынаеце саромецца матчынай мовы, свайго народа, сваёй радні. Так разрываеца тая жывая сувязь, што злучае вас з беларускім народам. Аб ім вы забываеце. Чужых багоў прымаеце: чужую гутарку, звычай, чужое імя. <...>

Быў у нас пясняр, што ў час спячкі народнай першы адважыўся клікаць беларусаў, каб шанавалі мову бацькоў і дзедаў сваіх. «Не кідайце мовы сваёй, каб не ўмёрлі», — пісаў Мацей Бурачок да беларусаў. І гэты вокліч збудзіў прыспаныя сэрцы. Народ прачнуўся. Ён пазнаў, хто ён. Родная мова яго — загнаная, пагарджаная — паднялася высока і стае ўжо поруч з «панскім» мовамі. І здабывае пашану ў людзей: людзі бачаць, што мы яе шануем, што яна для нас мае вялікую цену, — ды самі пачынаюць інакш глядзець і на нас, і на яе.

На вас — моладзі — ляжыць вялікая павіннасць: развіваць далей родную мову, узбагачаць свой народ знаннем і культурай. Вы здабываеце навуку для сябе, дык дзяліцесь ёю з тымі, хто для вас цяжкай працай здабывае кусок хлеба. Толькі не кідайце роднай мовы: бо запраўды для свайго народа тады вы ўмёрлі!

Мейце сілу і адвагу дзяржацца роднага слова. Мейце смеласць усюды голасна казаць па-свойму. І, гледзячы на вас, асмеляцца і іншыя, зразумеюць, што шчырае сэрца беларускае б'ецца не толькі пад мужыцкай сярмягай<sup>1</sup>, павераць ва ўласныя сілы свае і пойдуць цвёрдай ступой да лепшай будучыні, да ясных зор шчасця народнага.

1912<sup>2</sup>



1. Да чаго заклікала Цётка беларускую моладзь сваім артыкулам? Зачытайце ў творы радкі, дзе асабліва ярка адлюстравана гэта думка.
2. Знайдзіце часткі тэксту, у якіх ставяцца і вырашаюцца наступныя пытанні:
  - Якую ролю ў жыцці маленькага чалавека выконвае родная мова?
  - Чым запаўняюцца чалавечыя сэрцы, у якіх «загасла любоў да свайго народу і роднай мовы»?

<sup>1</sup> Сярмя́га — верхнєе адзенне з даматканага сукна.

<sup>2</sup> Твор напісаны ў пачатку XX стагоддзя і падаецца тут без змен у правапісе, захоўваецца стыль аўтара.

- Які скарб ніхто і ніколі адобраць у нас не здолее?
  - Які чалавек ніколі не будзе адзінокім — самотным і пакінутым?
  - Што патрэбна, каб злучыць людзей у суцэльны народ, акрамя любові да сваіх братоў?
  - Якая асноўная прычына разрыву сувязі чалавека з народам?
  - Які заклік беларускага песняра Мацея Бурачка (Францішка Багушэвіча) першым прагучай у абарону роднай мовы?
  - На каго ўскладае Цётка адказнасць за далейшае развіццё роднай мовы?
  - Што трэба зрабіць, каб нашчадкі зразумелі, што «шчырае сэрца беларускае б'еца не толькі пад мужыцкай сярмягай», каб паверылі ў сілы свае і пайшлі «цвёрдай ступой да лепшай будучыні»?
3. На прыкладзе адной з узнятых у артыкуле праблем пабудуйце сваё разважанне па схеме: тэзіс — аргументы, прыклады — вывад.
  4. Назавіце адрасатаў зваротаў і заклікаў пісьменніцы. Вызначце ролю займеннікаў у раскрыцці аўтарскай думкі.
  5. Якія прыёмы і сродкі мастацкай выразнасці выкарыстоўваюцца ў гэтым творы? Для чаго яны ўжываюцца (каб стварыць малаяунічную карціну жыцця; каб больш выразна выказаць думку; каб абудзіць пачуцці ў чытачоў; каб пераканаць чытачоў у неабходнасці шанаваць родную мову і інш.)?
  6. Параўнайце, як раскрываецца тэма ў артыкуле Цёткі «Шануйце роднае слова!» і ў вершы Дануты Бічэль «Роднае слова». У якім з твораў аўтар адкрыта адстойвае сваю пазіцыю — заклікае шанаваць родную мову, а ў якім — пераважае вобразна-эмацыйнальнае раскрыццё тэмы?
  7. Як вы лічыце, для чаго быў напісаны твор Цёткі? Які вывад можна зрабіць пасля знаёмства з ім?
  8. Звярніце ўвагу на год напісання артыкула і паразважайце, наколькі надзённым з'яўляецца пытанне захавання роднай мовы.



## Уладзімір Карапкевіч

Зірні на Бацькаўшчыну, на сябе.  
Янка Купала.

### ЗЯМЛЯ ПАД БЕЛЫМІ КРЫЛАМІ

Нарыс<sup>1</sup>  
(Скарочана)

Зараз вясна. Над усёй нашай краінай, наставіўшы белыя ветразі крылаў, планіруюць буслы. Іх многія і многія тысячы — хто лічыў? На вільчыках<sup>2</sup> сялянскіх хат, на дрэвах, на калонах старых разбураных палацаў, на слупах капліц<sup>3</sup> сярод маладога зялёнага жыта. Гнёзды паўсяоль.

І таму мне здаецца, што ў гэтая — і не толькі ў гэтая — дні зямлю нашу, Беларусь, можна назваць «землёю пад белымі крыламі». І не здзіўляйцеся, дзяўчаты і хлопцы, на дзіўную назvu кнігі, якая трапіла да ваших рук.

Да пэўнай ступені бусел — сімвал Беларусі. <...>

Вось так і планіруюць, планируюць буслы. <...> А мне пад іхні палёт асабліва добра думеца пра Беларусь, нашу з вами

<sup>1</sup> Нáрыс — такое агульнае вызначэнне жанру гэтага твора даў аўтар.

<sup>2</sup> Вільчык — верхні стык двух бакоў страхі; канёк.

<sup>3</sup> Капліца — невялікі царкоўны або касцельны будынак з абразамі без алтара; малельня.


Радзіму. І для вас я і хачу, наколькі хопіць маіх ведаў і здольнасцей, расказаць пра яе.

<...>

Я аб'ездзіў на Беларусі амаль усё. Няшмат засталося нават глухіх куткоў, дзе я не пабываў бы. Таму я насмельваюся скazaць, што ведаю сваю краіну і яе людзей. І менавіта таму, дарагія дзяўчата і хлопцы, я стану гаварыць з вамі толькі аб tym, што сам бачыў і чую. Гэта будзе кніга, напісаная сведкам, які многае (што датычыць сучаснасці) бачыў на ўласныя очы. І я дужа хацеў бы, каб вы мне верылі, нават калі я стану вам расказваць самыя незвычайныя рэчы. Таму што жыццё багацейшае, чым мы яго ўяўляем. Жыццё часам бывае настолькі падобнае на казку, што нельга не ўскрыкнуць: «Ды не можа гэтага быць!»



1. Чаму аўтар называе Беларусь «зямлёю пад белымі крыламі»? Прыгадайце легенды пра паходжанне назвы «Белая Русь».
2. Аргументуйце аўтарскае сцвярджэнне, што «бусел — сімвал Беларусі». Назавіце іншыя сімвалы нашай краіны.
3. Звярніцесь да рэпрадукцыі карціны мастака Гаўрылы Вашчанкі «Мацярынскія крылы». У перадачы якой ідэі яна суадносіцца з творам «Зямля пад белымі крыламі»?
4. Вызначце адрасата, якому Уладзімір Караткевіч хоча расказаць «пра Беларусь, нашу з вамі Радзіму».
5. Як пісьменнік вызначыў жанр твора? У якіх радках з тэксту аўтар акрэсліў яго мэту?
6. У чым адметнасць гэтага нарыса?



Гаўрыла Вашчанка.  
Мацярынскія крылы

## ЗЯМЛЯ МАЯ БЕЛАРУСКАЯ

### Вёска, о родная вёска мая!

Дык вось, вёска. Яна не такая, як на Украіне або на Доне. Там не рэдкасць вёскі ў 200—300—1000 двароў. У нас 20—30 двароў — гэта ўжо вёска. Мала таго, на заходзе яшчэ й дагэтуль досыць многа хутароў... Ёсць, праўда, і вялікія вёскі, двароў на 1500, такія, як Рубель на Століншчыне. Але іх мала, напэўна, некалькі соцень, не больш.

За выключэннем некаторых раёнаў Палесся, беларускую хату ніколі не беляць знадворку, толькі ўнутры. Але старая беларуская вёска, тым не менш, прайграючы ў весялосці знешняга выгляду перад вёскай, скажам, карпацкай або малдаўскай, мае нейкі дужа мілы, задумлівы і паэтычны каларыт, дзякуючы прысадам вялікіх дрэў на вуліцах і ў завулках, векавым дубам на сядзібах, вялізным дзічкам на былых межах, садкам і, урэшце, таму, што калі не адразу за хатамі, то хаця б на гарызонце амаль аваўязкова відаць лясы ці пералескі, што калі не тут жа, то непадалёку — рака, рачулка ці возера. Шмат зеляніны, шмат вады, шмат неба над галавою.

У нас хату часта будуюць талакою<sup>1</sup>, з тоўстых і смалістых сасновых бярвенняў. Таму што лесу ўсё яшчэ многа. Па той са-май прычыне амаль няма глінабітнай падлогі, ...а ёсць падлога з дошак. Столь, вядома, таксама дошковая, зверху, на гары, на яе насыпаецца пілавінне, для цеплыні. Стрэхі раней былі саламяныя або, на поўдні, з чароту, які даўжэй службыць. Таму даўжэй, што, калі страху растрэплюць вятры і дажджы, чарот можна зняць і зноў перакрыць ім хату. І так два-тры разы. Але і тады часта сустракаліся «шчапяныя» дахі. Цяпер гонтавы дах бывае на хаце часцей за ўсё. За ім ідзе шыфер. Чарапіца сустракаецца досыць рэдка. Дахі двухскатныя...

Хата заўсёды будуецца вокнамі на вуліцу, уваход калісь быў, у пераважнай большасці выпадкаў, з двара, а цяпер усё часцей

<sup>1</sup> Талакá — калектыўная дапамога ў гаспадарчых работах, якая стала народным звычаем.

з вуліцы. Франтон<sup>1</sup> часта аздабляеца разъбою. На Давыд-Гародочыне, напрыклад, на ўсіх хатах знак сонца і расліны вакол яго. Разъба і навокал акон, і на аканіцах. Не ўсюды, але часта. Раней хату абкружала прызба, цяпер хаты, вядома, на фундаментах.

Для прыкладу апішу некалькі вёсак. Спачатку хутар. Расолы Астравецкага раёна на Гродзеншчыне.

...Да бліжэйшай станцыі Гудагай некалькі кіламетраў лесам, палямі, пералескамі. Паўсюль раскіданы грады ўзгоркаў, а на іх сіні зубчасты лес. Між градаў палі канюшыны, залатыя лапікі стральчастага лубіну<sup>2</sup>. Праз густыя зарасці чорнай вольхі бяжыць вясёлая і чысцюткая, на дзве трэці зацененая дрэвамі рачулка Лоша. «Лоша» па-літоўску «стронга»<sup>3</sup>. І стронга сапраўды водзіцца тут. На беразе рэчкі прыткнулася наводдаль адна ад адной некалькі спраўных хат са студнямі, пунямі<sup>4</sup> і адрынамі<sup>5</sup>, у якіх так добра спаць на сене. Крыху далей, у звлініе Лошы, векавыя дрэвы былога фальварка<sup>6</sup>. Ад дома засталіся толькі прыступкі ганка, якія вядуць у нікуды. А ля дарогі высачэзны крыж з неашкуранага, крывога дубовага ствала з гэткай жа папярочынай<sup>7</sup>. <...>

Другі край рэспублікі. Паўдзённы. Лахва Лунінецкага раёна Брэсцкай вобласці. Рака з непрыгожаю называю Смердзь ёсць, аднак, адна з найпрыгажэйшых рэчак, якія мне даводзілася бачыць у майм жыщі. Недзе кіламетраў за дзесяць да ўпадзення ў Прыпяць рака пачынае драбіцца на рукавы. Атрымоўваецца некалькі астравоў, злучаных драўлянымі мастамі. На гэтых астрахах

<sup>1</sup> *Франтон* — трохвугольная або цыркулярная верхняя частка фасада будынка, абмежаваная схіламі даху і карнізаў.

<sup>2</sup> *Лубін* — расліна сямейства бабовых, якая высяваецца для ўгнаення і на корм жывёле.

<sup>3</sup> *Стронга* — рыба сямейства ласасёвых.

<sup>4</sup> *Пуня* — невялікая халодная будыніна для захоўвання сена.

<sup>5</sup> *Адрына* — тое ж, што і пуня.

<sup>6</sup> *Фальварак* — панская сядзіба з комплексам гаспадарчых будынкаў.

<sup>7</sup> *Папярочына* — брус, жэрдка, планка, замацаваная ўпоперак чаго-небудзь або паміж чым-небудзь.



Васіль Пяшкун. Вёска

хаты, што патанаюць у садах. Вада рукавоў цёмна-зялёная, з сонечнымі плямамі, бо над імі вербы ўтвараюць суцэльнія тунэлі. І ў гэтых тунэлях, у імгле, цэлыя чароды чаўноў. Тут цудоўныя новыя пабудовы. У прыватнасці, школа. І, нібы вакол мала вады, тут яшчэ і шмат сажалак, дзе разводзяць карпай.

Той самы поўдзень, але Мазыршчына. Вёска Данілегі. Гэта адна з тых мясцін, дзе жыхары яшчэ носяць па нядзелях і святах старадаўнюю народную вопратку. Хаты, выцягнутыя ў два рады, так густа абраслі дрэвамі, што здаюцца пагруженымі на дно глыбокага зялёнага возера. Некаторыя з іх пабелены і знадворку. Часам — крытыя трысцём<sup>1</sup>. Вокны абведзены сінім. Наваколле — дрымучыя лясы. Трапляюцца дубровы па 400—500 год. Гэта менавіта тут стаіць у атачэнні шасцісотгадовых дубоў — «дуб Крывашапкі», «цардуб», «дрэва вечнасці» — вось колькі ў яго назваў. Яму тысяча гадоў. Разменьвае другую тысячу. Немцы хацелі спілаваць яго і вывезці ў Германію, але партызаны паставілі варту. Не ведаю, ці трэба было. Немцам усё адно гэта не ўдалося б. З якою тэхнікай падступіцца да дрэва таўшчынёю з вялікі пакой?!

Возера Свіцязь, апетае Міцкевічам. Вялікі, амаль правільны круг, з усіх бакоў зарослы дужа старымі дубамі. Вада тут такая, што, калі нават проста выкупашца, — валасы рыпяць дні два. У наваколлі яго трох досыць тыповыя вёскі. Міратычы, што працягнуліся доўгай паласою харошых хат. Тут захавалася даўно зачыненая чатырохсотгадовая драўляная цэркаўка з тыпу

<sup>1</sup> Трысцё — балотная расліна з пустацелым або губчатым сцяблом.

«патаемыхых». Назнарок малая, назнарок у гушчары, каб на час навалы і вайны не знайшлі. Яна славутая цудоўнай народнай разъбою.

<...>

Варонча. Вёска амаль гарадскога тыпу. Тут некалькі прадпрыемстваў. Але і гэта — вёска-музей. Тут, над запруджанай рачулкай, у гушчары, стаяў — а можа, і цяпер стаіць — вясьмісотгадовы дуб, звязаны з імем Міцкевіча. Унутры — дупло, у якім могуць паснедаць вакол стала чалавек дзесяць. Нават аkenца ёсць, на другі бок. Можна высунуць галаву і глядзець праста з дрэва, як лясны дух. Наводдаль — руіны дужа даўняга касцёла і могілкі з цудоўнымі помнікамі з італьянскага мармуру. Тут пахаваны бацькі польска-беларускага паэта і фалькларыста Яна Чачота, блізкага сябра Адама Міцкевіча, а таксама — Верашчакі, сваяка Марылі Верашчакі, першага кахання паэта. Маёнтак Верашчакаў, Туганавічы, быў некалі побач. На яго месцы застаўся парк і «альтанка<sup>1</sup> Марылі», некалькі ліп, пасаджаных кругам. Яны так зрасліся, што каб адна не ўпала — унутр гэтага драўлянага круга нельга было б трапіць.

Як бачыце, амаль у кожнай беларускай вёсцы ёсць што паглядзець. Толькі трэба ведаць, што глядзець.

1. Чым адметныя беларускія вёскі? Разгледзьце рэпрадукцыю карціны Васіля Пешкуна «Вёска» (гл. с. 190). Як вы лічыце, чаму мастак даў свайму твору такую назуву?
2. Апішыце беларускую хату знадворку (стрэхі, столь, дах, франтон, аканіцы і г. д.).
3. З дапамогай якіх сродкаў у творы Уладзіміра Карапкевіча ствараецца паэтычны каларыт беларускай вёскі?
4. Якім вы бачыце аўтара? Як ён выяўляе адносіны да таго, пра што расказвае?
5. Прывядзіце аргументы і прыклады да сцвярджэння Уладзіміра Карапкевіча, што «амаль у кожнай беларускай вёсцы ёсць што паглядзець».



<sup>1</sup> Альтанка — летняя паводова — сковішча ад дажджу і сонца.

## Просім у хату, госцейкі нашы!

Але зойдзем у хату, якой яна была яшчэ не так даўно, а часам сустракаеца і зараз. Спачатку трапляем у сенцы. Яны і зараз служаць для гаспадарчых мэт. Тут вёдры, цэбры<sup>1</sup> з рознай рознасцю, маслабойкі (цяпер часта сепаратар<sup>2</sup>) і г. д. Дзверы на-супраць вядуць у камору, дзе таксама рэчы для гаспадаркі і на паліцах розныя прыпасы. Другія дзверы вядуць у халодныя пакоі. Іх адзін ці два. Раней гаспадыня ўлетку выносіла сюды кросны, ткацкі становкі, бо ў самой хаце горача. Тут жа ўлетку спалі старэйшыя (для маладых служыла і служыць адрына з сенам).

**Дэкаратаўна-прыкладное маствацтва** — стварэнне маствацкіх вырабаў, якія маюць практычнае прызначэнне і разам з тым эстэтычную каштоўнасць (прыносіць эстэтычную асалоду), г. зн. маствацкае афармленне бытавых прадметаў, якім карыстаюцца і сярод якіх жыве чалавек.

Тут узімку ляжаць на аўсянай саломе яблыкі, рассыпаныя тоўстым пластом жалуды для свіней, іншыя прыпасы. Раней зрэдку, а цяпер досыць часта ў халоднай палове ёсьць і грубка, так што пры выпадку (наезд гасцей ці яшчэ нешта) можна размясціць процьму людзей. У мінультым стагоддзі, калі шаф, вядома, не было, а ў куфры (скрыні) не ўсё змяшчалася, тут стаялі і «кублы<sup>3</sup>» з лішнім адзеннем і іншым дабром.

У некаторых хатах да халоднай паловы была прыбудова, у якой спалі ў зусім нясцерпную спёку тыя, хто не хацеў ісці проста ў садок, пад дрэвы. Часам яе можна ўбачыць і зараз. Я аглядаў некалькі такіх, і «абстаноўка» іх заўсёды была аднолькавая: нізкая, дужа шырокая і доўгая «скрыня» на ножках, у ёй сяннік, набіты сенам, мякенькай аўсянай саломай

<sup>1</sup> Цэбар — шырокая круглая драўляная пасудзіна з клёпак з двумя вушкамі.

<sup>2</sup> Сепаратар — апарат для выдзялення аднаго рэчыва з другога.

<sup>3</sup> Кубел — дзежка з вушкамі і векам, звычайна для захоўвання прадуктаў і рэчаў.

ці гарахавіннем, радно<sup>1</sup>, падушкі і полаг. Абавязкова. Ад камароў. Зроблены з радзіны, падобнай на марлю.

Вернемся ў сенцы. Ага, мы забылі яшчэ вось што. Лесвіцу, «драбіны», або проста бервяно з засечкамі, якое вядзе на гару, дзе вісіць шынкі<sup>2</sup> і летнія каўбасы (зімнія каўбасы, залітыя салам, і само сала — у дзежках<sup>3</sup> і гарлачах<sup>4</sup>, у сенцах ці ў каморы).

Цяпер — у хату. Выгляд яе для кожнай мясцовасці быў розны. У даўніну бывалі хаты з комінам (цяпер комінам завецца пячны дымаход), плеценым і абмазаным глінаю конусам, пад якім на жароўні<sup>5</sup> ці ў свечніку<sup>6</sup> гарэла лучына, а дым ішоў комінам праз столь і страху. Бывалі хаты з вялізным, таксама абмазаным, каўпаком ля ачага, дзе ў зімнія ночы (там было цяплей) збиралася прасці і майстраваць уся сям'я. Ды і ў розных мясцовасцях хаты былі розныя. На два пакоі (trysczen<sup>7</sup> і ўласна хата), на два пакоі з прыбудовамі і г. д. Але найбольш тыповы выгляд быў такі. З трысцена, дзе елі летам і, хто хацеў, спалі зімой, і куды ўзімку бралі маладняк быдла, быў уваход у хату. Ля ўвахода, справа, мыцельнік, месца для мыцця посуду і кухонных рэчаў. Пасля печ. За печчу, па правай сцяне пол (нары). Пад полам складалі розныя рэчы. Але ўжо тады замест пола часта стаялі шырокія ложкі, адзін з завескаю, для гаспадара. Уздоўж астатніх дзвюх сцен ішлі шырокія лавы, часам з тканымі налаўнікамі. На іх сядзелі і ноччу маглі спаць, асабліва калі бывалі гості. <...>

Перад лаўкамі — стол. Заўсёды дужа белы, бо яго часта скрэблі нажом. Стол і лаўкі часцей за ўсё былі з тоўстых дубовых

<sup>1</sup> Радно́ — даматкане палатно.

<sup>2</sup> Шынка — частка туши свінні або барана.

<sup>3</sup> Дзёжка — драўляная, крыху звужаная ўверсе пасудзіна з прамых клёпак для заквашвання цеста, салення і г. д.

<sup>4</sup> Гарлáч — від збана з вузкім горлам.

<sup>5</sup> Жароўня — невялікая металічная пасудзіна для гарачага вуголля, якая выкарыстоўваецца ў якасці печкі.

<sup>6</sup> Свéчнік — абл., падсвечнік.

<sup>7</sup> Трысцéн — прыбудова да хаты з трох сцен.



Назавіце традыцый-  
ныя рэчы ў інтэр'е-  
ры<sup>1</sup> беларускай хаты.

Інтэр'ер  
беларускай  
сялянскай хаты  
(Вязынка. Музей  
Янкі Купалы)

дошак. Ля той сценкі, дзе дзверы, стаялі куфры і — узімку — гаспадыніны кросны.

З упрыгожанняў былі абразы на покуце. Бывалі сярод іх і лубачныя<sup>2</sup>, але здараліся й дужа цікавыя. Ці старажытныя, ці наіўныя, уніяцкіх яшчэ часоў<sup>3</sup>, дзе святыя былі ў беларускіх народных вопратках. Асаблівым поспехам карыстаўся святы Юры, які забівае дракона, і святы Мікола за сваё сялянскае паходжанне і за тое, што (па беларускай легендзе) аднойчы ўратаваў адзіную кабылку беднага мужыка, якая заблукала ў лесе. Не даў раздзерці ваўкам і памог ажарабіцца, а пасля прывёў гаспадару. Згодна з павер’ем, калі жарабятка падрасце, то на ім паедзе той, хто дасць волю народу.

І яшчэ адно ўпрыгожанне — тканыя посцілкі (у шашачкі, у шэсць, дванаццаць і дваццаць чатыры «ніты» і інш.).

<sup>1</sup> *Інтэр'ёр* — апісанне выгляду ўнутранага памяшкання і прадметаў, якія ў ім знаходзяцца.

<sup>2</sup> *Лубачныя абразы* — абразы, надрукаваныя з лубка (ліпавай дошкі, на якой даўней гравіравалася карціна для друкавання). Надрукаваныя з такой дошкі абразы вызначаліся прастатай і даступнасцю вобразаў.

<sup>3</sup> *Уніяцкія часы* — з часу ўзнікнення ўніяцтва ў Рэчы Паспалітай, з 1596 года.

I, вядома ж, ручнікі. Мноства. Раней вакол аброзоў і акон. Цяпер каля карцін і партрэтаў. Ручнікі ў нас на Беларусі таксама розныя, па мясцовасці, і дужа разнастайныя. Узоры іншыя, чым у суседзяў, хаця ёсць і падобныя. Галоўная розніца — менш «раслін і кветак». Арнамент часцей геаметрычны. Меней чорнага колеру. Пераважае «вясёлка», жоўты, чырвоны, сіні, блакітны і іншыя такія колеры.



Узоры на ручніках — зашифраваная гісторыя жыцця народа. Кожны ўзор нешта абазначаў, толькі трэба было ўмець чытаць. Вядома, напрыклад, што голуб і галубка лічацца сіваламі кахання. У залежнасці ад таго, як яны былі вышыты, азначаць маглі рознае: голуб ідзе за галубкамай — першае знаёмства хлопца з дзяўчынай; дзве птушкі павернуты галубкамі адна да адной, часам букет паміж імі — каханне ў самым росквіце; калі птушкі павернуты ў розныя бакі — каханне скончылася. Ручнікі апавядалі пра жыццё народа і яго працу, пра шчасце і каханне, мары і спадзяванні.

Ну вось. А цяпер, паколькі я кепскаваты танцор, то пайду танцаваць ад печы. Печ — гэта цеплыня. Печ — гэта здароўе застуджанаму. Печ — гэта і гарачая, смачная ежа. На поўначы печ дужа вялікая і простая, хіба што з «пячуркамі» для запалак і лучыны на распал. Затое на поўдні яна меншая і часам нагадвае архітэктурную спаруду<sup>1</sup>. Дзясяткі выступаў і ніш, у якіх гліняныя збанкі, ліверы (пасудзінка з дзвюма дзірачкамі, «цяжло, бы з лівера, з вачэй»). Тут ёсць дзе ўстанавіць спарыш (два гаршкі, злучаныя ручкай, каб насіць на поле абед), паставіць і «ўдаву» — гаршчок, падобны на абаранак. Печ уся распісаная кветкамі, дзяўчаткамі з каромысламі і коннікамі — улюблёны матыў. Зараз у наш час печ выцясняецца плітамі і плітамі газавымі, але пакуль ёсць у многіх хатах.

Дзе печ, там і тое, што з печы.



1. Назавіце прадметы хатняга побыту і рэчы, якімі карысталіся пры вядзенні гаспадаркі, патлумачце іх прызначэнне.

<sup>1</sup> Спарұда — грамадзіна.

2. Пералічыце самаробныя прылады працы, якія адышлі ў нябіт (словы, што іх абазначаюць, называюцца гістарызмамі), саступішы месца прамысловым вырабам.
3. Патлумачце выраз «Праз куфар відаць жыццё чалавече».
4. Раскажыце пра ролю ручнікоў у побыце беларусаў.
5. Уявіце сябе гаспадаром новай вясковай хаты. Раскажыце пра тое, як вы расставіце традыцыйныя рэчы (стол, куфры, нары або ложкі, лавы, кросны), каб атрымаўся яе тыповы выгляд. Не забудзьце знайсці месца для печы і мыцца посуду.
6. Назавіце прадметы інтэр'ера беларускай хаты, якія маюць практычнае прызначэнне і разам з тым прыносяць эстэтычную асалоду.
7. Складзіце этнаграфічны слоўнік прылад працы і прадметаў хатняга ўжытку. Абапірайцеся таксама на інфармацыю, якую вы атрымалі падчас наведвання музеяў народнай архітэктуры і быту.
8. Што новага вы адкрылі для сябе, пазнаёміўшыся з нарысам «Просім у хату, госцейкі нашы!»?



## Хлеб і да хлеба

Беларус любіць смачна паесці.

<...>

На куццю на стол ставілася 12, 18, а то і 24 стравы. І ўсё гэта трэба пакаштаваць. Некаторыя са страў я апішу. Не сказаць, каб усё гэта заўсёды стаяла на стале, але гэта стравы нацыянальнай кухні.

Перш за ўсё страва інтэрнацыянальная. Аснова ўсяго. Хлеб. Пшанічны, як на поўдні, у нас пякуць рэдка. Беларус любіць чорны хлеб і сумуе па ім, трапіўшы туды, дзе яго няма. Так што хлеб у нас жытні, вельмі духмяны. Пякуць яго на подзе<sup>1</sup>, на капусных або кляновых лісцях, а пасля, спырснуты вадою, астывае хлеб пад ручніком, напаўняючы хату найлепшым у свеце пахам. Няма нічога смачней, як адрэзаць гарачую лусту, густа пасаліць яе і з'есці.

<sup>1</sup> Под — гарызантальная паверхня ўнутры печы, на якую кладзецца паліва.

Дарэчы, ад хлеба і вылячэнне. У незапамятныя часы беларус заўважыў, што плесня, якая ўтвараецца ў дзежцы на рошчыне<sup>1</sup> летам — у гарачую пару, калі хлеб не пякуць, — загойвае нават раны, ад якіх вось-вось пачнецца гангрэна. Колькі трэба было ісці чалавецтву, пакуль яно вынайшла пеніцылін!

Улетку, калі дарагая хвіліна, елі праснакі (прэсны хлеб). Да белага ставіліся ў даўніну крыху недаверліва, «нэндза<sup>2</sup> прымусіць калачы есці» (г. зн. не здолеў пракарміцца з зямлі, пайшоў у горад на заробкі — апошняя справа! — а там, ясна ж, калачы). Але пірагі заўсёды любілі. З яблыкамі і ўвогуле з садавінай, з чарніцамі, кручаны з макам (струцаль). Калі пяклі іх, то рэшткі цеста раздавалі дзецям, каб кожны спёк сабе хаця б па маленькой булачцы, сваёй. І, як паўсюль у славян, існаваў «зайцаў хлеб», што бацька прыносіць з лесу ці з дарогі.

Хлеб даставаўся цяжка. Кінуць яго быў смяротны грэх. Абраніўши, трэба было падняць кавалак, пацалаваць... <...>

Бульба. Другі хлеб. Беларусы ведаюць каля тысячы страў з бульбы. Ад звычайнай, печанай на начлезе, якую так добра выкаціць з прыску<sup>3</sup>, абскрэбці, разламаць і, калі яна яшчэ дыміцца, саліць і, захлынаючыся, глытаць — ад гэтай, печанай, і да «клёцак з душамі» (вялізныя клёцкі з цёртай бульбы, начыненныя мясам), да бульбы, фаршыраванай сушанымі грыбамі і запечанай у гарачай печы. Апісаць усе спосабы немагчыма. Але і проста вараная, з падгарэлымі вяршкамі, высыпаная на абрус на стале, яна — дзіва! Бяры і еш. А да яе сала, салёныя агуркі (з кропам, халодныя) і селядзец (раней бульбу мачалі ў селядцовых расол — лёк). Або зялёны канапляны ці залаты сланечнікавы алей, масла каровіна ці міска кіслага халоднага малака, якое ў маёй мясцовасці падсольваюць. Кепска было раней, калі яшчэ не было бульбы. Тады замест яе былі параная рэпа, бручка ці нешта такое іншае.

<sup>1</sup> Рóшчына — негустое цеста на дражджах або з закваскай, якое пасля замешваюць.

<sup>2</sup> Нéндза — нуда, цяжкае становішча, туга; тут: галечка.

<sup>3</sup> Прýсак — гарачы, распалены попел.



Радзіма бульбы — Паўднёвая Амерыка. Да нас бульба прыйшла з Рэсіі, яе з'яўленне звязана з імем Пятра I, які ў канцы XVII стагоддзя прыслалі месціца бульбы з Галандыі і загадаў яе разводзіць. У тыя часы ніхто не мог ацаніць вартасць бульбы, яе разглядалі як заморскае дзеіва, дэкаратыўную расліну. І многія выкарыстоўвалі ў ежу яе атрутныя плады, якія з'яўляліся замест кветак. Такая недасведчанасць людзей была нават прычынай бунтаў.

Дарэмна нас дражняць бульбаю. Ёсьць бульба, ёсьць і да бульбы. Я не кажу пра ежу даўніх беларускіх магнатаў, усе гэтыя «ласіныя губы ў падсалоджаным воцаце», «бабровыя хвасты» і іншае. Нават кухарская кніга XIX стагоддзя «Гаспадыня літоўская» (Беларусь тады часта называлі Літвою), кніга для сярэдніх класаў, дае тысячы рэцэптаў дужа складаных страў.

Добра. Ідзём далей. Што ў нас на першае?

Боршч раней у нас варылі досыць рэдка. Галоўнай была «капуста» з кіслай або свежай капусты. Затым ішлі «поліўка» — дужа тлусты гарачы суп, падбоўтаны мукоў, «панцак» — пярловы суп з грыбамі. «Булён» — адкуль такая назва — невядома, бо гэта проста бульбяны суп, зашквараны<sup>1</sup> салам, а зусім не французскі «бульён». Лапша з курынымі патрахамі<sup>2</sup>. Супы па сезоне — шчаўе, маладая крапіва з яйкамі. Славуты халаднік з халодным мясам і гуркамі. Малочныя супы і сярод іх «гушча наліваная» — уласна, пшанічная каша, залітая гарачым малаком. І ўрэшце квас, род баршчу з буракоў. У чырвоны празрысты адвар клалі мяса, грыбы і іншае. Словам, як пісаў Якуб Колас:

Аздоблен квас быў і грыбамі,  
Выключна ўсё баравічкамі;  
Цыбуля, перчык, ліст бабковы —  
Ну, не ўясісь, каб я здаровы!

Над сваім апетытам беларус заўсёды пасмейваўся (уменне іранізаваць не толькі над кімсьці, але і з самога сябе — адна

<sup>1</sup> *Зашквараны* — запраўлены сквараным салам.

<sup>2</sup> *Патрахі* — вантробы.

з самых, па-мойму, вартых рыс беларускага нацыянальнага харктару): «Прадаў на рынку кабана, пайшоў закусіць. З’еў тры міскі капусты з боханам хлеба, сала хатняга з фунт. Тут купіў яшчэ тры порцыі смажанай каўбасы ды ўмяю. Пасля бульбы змамоніў<sup>1</sup> міскі тры. Зноў баршчу міску ўбіў з булкай. А пасля як успомніў, што брат у салдатах, то як завязала».

Чуллівы чалавек, праўда? Есці не можа, калі брату цяжка. ...Першай стравы, здаецца, насёрбаліся. Пераходзім да другой. Нават не ведаю, з чаго пачаць. Занадта ўсяго. Ну, ясна ж, на другое кашы. Усякія. Робяць у місцы з кашай «калодзеж», наліваюць туды падлівы з мясам і чэрпаюць па краях. «Калодзеж», ясна, шырыцца, і туды даліваюць і даліваюць, аж пакуль не зробіцца адна суцэльная «студня» з мяса. Тады яе дабіваюць лыжкамі і просяць яшчэ.

І яшчэ назаву некалькі назваў без усякай сістэмы. Скажам, калдуны, нешта накшталт вялікіх і доўгіх пельменяў. Ну і, вядома, яешня. Проста яешня «глазуха» і яешня, запечаная з мясам і салам у гаршку, — «верашчака».

Або мачанка з блінамі. Своеасаблівая падліва з мяса, рабрынак і сала, падбоўтаная мукоў, у якую «мачаюць» бліны. На поўдні і ў Прыдняпроўі вялікім поспехам карыстаюцца «кіяшы» — вараная маладая кукуруза. На кіяш кладуць кавалак масла і, пакуль не растаў, падсольваюць і ядуць.

Цяпер пра мяса. Беларус згодзен толькі з другой паловай украінскай прыказкі «Риба — линина, а м’ясо — свинина». Лін у нас не лічыцца добрай рыбай, засалодкі. Але свініна надзейна займае першае месца. Раней галоўным было сала, прычым асаблівым шыкам было есці «сала на повен рот, а хлеба так толькі, для смаку». Цяпер сала ўсё больш саступае месца летнім і зімнім каўбасам, паляндвіцам і іншаму. Вэнджаную ў хатняй капцільні шынку і так ядуць, і закусваюць, і проста перакусваюць, калі раптам перад абедам забурчала ў жываце... Ядуць, вядома,

<sup>1</sup> Змамоніў — тут: з’еў з апетытам, у вялікай колькасці.

і ялавічыну<sup>1</sup>, і бараніну. Ну і, вядома, птушка займае сваё месца на стале. У азёрных і балотных мясцовасцях, дзе і стрэльбы ёсць, і на рынак не дужа адвязеш, у сезон ядуць усё, аж да качак, запечаных з прыправамі ў гліне. Гэта на паляванні. І рэдка мне даводзілася есці нешта смачнейшае. Дужа смачная таксама качка з бруsnічным варэннем, крышанымі бурачкамі і яблыкамі.

І, ясна ж, рыба. З яе таксама ёсць шмат страў, і апісаць іх тут усе няма магчымасці. Толькі пару слоў пра цудоўную юшку<sup>2</sup>, празрыстую, бурштынавую ад тлушчу і ад таго, што цыбулю туды кладуць, зняўши толькі верхнія сухія жоўтыя лушпайкі. Ніжнія, таксама жоўтыя, але яшчэ жывыя, не здымаюцца. У юшку ідуць прыправы і прысмакі. Часам робіцца юшка «ў дзве ці ў тры рэдзі<sup>3</sup>». Гэта значыць, што спачатку варацца акуні ці яршы, пасля іх вымаюць, і толькі тады ў адвар кладзецца «сапраўдная рыба», рыбцы, ляшчы, сцерлядзь, калі трапіцца.

У ежу ідуць амаль усе гатункі рыб і іхняя ікра (яе некаторыя соляць). Не ядуць толькі ікры мірана, якая часам бывае атрутная. На поўдні ядуць яшчэ і ўюноў, якіх ловяць узімку так: устаўляюць у палонку кошыкі без дна, напханыя сенам. Але паўночней замест юона часцей ідзе ў ход вугор. Яго вараць у юшцы, часцей вэндзяць. Добрая таксама і сялява, якую смахаць ва ўласным тлушчы.

Ракаў ядуць далёка не ўсюды. Нядайна, ловячы рыбу з жыхарамі вёскі Церабяжоў на Століншчыне, убачыў на беразе поўна ракаў, дзе жывых, а дзе і высахлых. Выявілася, што, калі выцягваюць нерат, ракаў выкідаюць, «каб не паскудзілі раку».

— Што ж вы робіце? Смакоцце такое!

— Гідка<sup>4</sup>.

Але як наварыў, сабраўшы (цяпер ужо аддавалі мне), і паказаў, што і як, то ўмялі за добрую душу... І так ва многіх мясцінах.

<sup>1</sup> *Ялавічына* — мяса каровы як ежа.

<sup>2</sup> *Юшка* — страва са свежай рыбы з прыправамі.

<sup>3</sup> *Рэдзь* — разм., тое, што і столка.

<sup>4</sup> *Гідка* — разм., гадка.

Не гідуйце, але ёсць пара мясцін, дзе арцелі ловяць жаб (не рапух, а зялёных жабак) і маюць з таго добры прыбытак. Яны ідуць за мяжу.

Пра што яшчэ... Ага, малако. І сырое, і кісле, і смятана, і творог. Як пісаў у паэме «Новая зямля» Якуб Колас:

Творог, запраўлены смятанай,  
Нясла з вялікаю пашанай.

Ну і, ясна, кісялі, узвары, яблыкі, свежыя, і мочаныя, і проста залітыя вадою з прыправамі, так што зімою як свежыя, але нібыта апушчаныя ў яблычны сок, памідоры і гуркі (узімку салёныя). На поўдні і ў Прыдняпроўі нават вінаград беларускіх гатункаў. Хто мае 20—30 лоз, той часам зберагае яго да вясны, уторкаючы чарапікі кожнай гронкі ў дужа познія груши, што аж да Каляд цвёрдыя, як кій. Або ўстаўляе чарапонок кожнай гронкі ў бутэльку з разбоўтанным попелам... І п'юць мёд, вядома, калі ён ёсць.

І, ясна ж, суніцы і чарніцы. Чарніцы часта ядуць, заліўшы ў місе малаком. Рот робіцца чорны, як у злоснага сабакі, затое смачна.

Нацыянальныя беларускія напоі — гэта квас і, перш за ўсё, бярозавік. Сок бярозавы п'юць і свежы, і даўшы яму перабраціць і крыху закінуць. Так ён зберагаецца ў бочцы да жніва, і яго бяруць у поле. Кіславата-салодкі (часам у яго дабаўляюць хатні парэчкавы ці яблычны сок), рэзкі, дужа добры ў спёку. <...> Папулярнасцю карыстаецца крупнік, звараны з мёдам, вострымі прыправамі, травамі і карэннямі, а таксама «тройчы дзевяць», лячэбная настойка на дваццаці сямі травах. Рабінаўка, кмяноўка. Я ўжо не кажу аб настоях для лекаў, якіх сотні. <...>

Чаму я апісваю вам гэта? А таму, што ежа розных народаў, як і вopратка, і жыллё, усё больш і больш падпадае стандарту.

І ў Маскве, і ў Кіеве, і ў Мінску, у хаце і ў сталоўцы — амаль паўсяоль вы ясце тыя ж самыя катлеты ды біфштэксы, носіце тыповыя вopраткі з падобных матэрыялаў, усё больш забываеце непаўторнасць і адметнасць жыцця той мясціны, адкуль вы родам. А да канца забываеце пра гэта нельга.



1. «Беларус любіць смачна паесці». Аргументуйце гэта аўтарскае сцвярджэнне, абапіраючыся на радкі з тэксту.
2. Якая роля адведзена хлебу ў нацыянальнай кухні беларусаў? Як традыцыйна выпякалі хлеб? Вызначце яго лекавыя ўласцівасці.
3. Чаму бульбу называюць другім хлебам? Назавіце прычыну яе папулярнасці. Прыгадайце стравы, якія гатуюцца з бульбы.
4. Выберыце правільны адказ (адзін або некалькі) на пытанне «Чаму аўтар так падрабязна апісвае стравы нацыянальнай беларускай кухні?».
  - Імкненцца паказаць беларускую кухню як з'яву нацыянальнай культуры, па якой можна меркаваць пра народ, яго звычаі, побыт.
  - Вельмі любіць сваю краіну, яе матэрыйяльную і духоўную культуру і хоча, каб чытач яе таксама палюбіў.
  - Спрабуе пераканаць, што ніводная краіна ў свеце не мае такога кулінарнага багацця.
  - Заахвочвае чытача навучыцца гатаваць апісаныя стравы і перадаць рэцэпты наступным пакаленням.
5. Паводле нарыса складзіце для сям'і спіс (меню) страў, якія традыцыйна спажывалі ў час сенакосу (летам) і ў зімовую пару. Выберице пераможцу, які, на ваш погляд, назваў максімальнай колькасць страў і ўлічыў патрэбы сям'і.
6. Раскажыце пра стравы, якія гатуюць у вашай сям'і на святы. Якія стравы, з апісаных у творы, вы хацелі б часта бачыць на вашым стале?

## Калі хаты ў садочку

Паўтару яшчэ раз: многае з таго, аб чым я рассказываю ў гэтай частцы кнігі (побыт, этнографія, звычаі), прызабыта, сёе-тое адышло, адыходзіць у нябыт або хаця і моцна зберагаецца, дык толькі ў некаторых мясцінах. Хата, двор, абстаноўка робяцца ўсё больш адноўкавыя. Даўно ўжо сталі звычнымі халадзільнікі, пральныя машыны, матациклы. Над хатамі — крыжы тэлевізійных антэн. Усё гэта добра і радасна, але часам не шкодзіла б зберагчы частку старой непаўторнасці, часам хочацца бачыць

старыя хаты хаця б у музеі пад адкрытым небам, часам на хвіліну абуджаеца сум, і хочацца ўпрыгожыць хату непаўторным старым ручніком або даматканай посцілкай.

<...>

Ну вось. Хату пакінулі. Цяпер — двор. Да самой хаты прымыкае чысты двор, абсаджаны дрэвамі. Часцей за ўсё гэта вішні, слівы, арабіна. Часам тут жа, ля плота, узвышаюцца адна-дзве бярозы ці ліпа. Сам двор парос травою, пахучымі дробнымі рамонкамі, вясною — залатымі манетамі дзьмухаўцоў. Менавіта на чыстым двары пераважна размяшчаецца «склеп», або (на поўдні) «лёх». (Другі склеп, у якім частка запасаў заўсёды пад рукой, каб не бегаць кожны раз на двор, — у самой хаце ці ў сенцах, пад падлогай.) У склепе бульба, гародніна, бочки з капустай, гуркамі, мочанымі яблыкамі, дзежачка з грыбамі і тоўчанай ягадай, а калі гаспадар рыбак, то, можа, і з салёнай рыбай.

Далей ідзе двор задні, для жывёлы. Яго абкружаюць хлявы, у якіх стаіць жывёла. Тут жа павець, або дрывотня, — крытае памяшканне, з трох бакоў запушчанае сценкамі. Тут складзены дровы, раней стаялі вазы, санкі, плугі, а цяпер абгоннік<sup>1</sup>, каб, узяўшы ў калагасе каня, абагнаць бульбу.

Замыкаецца двор вялікаю клуняю<sup>2</sup> (свіранам). У стараннага чалавека ёсьць яшчэ капцільня.

Раней пры кожнай хаце на задворках было гумно<sup>3</sup>, а то і два з «еўняю» (сушыльній) — земляным, гладка ўбітым токам<sup>4</sup>.

<sup>1</sup> Абгоннік — плуг.

<sup>2</sup> Клуня, ці свіран, — халодны будынак, прызначаны для захоўвання збожжа, муکі і іншых прадуктаў і рэчаў.

<sup>3</sup> Гумно — вялікая халодная будыніна для захоўвання і аблалоту зжатага збожжа.

<sup>4</sup> Ток — земляная падлога.



Таццяна Чарных. Цвіце бэз

Чарных

Адсюль вымалачаны хлеб ішоў у засекі клуні. Гумно было нібы сівалам гадавой працы селяніна. І я ўспамінаю адзін з самых сумных і, аднак, самых аптымістычных беларускіх анекдотаў.

Згарэла гумно, поўнае снапоў. Згарэла праца за цэлы год. Гаспадар стаіць на папялішчы і бядуе: «Ой, і пагарэў ты, Яўхім! Вой, і пагарэў жа!! Ну й пагарэў!!! — і раптам: — Але ж затое і мышэй ляснула!!!»

Многа ляснула мышэй!.. Яшчэ адна рыса характару. Самасучняшэнне, спалучанае з гумарам і стойкасцю. Знаходзіць выхад, хай маральны, з самага, здавалася б, безнадзейнага становішча.

Пры калектыўнай гаспадарцы патрэба ў гумнах адпала, і яны яшчэ толькі сям-там дажываюць на задворках свой век.

...Затое значна павялічылася колькасць лазняў. Іх і раней было няма, а цяпер там, дзе няма агульнавясковай лазні, такія ёсць ледзь не ў кожным двары або, калі суседзі жывуць добра, на чатыры-пяць двароў.

Пáры на каменку<sup>1</sup> часта паддаюць разведзеным бярозавікам<sup>2</sup>, квасам або вадою, у якой распарана мята ці іншыя паходчыя травы.

Парацца да знемажэння, а пасля бягуць акунацца ў рэчку або качаюцца ў снезе.

За дваром гарод і сад. Садоў намнога пабольшала за апошнія дзесяцігоддзі. Акрамя агульных гатункаў, ёсць і свае, мясцовыя. Па-першае, лепшая ў свеце антонаўка, вялізнная, жоўта-празрыстая. Ідзеш восенню садам, убачыш забыты яблык, адкусіш ад яго, халоднага, укрытага сцюдзёнай расою, — нібы дзесяць год скінеш з плячэй. Ну і потым такія славутыя грушы, як слуцкая бéra, ур'янтоўка, сапяжанка. Або духмяная лошыцкая вішня, што высپывае ў чэрвені.

Над гародам і садам — сонца. Віецца матавы гарох, пахне кропам і каноплямі, матылямі чырванее на градах мак, гудуць, вылятаючы з вулляў, пчолы. Лапушацца вялізныя, на чырвона-

<sup>1</sup> Кáменка — печ у лазні, складзеная з каменя.

<sup>2</sup> Бяро́завік — бярозавы сок.

зялёных ножках-сцяблінках, лісты рэвеню, «беларускага апельсіна». А ўначы, калі ляжаш на посцілцы пад дрэвам, часам чуеш, як глуха, нібы гіры, падаюць на дах антонаўкі і бубняць, ракочуць, скочваючыся па ім.

На ўскраіне вёскі вадзяны млын<sup>1</sup>. Уздыхае, ходзячы, кола, зелянеюць тванню латкі. У люстры сажалкі адбіваецца жоўтая вячэрняя зара і цені соснаў на tym беразе. Ластаўкі часам чапляюць крылом ваду, брохае рыба. Вечарамі на вадзяным млыне неяк таямніча і крыху трывожна. Нездарма млынароў некалі лічылі ведзьмакамі.

Ветракі ў нас досьць рэдкая рэч, хіба на Случчыне і пад Клецкам. Мне здаралася бачыць там стапящідзесяцігадовыя ветракі, у механізме якіх не было ніводнай металічнай часткі. Усё дрэва. І, ясна ж, цяпер не ім належыць першае месца ў пачэснай хлебнай справе. Элеватары<sup>2</sup>, паравыя млыны, млынзаводы — куды ўжо цягацца з імі?!

1. Узгадайце назвы сядзібных забудоў і патлумачце іх прызначэнне.
2. За многія стагоддзі свайго існавання беларускі народ стварыў багатую і самабытную культуру, якая ўласцівася ў tym ліку і ў народным жыллі і бытавых рэчах. Захаваць гэта багацце — задача, якая стаіць перад кожным з нас. Якімі радкамі пісьменнік выказвае гэту думку? Знайдзіце іх і зачытайце.
3. Падзяліцеся на группы. Адна з груп выступіць у ролі садоўнікаў і паспрабуе пасадзіць сад з сартамі яблынь, груш, вішні, вядомых у Беларусі, а таксама засадзіць агарод. Другая — выступіць у ролі экспурсаводаў і правядзе віртуальную экспкурсію, дзе раскажа пра традыцыйны выгляд беларускага двара з яго рознымі забудовамі. Пры падрыхтоўцы можна выкарыстаць рэпрадукцыю карціны Таццяны Чарных «Цвіце бэз» (гл. с. 203).

<sup>1</sup> *Вадзяны млын* — будынак з устаноўленымі ў ім каменнымі прыстасаваннямі для размолу збожжа. Вада рухала кола ў млыне.

<sup>2</sup> *Элеватор* — збудаванне з механічным абсталіваннем для захоўвання вялікай масы збожжа, прыёму, ачысткі, сушкі і разгрузкі яго.

- Чаму неабходна захоўваць памяць пра гісторыю народа, яго побыт? Назавіце вядомыя вам музеі народнай культуры і раскажыце пра іх. Ці ажыццяўляеца мара пісьменніка пра неабходнасць захавання «старой непаўторнасці»?
- Раскажыце пра тыя змены, якія адбыліся ў побыце і культуры нашага народа з часу напісання Уладзімірам Караткевічам мастацка-этнографічных нарысаў (1971) і па сённяшні дзень.

## Людзі зямлі беларускай

Ці думалі вы самі пра беларусаў не як пра сваіх бацькоў, братоў і сёстраў, сяброў або аднавяскоўцаў, а як увогуле пра людзей з асобным харектарам, як пра народ з аднолькавай мовай, мінульым, сучасным і будучым?

Ці задумваліся, які ён, беларус? Ну, па-першае, жывуць у Беларусі рускія (іх найбольш у гарадах), літоўцы (іхнія вёскі ёсць у Астравецкім і Радунскім раёнах), яўрэі, латышы (сям'ятам на паўночным заходзе Віцебшчыны), украінцы (у некаторых

вёсках на поўдзень ад Гомеля і невялікімі гнёздамі на Піншчыне і Століншчыне). Акрамя таго, добра ведаючы побыт, дыялектныя асаблівасці мовы, песню Палесся, я асабіста выдзеліў бы палешукоў у асобную этнічную группу. Занадта асобны, непадобны іхні фальклор, побыт, нават склад розуму. Ну, ладна, гэта справа вучоных, а не наша.

Разгледзьце рэпрадукцыю карціны Міколы Назарчука «Аднавяскоўцы» (гл. форзац 1). Якімі паказаў мастак сваіх землякоў? Ці можам мы назваць агульныя рысы ў абмалёўцы беларусаў мастаком і пісьменнікам? Зачытайце адпаведныя радкі з твора Уладзіміра Караткевіча.

Ёсць на Беларусі татары. З тых, што калісьці ўзялі ў палон пры Батыі і пасля, падчас набегаў пры Вітаўце, і пасялілі асобнымі пасяленнямі на тэрыторыі краіны. Да нядаўняга часу яны адрозніваліся толькі рэлігіяй... ды часам імёнамі і прозвішчамі, у якіх, бывала, толькі з цяжкасцю можна было ўлавіць намёк на іхнє паходжанне. Скажам, Ян Мустафавіч Марушкевіч або Іван Багданавіч Асановіч (ад імя «Асан», «Гасан»). Нават іхні

этнічны тып стаў падобны на беларускі. Нават свяшчэнныя іхнія кнігі «Аль-Кітабы» гучаць на старой беларускай мове, хаця і запісаны арабскім літарамі.

Склад насельніцтва нашай рэспублікі досыць аднастайны. Беларусаў тут 81 працэнт. Ды, акрамя таго, у апошні перапіс беларускую мову назвалі ў якасці роднай 328 тыс. чалавек іншых нацыянальнасцей, а 606 тыс. чалавек назвалі беларускую мову ў якасці другой мовы, якой вольна валодаюць.<sup>1</sup>

...Што гэта за чалавек беларус? Што гэта за народ? Уласна кажучы, адказаць на гэта пытанне дужа цяжка. Гэта задача амаль невырашальная. Як і паўсяль, ёсць сярод беларусаў мяшчане<sup>2</sup> і падзвіжнікі<sup>3</sup>, лайдакі і працаўнікі, «малюскі<sup>4</sup>» і героі (нават у штодзённым змаганні за новае, за лепшае, за вынашаныя ідэі, што, уласна кажучы, і называецца жыццём), дурні і мудрацы. І кожны паступае адпаведна свайму харектару, і мудрыя разва-жаюць мудра і па-свойму, а дурні — як паўсяль.

Так што не трэба абагульненняў.

<...>

Чарнявых сярод беларусаў няшмат. Найчасцей яны сустракаюцца ў Палессі, на поўдзень ад Прыпяці, і чамусьці пераважна сярод мужчын, ды яшчэ ў некаторых мясцінах на Гродзеншчыне («гродзенцы — гракі»), што частка вучоных тлумачыць рэшткамі прымесі старажытнай яцвяжскай крыўі<sup>5</sup>. Пераважаюць на Беларусі валасы светла-русыя ці нават бляявыя. Щёмана-русіх і шатэнаў менш. Адпаведна і колер вачэй часцей за ўсё блакітны, шэры ці сіні.

<sup>1</sup> Зараз лічбы іншыя, аўтар расказвае пра свой час.

<sup>2</sup> *Мешчанін* — тут у перан. знач.: чалавек з вузкім кругаглядам, абывацель.

<sup>3</sup> *Падзвіжнік* — самаадданы працаўнік.

<sup>4</sup> *Малюск* — тут у перан. знач.: мяккацелы чалавек, не здольны на самаахвярныя ўчынкі.

<sup>5</sup> *Яцвяжская кроў* — ад *яцвягі* — адно са старажытных заходнебалцкіх плямён.

Рысы аблічча мяккія, склад здаецца на першы позірк крыху далікатным, але гэтая далікатнасць падманвае. Праявы знешній сілы, якая ўразіць на хвіліну дый звяне, замяняе тут вынослівасць, жылаватасць, цягавітасць. Там, дзе другі можа апусціць рукі, беларус будзе цягнуць. Іначай у старыя часы чалавек проста не выжыў бы сярод гэтых дрымучых лясоў і неабсяжных балот, на гэтай скупаватай зямлі. І гарта той застаўся ў яго харарактары на вякі. Нездарма яшчэ ў дауніну беларусы лічыліся незаменнымі на такіх цяжкіх работах, як земляныя (грабарства) і лесасплаўныя. Ды і пазней гэта праяўлялася. Напрыклад, у нясцерпна цяжкіх сітуацыях на вайне і ў партызаншчыне.

Хаця, вядома, сустракаюцца і такія «зубры», што падковы гнуць, сталёвыя пруты звіаюць на руках у другога. <...>

...Зямляк наш вызначаецца і ўтрапёнаі любою да працы. Я нават сказаў бы: валовай упартасцю ў ёй. Гэта таксама добра тлумачыцца. Скупая зямля ой як нялёгка давала хлеб. Для новага поля даводзілася (а часам і зараз даводзіцца) карчаваць «ляду». Сячы лес, выдзіраць з зямлі карчы, зносіць на межы камяні.

Упартасць гэтая ва ўсім. У досыць бязлеснай мясцовасці пад Карэлічамі жанчына надумала сама, адна насадзіць цэлы лес. І насадзіла. Адусюль цягала саджанцы бярозы, дуба, клёна. Старалася некалькі год. Цяпер на гэтым месцы шуміць густы, досыць ужо высокі, паверхі на чатыры, лес.

<...>

Тая самая няшчодрая зямля прывучыла калісці беларуса да разліку ў вядзенні гаспадаркі, да ашчаднасці, да таго, што «нішто не прападае», усё ідзе ў справу, нават падабраны цвік, нават лясіна<sup>1</sup> ці калода<sup>2</sup>, прыплаўленая ракой, і, аднак, дужа памыліўся б той, хто назваў бы яго скупым.

Беларус якраз адрозніваецца шчодрасцю, заўсёднай гатоўнасцю прыйсці на дапамогу ў бядзе. Калі раней у каго на вёсцы здараўся пажар — вёска талакою ішла красці панскі лес, калі

<sup>1</sup> Лясіна — адно дрэва.

<sup>2</sup> Калода — абрубак тоўстага бервяна.

не было свайго, за пару дзён ставіла пагарэльцу новую хату, дзялілася з ім жытам: кожны адсыпаў са сваіх засекаў колькі мог, каб чалавек дажыў да вясны і абсеяўся. Потым з кожнай хаты неслі рэчы: хто посцілку, хто падушку, хто палатно, хто гаршкі. Памагалі рабіць тыя рэчы, што селянін звычайна рабіў сам: хадакі<sup>1</sup>, лыжкі, балеі і г. д. Гэта не таму, што былі такія ўжо добрыя. Без гэтага было не выжыць. Дужа добра сказаў пра гэта адзін з лепшых нашых паэтаў, вялікі Максім Багдановіч:

Зноў змяшай муку з карой таўчонай,  
Бо памерзла ніва у суседа.

Раней падчас голаду іншым разам людзі з больш багатых мясцін прыходзілі на Беларусь за дапамогай (у нас вымачыць дажджамі жыта — уродзіца бульба на пяску і авёс, не будзе бульбы — будуць грыбы, рыба, не будзе й таго — паляванне выручыць): сапраўднага голаду не бывала, калі не вымятала ўсяго вайна або ліхі пан ці чыноўнік, дый то заўсёды ўмелі людзі выкруціцца, прыхаваць, скамбінаваць — на гэтыя выпадкі яна і была, беларуская ашчаднасць. То вось я, прынамсі, не чуў, каб галадаючага адпусцілі з хаты з пустымі рукамі.

Часам праходзіла нейкай вёскай па пяцьдзясят на дзень і не бывала так, каб кожнаму не далі хаця вядзера бульбы, хаця лусты хлеба ці жмені гароху і не пакармілі. Сабе пакідалі толькі, каб самім пратрымацца да вясны, да шчаўя, маладой крапівы, да першай рыбы, да «грыба бедных», майскага смаржка.

Гэта ў час бяды. Але і ў звычайныя добрыя часы ўсе, хто прыязджает да нас, адзначаюць як адну з галоўных рыс — гасціннасць, почасту досыць цяжкую для госця. ...І ганьба таму дому, дзе не зробяць усяго, нават немагчымага, каб госць быў задаволены. «Белорус отличается гостеприимством, склонностью к веселию и доверчивостью, хотя ее можно и не сразу снискать. Отсутствие злопамятности в белорусе резко бросается в глаза всякому, кто с ним сталкивается. Вообще он обладает кроткой натурой».

<sup>1</sup> *Хадакі* — боты, у якіх адрезаны халавы.

На гэтую «рахманасць натуры» часта разлічваў вораг нашай зямлі. Ворагі, бо іх за нашу гісторыю бывала досыць. Адзін з членаў нацысцкага ўрада так праста і пісаў, што беларусы, як народ інертны і мяккі, добры, бязвольны і рахманы, павінны быць вынішчаны або выселены раней за ўсіх і што гэта будзе досыць лёгкай акцыяй, бо на якое-небудзь больш-менш арганізаванае і зацятае супраціўленне разлічваць не даводзіцца. Тут ён трохі-трохі памыліўся, крыйху недаацаніў рахманага чалавека, які за гады акупацыі забіў цэлую кучу людзей дзеяных, прадпрымальных, цвёрдых, жорсткіх, валявых і здатных на ўсё, апранутых у ваенныя мундзіры, у мундзіры СС, фельджандармеры і гэтак далей, узброеных бязмерна лепшай зброяй. Сярод гэтых «людзей, якія пройдуць паўсюль», было 47 генералаў, шмат вышэйшых чыноў адміністрацыі, нават гаўляйттар Беларусі. Я скажу аб гэтым у другім месцы, а тут дабаўлю толькі, што «інертны» і «бязвольны» мясцовы чалавек пусціў пад адхон 11 128 саставаў з надпісам «Deutsche Reichsbahn»<sup>1</sup>. Так што рахманасць беларуса таксама да пары да часу. Пярайдзеш мяжу — і тваім ворагам будзе страшны чалавек. Страшны асабліва тады, калі гнеў яго спакойны і разлічаны.

<...>

Галоўнае ў нашым харектары — гасціннасць добрага да добрых.

Так, многія старыя гасцінныя звычаі пакрысе выміраюць, гарадскі чалавек можа часам не ведаць чалавека з суседняга пад'езда, але і цяпер у нас рэдка знайдзеца хата, у якой не паставілі б рубам<sup>2</sup> апошняга рубля, калі ў доме госьць. Часам гэта бывае нават смешна, і беларус кпіць са сваёй «празмернай» гасціннасці досыць злосна: «Госьць як нявольнік: ляжа, хоць і ў пярыну паложаць», «Добра было ў гасцях, толькі прынукі не было» (не прымушалі настойліва, ледзь не сілком, піць і есці, а сам саромеўся), «Госьць сядзе, куды скажуць, хоць на покуць,

<sup>1</sup> Deutsche Reichsbahn — германская імперская чыгунка пасля Першай сусветнай вайны.

<sup>2</sup> Пастаўіць рўбам (апошняга рубля) — тут: аддаць усё, нават апошні рубель.

а гаспадар, як скула, дзе захоча, там і сядзе», «Пры мілым госцю і гаспадар пажывіцца», «Ноч якая месячная! Каб быў госцем, даўно б дахаты пайшоў», «Госць першы тыдзень — золата, другі — серабро, а трэці — медзь, хоць і дадому едзь...»

Гэта, урэшце, жарты. Гасціна ёсць гасціна.

<...>

Беларус — вялікі аматар пажартаваць з суседа, але яшчэ больш з самога сябе. Ён назіральны і таму падмячае тыповыя рысы харектару людзей. <...>

...Па агульным назіранні беларусам прыродна ўласцівая павага да іншых народаў і памяркоўнасць да таго, хто думае іншай. Бываюць, вядома, сумныя выключэнні, але гэта сапраўды толькі выключэнні.

<...>

Рэаліст у рэальнym жыцці, беларус вялікі фантаст, рамантык і летуценнік у мірах. Ясна, што цяпер ужо ніхто не верыць у вадзянікоў, лесуноў, лазнікаў і ўсё такое іншае, але раней верылі. І расказвалі такія рэчы ў чоуне на рыбалцы або на начлезе ля вогнішча, што дыбарам уставалі валасы. І пра ваўкалакаў-абертняў, што бегаюць з ваўкамі, і пра тое, як на Дзяды (дзень памінання продкаў) можна ўбачыць усіх продкаў, аж да Адама, калі два дні не есці і не гаварыць з людзьмі (іронія, праўда, ёсць і тут, бо адзін бачыў іх і, у прыватнасці, свайго «святога жыцця нябожчыка-дзядзьку», які лез праз трубу, а яго не пускала ўкрадзеная пры жыцці барана — «і папу не выспавядаўся», — то пляменнік зарагатаў — і ўсё, яны зніклі).

Менавіта таму запісаныя фалькларыстамі беларускія казкі не ўлезні б і ў сотню тамоў. І прычым такія казкі, якія почасту не маюць адпаведных сюжэтаў у суседзяў. Вось, напрыклад, адна, што адказвае на пытанне, чаму верабей скача адразу дзвюма нагамі, чаму ў савы рознакаляровае пер'е і чаму ледзь толькі птушкі ўбачаць тую саву, дык адразу навальваюцца на яе ўсёй хеўрай<sup>1</sup> і тое пер'е з яе скубуць.

<sup>1</sup> Хéура — тут у перан. знач.: банды, шайка разбойнікаў.

Праштрафіўся верабей. Усе птушкі пагналіся за ім і загналі ў дупло. Але той быў такі хітры, што выбраў дзірку ў дупле як раз па сабе: большы за яго не ўлезе, а меншы калі ўлезе — ён яго выкіне. Вырашылі браць яго, як моцную крэпасць, на змор. Чакалі-чакалі, аж настала ноч, і ўсе захацелі спаць. Каго пакінуць на варце? Ясна каго, саву. Яна ўнаучы не спіць. А сава была ў той час голая, як абшчыканая курыца. Ну і паставіла сваю ўмову: «Усе ў пер'ях, то чаго я маю голая хадзіць? Скідайцеся па перыйку». Ну, усе і скінуліся. Адзін шэрае пер'е даў, другі — рудое, трэці — белае ці карычневае. Стала сава, як і ўсе, толькі што пер'е дужа рознае. Сядзела яна ўсю ноч, сядзела. А раніцай птушкі заспалі, і яна, начная істота, пачала куняць<sup>1</sup>. Верабей вылез і ўцёк... Урэшце яго ўсё ж спаймалі. І ў знак пакарання звязалі ногі. Вось ён цяпер і скача адразу дзвюма. А птушкі, як толькі ўбачаць саву, дык адразу кожная сваё пяро дзярэ з яе. З гвалтам: «Аддай мае перыйкі, бо няма чаго было браць, калі ўсцерагчы не магла».

...Гэта казка жартоўная, а ёсьць тысячы фантастычных. Як змей абвіўся вакол горада, як хадзіў па свеце каток — залаты лабок, як хітры селянін абпаіў півам чорта і адабраў у яго душы добрых людзей, як зачараўваны змяіны кароль пакахаў дзяўчыну... Усіх казак не назавеш, не пералічыш. Іх — безліч! ...Яны і дагэтуль складаюць неацэнны наш скарб, tym больш вялікі, што яны былі народу замест кнігі ў тыя часы, калі кніга беларуская і нават мова беларуская былі забаронены. Тады толькі казка вяла дзяцей у далёкі край, «за сем гор і мораў, трошкі бліжэй ад сонца і трошкі далей ад месяца».

- 1. Над якімі пытаннямі прапанаваў задумацца пісьменнік, калі расказваў пра людзей зямлі беларускай?
- 2. Пацвердзіце прыкладамі з тэксту вылучаныя аўтарам рысы характару беларусаў.
  - Беларус адрозніваецца шчодрасцю, заўсёднай гатоўнасцю прыйсці на дапамогу ў бядзе.

<sup>1</sup> *Куняць* — тут: драмаць, засынаць.

- Вызначаецца народ утрапёнаі любоўю да працы, нават валовай упартасцю ў ёй.
  - Натуры беларуса ўласцівы разлік і ашчаднасць.
  - Вылучаецца беларус і сваёй цярплівасцю, але неабходна адзначыць, што гэта да пары да часу.
  - Адной з галоўных рыс у харектары беларуса з'яўляеца гасціннасць і абыходлівасць з добрымі людзьмі.
  - Беларус — вялікі аматар пажартаваць з суседа, але яшчэ больш з самога сябе.
  - Самасуцяшэнне ў спалучэнні з гумарам і стойкасцю, здольнасць знайсці выйсце, хаця б маральнае, з самага безнадзейнага становішча вызначаюць харектар беларуса.
  - Беларусам прыродна ўласціва павага да іншых народаў і памяркоўнасць да таго, хто думае інакш.
  - Рэаліст у жыцці, беларус — вялікі фанаст, рамантык і летуценнік у мірах.
3. На аснове нарыса Уладзіміра Караткевіча напішыце сачыненне «Беларускі нацыянальны харектар».

## Пытанні і заданні да твора

1. Якія з прачытаных нарысаў цыкла Уладзіміра Караткевіча «Зямля пад белымі крыламі» вам найбольш спадабаліся? Чым могуць ганарыцца беларусы?
2. Да якога віду прозы (мастацкай, публіцыстычнай, навукова-папулярнай, дакументальнай) можа быць аднесены гэты твор?
3. Чаму цыкл нарысаў Уладзіміра Караткевіча — гэта мастацка-этнаграфічны твор? Аргументуйце свой адказ.
4. Знайдзіце і зачытайце прыказкі, якія выкарыстоўвае аўтар, харектарызуочы жыццё беларусаў. Прывяздзіце іншыя прыклады блізкіх па сэнсе трапных выслоўяў.
5. На аснове цыкла нарысаў Уладзіміра Караткевіча «Зямля пад белымі крыламі» падрыхтуйце вуснае паведамленне на тэму «Людзі зямлі беларускай». Звярніцеся таксама да рэпрадукцыі карцін Міколы Назарчука «Аднавяскоўцы» і Віталя Цвіркі «На зямлі беларускай» (гл. форзацы), прыгадайце вывучаныя вершы, працытаваўшы іх асобныя радкі. Выкарыстайце інфармацыю, атрыманую пры наведванні вамі беларускіх этнографічных і мастацкіх музеяў.



-  6. Разгадайце крыжаванку па творы Уладзіміра Караткевіча «Зямля пад белымі крыламі».
7. Як змянілася ваша ўяўленне пра беларуса, пра ўесь наш народ, пра яго матэрыяльную і духоўную культуру пасля знаёства з творам «Зямля пад белымі крыламі»? Абгрунтуйце сваю думку.
8. Беларусь як суверэнная краіна з багатай гісторычнай і культурнай спадчынай выклікае цікавасць у жыхароў усяго свету. Да нас прыезджаюць з Еўропы, Азіі і Амерыкі, Афрыкі і Аўстраліі. Многія турысты мала знаёмы з Рэспублікай Беларусь. Складзіце спіс турыстычных аб'ектаў, якія б вы параілі наведаць кожнаму госцу нашай краіны. Звярніцеся да інтэрнэт-рэсурсаў, каб пашырыць уласны досвед пра нашу багатую спадчыну, і выкажыце свае прапановы па стварэнні станоўчага іміджу<sup>1</sup> нашай краіны.

## ПРА НАРЫС

Вы пазнаёмліся з цыклам нарысаў Уладзіміра Караткевіча «Зямля пад белымі крыламі», у якім пісьменнік сабраў і аbagульніў велізарны фактычны матэрыял пра зямлю і свой народ.

Цыкл складаецца са своеасаблівых апавяданняў, якія спалучылі ў сабе адзнакі мастацкасці з яе выразнымі сродкамі і прыёмамі, публіцыстычнасці з яе лёгкасцю перадачы інфармацыі і апісальнасцю, навуковасці (этнографіі), з дакладнымі назвамі гаспадарчых забудоў і хатніх рэчаў, з ацэнкай харектару беларусаў, фактаў і падзей іх штодзённага жыцця. А яшчэ ў творы гучаць палымяныя радкі-заклікі ведаць гісторыю, культуру, быт і харектар сваіх продкаў, ганарыцца, любіць і берагчы сваю Радзіму.

Нарыс з'яўляецца таксама і адным з жанраў публіцыстыкі. Паколькі ў ім спалучаюцца два спосабы адлюстравання рэчаіснасці — эмацыянальна-вобразнае і рэалістычнае, гэта дазваляе пісьменніку не толькі расказаць пра рэальныя жыццёвыя з'явы вобразна і эмацыянальна, але і даць ім уласную ацэнку.

<sup>1</sup> Імідж — знешні вобраз, уяўленне пра каго-небудзъ ці што-небудзъ.

**Нарыс** — мастацка-публіцыстычны твор на актуальную тэму сучаснасці, у якім апавядаецца пра падзеі, што сапраўды здараліся ў жыцці, а персанажы маюць рэальных прататыпаў і выступаюць пад сваімі прозвішчамі.



Што такое нарыс? Чым ён адрозніваецца ад мастацкіх празайчых твораў — апавядання або аповесці — ці вершаў?

## НА СУМЕЖЖЫ З НАВУКАЙ

У мастацкай літаратуре блізкія сувязі і з літаратурай навуковай. Вы, напэўна, чулі пра навукова-фантайчныя раманы, гістарычныя аповесці. Гэта якраз і ёсць творы, якія ўзнікаюць на сумежжы мастацкай літаратуры і навуки.

**Асаблівасці адлюстравання жыцця ў мастацкай і навуковай літаратуре.** Мастацкая і навуковая літаратура — розныя па спосабе адлюстравання, пазнання жыцця. Мастацкая літаратура пазнае чалавека ў свеце праз вобразы, пачуцці і эмоцыі, навуковая — праз даследаванне розных аспектаў яго жыцця, выміярэнні і эксперыменты.

**Навуковая літаратура** строга прытрымліваецца дакладных фактаў, грунтуеца на дакументальным матэрыяле. **Мастицкая літаратура** паказвае жыццё праз карціны, створаныя пры дапамозе вымыслу, фантазіі.



Старожытнагрэчаскі вучоны Арыстоцель, які жыў больш за дзве тысячы гадоў таму назад, гаварыў, што розніца паміж гісторыяй (навукай) і мастицкай літаратурой у тым, што гісторыя расказвае пра тое, што адбылося, а літаратура — пра тое, што магло адбыцца.

Пісьменнік таксама можа звязацца да сапраўдных гісторычных падзей і герояў, але ён не павінен прытрымлівацца дакладнай перадачы фактаў. Побач з гісторычнымі асобамі ён

паказвае герояў, створаных фантазіяй. Пісьменнік мае права даць волю сваім пачуццям, эмоцыям, выйсці за межы гістарычнай праўды. Гісторыку ж патрэбна гаварыць доказна, лагічна, дакладна, аб'ектыўна. Мастацкая літаратура шырока выкарыстоўвае вобразна-выяўленчыя сродкі — яркія метафары, эпітэты, эмацыянальныя звароты. У навуковым творы гэтыя сродкі сустрэкаюцца надзвычай рэдка, затое там вы знойдзецце шмат спецыяльных слоў, паняццяў, формул, схем. Мастацкая літаратура, асабліва мастацкая проза, паказвае жыццё ва ўсёй яго паўнаце і разнастайнасці, з акцэнтам на дэталях і падрабязнасцях, навуковая — перадае галоўны сэнс падзеі і з'яў, канцэнтруецца на раскрыцці ідэй, фактаў і законаў.

Каб зразумець гэтыя асаблівасці, разгледзім творы (або ўрыўкі з твораў), у якіх расказваецца пра адны і тыя ж падзеі з далёкага мінулага нашай Радзімы, пра барацьбу нашых продкаў з нямецкімі заваёўнікамі — крыжакамі, што вялася пад кіраўніцтвам полацкага князя Вячкі (Вячаслава).

Першы тэкст узяты з вучэбнага дапаможніка па гісторыі Беларусі, у якім аўтар вядзе аповед, абапіраючыся на дакладныя даты, факты. Следам ідуць празаічны твор — урывак з рамана Леаніда Дайнекі «Меч князя Вячкі» і паэтычны твор Уладзіміра Караткевіча «Балада пра Вячку, князя людзей простых», у якіх вы ўбачыце іншыя спосабы адлюстравання падзеі, пабудаваныя на злучэнні гістарычнай праўды і мастацкага вымыслу.

## ЗНЕШНЯЯ НЕБЯСПЕКА Ў ПЕРШАЙ ПАЛОВЕ ХІІІ ст.

(*З вучэбнага дапаможніка па гісторыі Беларусі*)

У канцы XII ст. у Еўропе заставалася зусім мала абласцей, якія яшчэ не ўвайшлі ў склад дзяржаў. Амаль уся тэрыторыя Заходняй Еўропы была падзелена паміж феадальнымі ўладальнікамі. Выключэннем была Усходняя Прыбалтыка. Тут жылі язычніцкія плямёны ліваў, земгалаў, эстуў (чудзі).

У канцы XII ст. у вусці Заходняй Дзвіны з'явіліся першыя германскія місіянеры. Гэта былі шчырыя вернікі, што прысвяцілі сваё жыщё пашырэнню хрысціянства. Аднак за імі пачалі прыходзіць іншыя, прагнены да багацца людзі. Для іх «выратаванне душ» язычнікаў служыла толькі спосабам усталівання ўласнага панавання.

Землі сучасных Латвіі і Эстоніі атрымалі гістарычную назуву Лівонія — ад наймення плямёнаў ліваў. У 1201 г. брэмэнскі місіянер Альберт, які быў прызначаны лівонскім біскупам<sup>1</sup>, з дапамогай нямецкіх рыцараў заснаваў у вусці Заходняй Дзвіны крэпасць Рыгу<sup>2</sup>. У 1202 г. тут быў створаны ваенна-манаскі ордэн мечаносцаў (ордэн братоў мяча). Яму даручылі дапамагаць біскупу ў хрышчэнні мясцовых плямёнаў. А на іх землях рыцары планавалі ўтварыць феадальную гаспадарку, у якой падпарадкованае насельніцтва мусіла служыць ордэну.

Планы нямецкіх місіянераў не адпавядалі інтэрэсам Полацкага княства. Спачатку князь не ўбачыў небяспекі ў іх дзеянісці, дазволіўшы «несці крыж» да язычнікаў. Хутка за місіянерамі з'явіліся і рыцары — крыжакі, якіх рымскі папа заклікаў да крыжовага паходу ў Прыбалтыку. Яго ўдзельнікам даравалі грахі, а заваяваныя землі дазвалялі атрымаць ва ўласнасць. Крыжакі сілай зброі, прымусам распаўсюджвалі хрысціянства і лічылі, што робяць добрую справу.

Амаль кожны год рыцары нападалі на безабаронныя паселішчы язычніцкіх плямёнаў. Здараліся і паражэнні, калі даведзеныя да крайнасці прыбалты падымалі паўстанні.

Але рыцары хутка аднаўлялі сілы. З Заходняй Еўропы да іх прыходзілі новыя «змагары за веру». Каб замацавацца ў новых месцах, крыжакі хутка будавалі невялікія мураваныя замкі-крэпасці. Замкі былі апорнымі пунктамі для далейшага прасоўвання на ўсход і падпарадковання чужых зямель.

Задоўга да з'яўлення ў Прыбалтыцы крыжакоў мясцовыя плямёны выплачвалі даніну Полацку. Магчыма, менавіта ў

<sup>1</sup> *Біскуп* — вышэйшае духоўнае званне ў католікаў.

<sup>2</sup> *Рыга* — зараз сталіца Латвіі.

пунктах збору даніны ўзніклі гарады Герцыке і Кукенойс<sup>1</sup>. Яны сталі цэнтрамі асобных княстваў у складзе Полацкай зямлі. Герцыке і Кукенойс стаялі на беразе ракі Заходняя Дзвіна, на шляху крыжацкіх заваяванняў. Іх князі змагаліся з нямецкім націскам, пакуль мелі сілы. Але рыцары аказаліся мацнейшымі...

У больш моцным Герцыкскім княстве валадарыў князь Усевалад. Як пішацца ў нямецкай хроніцы, ён быў сынам «караля Полацка». У барацьбе з крыжакамі Усеваладу дапамагалі літоўцы...

У Кукеіносе ў пачатку XIII ст. кіраваў князь Вячка (Вячаслаў). У яго, наадварот, склаліся вельмі дрэнныя адносіны з літоўцамі. У барацьбе з імі князь нават быў гатовы карыстацца дапамогай крыжакоў. Рыжскому біскупу Вячка аддаў палову сваіх зямель, але хутка зразумеў, што крыжакі — дрэнныя саюznікі. У 1208 г. ён знішчыў рыцараў, якія знаходзіліся ў яго горадзе. Вячка папрасіў дапамогі ў полацкага князя Уладзіміра, але, не дачакаўшыся яе, спаліў свой горад і адышоў у Вялікі Ноўгарад. Наўгародскі князь даручыў Вячку абараняць горад Юр'ев (цяпер — Тарту) і землі эстаў ад нямецкіх рыцараў. Падчас аблогі рыцарамі Юр'ева ў 1224 г. Вячка сярод апошніх абаронцаў загінуў.



1. Калі адбываюцца падзеі, пра якія апавядаетца ў тэксле?
2. Чым адрозніваецца навуковы тэкст ад мастацкіх твораў?
  - Ці ўжываюцца ў ім мастацкія, маліёнічыя выразы — парыўнанні, метафоры, іншыя вобразныя выказванні і сродкі?
  - Ці можна назваць эпітэтамі ўжытыя ў тэксле азначэнні: безабаронныя паселішчы, крыжовы паход, шчырыя вернікі, язычніцкія плямёны, ваенна-манаскі ордэн, мураваныя замкі-крэпасці, дрэнныя саюznікі? Якая розніца паміж эпітэтамі і азначэннем?
3. Як перадаюцца ў гэтым урыўку падзеі далёкага мінулага: вельмі падрабязна, з акцэнтам на канкрэтных дэталях, ці вельмі агульна, абапіраючыся на дакладныя факты?

<sup>1</sup> Кукенойс — назва ўжываецца ў дзвюх формах: Кукенойс, Кукеінос.

# *Леанід Даінека*

Былое ў думках уваскрашаць...  
*Янка Купала.*



## МЕЧ КНЯЗЯ ВЯЧКІ

(Урывак з рамана)

Над Кукейносам загаралася вясновая раніца. Той, хто не спаў у гэты час (а не спалі воі<sup>1</sup>-дазорцы на забаролах<sup>2</sup>), бачыў, як паступова ўсё неба на ўсходзе напаўняеца кропелькамі, камячкамі святла. Спачатку гэта можна было падмантам зроку, мігценнем у вачах, якое з'яўляеца пасля бяссоннай ночы, калі доўга і напружана ўзіраешся ў цемру. Ды край неба ўсё болей ружавеў, наліваўся трапяткой залацістасцю колеру спелых ячменных каласоў. Выступалі са змроку лясы. Ноччу яны палохалі, здаваліся велізарным чорным войскам, якое з усіх бакоў маўкліва падкрадваеца, падпаўзае да гарадскога вала. Але першы праменъ зары ўпаў на макаўку старой сасны, аж за-свяціліся, запалалі дробныя галінкі, потым разбудзіў маленькую сіняпёрную птушку, якая спала, умасціўшыся<sup>3</sup> ў глыбокай утульнай ямачцы ў ствале. <...> Птушка, разбуджаная праменнем, здзіўлена і радасна ціўкнула.

Прачнуўся ў глыбіні лясоў вецер. Ён адразу ж ірвануўся ўвысь, у неба, уздыбіў над зямлЁй карычнева-жоўтыя слайстыя хмары, змяшаў іх, збіў у адну кучу. Успыхнула маланка, крэсіва грому чЭкнула<sup>4</sup> ў хмараах. Здавалася, вось-вось пральеца

<sup>1</sup> *Вой* — воін.

<sup>2</sup> *Забарóлы* — умацаванні вакол крэпасці.

<sup>3</sup> *Умасці́ца* — разм., зручна размясціца.

<sup>4</sup> *ЧЭкнула* — тут: грымнула.

адзін з першых вясновых дажджоў, ды ў хмар не хапіла сілы на такую вялікую работу. Толькі некалькі буйных і халодных кропель сарвалася, зляцела з нябёсаў.

Кропля ўдарыла Халадку, які стаяў на забаролах, па брыве, потым мякка спаўзла на вейка, але ён нават не міргнуў, толькі хітнуў галавою, скінуў кроплю з вейка. І з яшчэ большай увагаю пачаў углядцаца ў тое, што некалькі імгненняў назад насцярожыла яго. Са сваім сцягам Халадок стаяў у трэцяй варце. Апошнім часам князь Вячка толькі яму давяраў такі самы адказны занятак.

Што ж насцярожыла старшага дружынніка? Яму падалося, што ў прагалах між дрэў, якія густа раслі на беразе Дзвіны, там, дзе ў яе ўліваецца Кокна, мільганулі нейкія цені. Раніца была яшчэ такая нясмелая, такая цёмная, што ён, пры ягоных вострых вачах, не змог вызначыць, варухнуліся гэта галіны дрэў пад парывам ветру, прабег палахлівы звер ці, можа, прамчаліся ўзброеныя знужнікі<sup>1</sup> ў чорных плашчах.

Халадок, не адрываючы позірку ад світальнага лесу, узніў дзясніцу<sup>2</sup> ў баявой пальчатцы, гэтым рухам падклікаючы да сябе каго-небудзь з дружыннікаў. Падбег светлавалосы Грыкша.

— Што ты бачыш там, дзе над Дзвіною расце крывастволая сасна? — запытаўся ў Грыкши Халадок.

Дзецкі<sup>3</sup> ўважліва паглядзеў у той бок, аж кончык вільготнага чырвонага языка высунуў з рота, адказаў:

- Нічога. Бачу адзін туман.
- Запалі паходню<sup>4</sup>, — загадаў Халадок.

Грыкша, грукаючы ботамі па высланай каменем сцежцы, пабег на сваё дазорнае месца, узяў там паходню, выбіў з крэменю іскру, запаліў звітыя ў клубок, ablітыя смалой сухія сасновыя галіны, якія былі насаджаны на доўгі арэхавы кій. Успыхнула

<sup>1</sup> Знужнікі — разведчыкі.

<sup>2</sup> Дзясніца — правая рука ці ўвогуле рука.

<sup>3</sup> Дзéцкі — старшы дружыннік.

<sup>4</sup> Паходня — факел.

яркае полымя, водбліскі ад яго заскакалі на кальчузе ў Халадка, поплеч з якім стаяў, высока трymаочы ў руцэ паходню, Грыкша.

— Мечаносцы! — усклікнуў Грыкша і ад нечаканасці выпусціў з рукі паходню. Яна паляцела з вала, чутно было, як плёхнулася ўроў з вадою. Зноў зрабілася цёмна, яшчэ цямней, чым было. Але ўжо і Халадок заўважыў вялікі атрад конных мечаносцаў, які няспешна выязджаў з лесу, выліваўся на лугавіну, што была якраз насупраць пад'ёмнага моста Кукейноса.

— Рубон<sup>1</sup>! — крикнуў Халадок і з ляскам выхапіў меч. І адразу ажыла, затупацела дзясяткамі ног, зазвінела мячамі і коп'ямі світальная імгла. Ярасна забрахалі вартавыя сабакі. Паходні ўспыхнулі наўкол. Грыкша ўдарыў у трывожнае біла<sup>2</sup>.

— Усім — на забаролы! — загадаў Халадок, і тыя з вартавых, што спалі зараз у баявых адсеках, абсталяваных у тоўшчы гарадскога вала, прачыналіся, хапалі зброю і шчыты, па лесвіцах, па ствалах сукаватых дрэў, прыслоненых да вала, узбіраліся наверх, туды, дзе грымела, склікала ўсіх біла.

Кукейноскія лучнікі<sup>3</sup> ўжо нацягвалі цяцівы сваіх лукаў, зробленых з рагоў тура і цісавага дрэва. Гартаваныя стрэлы са свістам паляцелі насустрач мечаносцам. І тут ірвануўся ўперад мечаносец-гарольд<sup>4</sup> на белым кані, затрубіў у срэбны рог, закрычаў:

— Слухайце, людзі Кукейноса! Слухайце, адважныя рыцары Кукейноса! Дачка вашага князя князёўна Соф'я прыбыла ў свой горад!

Да гарольда пад'ехаў яшчэ адзін мечаносец у чорнай епанчы<sup>5</sup>, рэзкім рухам расхінуў яе, і ўсе, хто быў на забаролах, убачылі светлавалосую перапалоханую дзяўчынку, якая сядзела наперадзе мечаносца, моцна ўхапіўшыся тонкімі рукамі за конскую

<sup>1</sup> Рубón — баявы кліч: заклік быць гатовым да бітвы.

<sup>2</sup> Біла — прыстасаванне, каб падаваць сігнал трывогі, біць трывогу.

<sup>3</sup> Лучнікі — стральцы з лука.

<sup>4</sup> Гарольд — галоўны рыцар.

<sup>5</sup> Епанчá — доўгі і шырокі плашч.

грызу. Яна аж зажмурилася ад нечаканасці, бо была пад епанчой, як у цёмнай клетцы, а тут святло ўдарыла ў вочы, людзі гучна і бязладна закрычалі, сабакі, захліпваючыся, забрахалі на высокім гарадскім вале, мячы зазвінелі.

— Соф'я, — здзіўлена і адначасна разгублена сказаў Халадок і, нібы просячы дапамогі, глянуў на Грыкшу. — Наша князёўна. Што рабіць?

Кукеинскія лучнікі перасталі страліць, хоць ніхто не аддаваў такога загаду. Баяліся патрапіць у князёўну. Маленькая Соф'я была тым шчытом, за якім хаваўся ўвесь атрад мечаносцаў.

— Пабягну да князя, — строга сказаў Грыкшу Халадок, — заставайся за мяне. Пад'ёмны мост не апускаць. Вароты не адчыняць. Палезуць тэўтоны на вал — біць, як псоў.

Халадок, закінуўшы за спіну шчыт і засунуўшы меч у ножны, хуценька спусціўся з вала. Тут, у горадзе, было значна цямней, чым на забаролах... Халадок пабег па вузкай звілістай вуліцы да княжацкага церама. «Бяда падступіла, — думаў Халадок. — З-за дачкі князь Вячаслаў як перарадзіўся. Не ўсміхнецца, не пагаворыць толкам з дружынаю, меч Усяславаў на сцяну павесіў. Шкада, вядома, дачку. Родная кроў, родная душа. Узялі тэўтоны князя за кадык».

Халадок спяшаўся да церама і не ведаў, што ўжо другую ноч Вячка не спіць, паліць у царкве свечкі, адзін, без людскога вока, моліцца, развітваецца назаўсёды з дачкой. <...>

Другую ноч князь развітваўся з дачкой. Трапяталі агенъчыкі свечак, быццам пільныя жоўтыя вочы глядзелі, пранізвалі навылёт. Змрок, падаючы з-пад купала царквы, навальваўся на князя, прыгінаў да каменнай падлогі. Князь стаяў на каленях.

«Даруй мне, дочачка, даруй, ластавачка мая, — думаў князь. — Даруй свайму бацьку, што не можа вызваліць цябе са злыдневай клеткі. Ножкі і ручкі твае цалую. Даруй».

Калісці ён чакаў сына, але нарадзілася дачка, і ён адразу ж забыўся пра сына, бо такой светленькай, такой сінявокай, такой усмешлівай была дачка. Ён браў на рукі маленькі цёплы камячик, і рукі, што прывыклі да мяча і кап'я, рабіліся мяккімі, лёгкімі.

«Даруй мне, — развітваўся з дачкою Вячка. — Я твой бацька, але я князь полацкага роду. Зямлю, што прадзеды перадалі ў спадчыну, трэба ад ворагаў бараніць, веру нашу адстойваць. Даруй, што выбраў зямлю і веру, а не цябе».

— Князь! — паклікалі яго раптам. — Князь!

Вячка ўсхапіўся, як шалёны тур, цяжка тупнуў нагою, закрычаў:

— Что пасмеў парушыць маю размову з Богам?

Ён шумна дыхаў, шукаў рукою на поясе меч.

— Гэта я — твой старшы дружыннік, — дрогкім голасам сказаў Халадок, набліжаючыся з цемры да князя.

— Пёс! Галаву адсяку! — махнуў кулаком раз'юшаны Вячка.

— Бяры маю галаву, але спачатку выслушай мяне. — Халадок спыніўся насупраць Вячкі, глянуў яму ў твар. — Ля варот горада чакаюць твайго слова мечаносцы. Яны прывезлі князёўну Соф'ю.

— Прывезлі дачку? — Вячка нейкі час няўцягна стаяў на tym самым месцы, дзе заспела яго навіна. Твар ягоны то бляднеў, то чырванеў, быццам то заходзіла, то ўзыходзіла ў душки сонца.

— Кажаш, прывезлі дачку? — зноў перапытаў ён, потым левай рукою схапіў старшага дружынніка загрудкі, бліскаючы вачамі, прашаптаў: — Ну, Халадок, глядзі — калі не да дабра твая вестка, возьме цябе Каракун<sup>1</sup>.

— Не баюся я Каракуна, — ціха сказаў Халадок і з нейкім шкадаваннем паглядзеў на Вячку, быццам развітваўся з ім на заўсёды.

Яны выбеглі з царквы на вуліцу, дзе ўжо ярка ззяла ранішняе неба. Вячка бег наперадзе, прытрымліваючы рукою ножны з мячом.

— Я — князь Кукейноса Вячаслаў Барысавіч! Што трэба вам, людзі з Рыгі?! — зычным голасам закрычаў Вячка, ускочыўшы на самую высокую пляцоўку надваротнай вежы. Вецер адразу

<sup>1</sup> Каракун — бог смерці ў старажытных беларусаў.

ўдарыў яму ў грудзі, раскрыліў чырвонае карзно<sup>1</sup>, якое было накінuta на плечы. Збоку здавалася, што князь ахоплены по-лымем.

Гарольд-мечаносец на белым кані зноў затрубіў у рог, рыцар у епанчы расхінуў вopратку, і ўсе, і ў тым ліку Вячка, убачылі Соф'ю.

— Я — рыцар Данііл! — крыкнуў мечаносец, паклаўши руку на плячо Соф'і. — Прывітанне табе, князь Вячка з Кукейноса, ад епіскапа Альберта! Адчыні вароты, пусці нас у горад і вазьмі сваю дачку!

Позіркі ўсіх, і мечаносцаў, і вояў-дазорцаў, скіраваліся на Вячку. Усе чакалі ягонага слова. Усе чакалі, што зробіць князь.

Ён зняў з галавы шлем, доўгімі смуглымі пальцамі пагладзіў лоб, заплюшчыў вочы. Ён пакутліва думаў. Дзве сілы, дзве страсці ярасна змагаліся ў ім.

Раптам на пляцоўку, дзе стаяў князь, узбег Халадок, упаў перад князем на калені, загаварыў:

— Загадай, князь, калёнымі стрэламі заткнуць раты чужынцам. Загадай ліць смалу на тэўтонскіх псоў. Чуеш — святая Сафія ў Полацку званамі грыміць! Гэта нашы прадзеды ў магілах варочаюцца, меч шукаюць, каб ударыць у грудзі заморскому цуду-юду.

— Устань, Халадок, — ціха сказаў Вячка.

Старшы дружыннік устаў, з надзеяй глянуў на князя.

— Ці ёсьць у сябе дзеци, Халадок? Няма? А ў мяне ёсьць дачка. Вунь яна, — Вячка рукою, з якой зняў баявую пальчатку, паказаў уніз, туды, дзе рыцар Данііл настярожана сядзеў на кані. — Ідзі, Халадок, да Кліміты. Ён піша полацкі летапіс. Хай напіша там, што я, кукейноскі князь, люблю сваю зямлю, дужа моцна люблю і пакладу за яе галаву. І напіша хай там, што я дужа люблю сваю дачку. Зямля, Халадок, будзе пустою, ледзяною, калі няма на ёй роднай душы. Хай напіша ў летапісе, што я бяру на сябе ўсю адказнасць перад Богам за тое, што адбүдзеца. Адчыніце вароты! Апусціце мост.

<sup>1</sup> Карзно — накідка.

Адкінулі жалезныя брусы-завалы з варот. З цяжкім рыпенем апусціўся пад'ёмны мост. Рыцар Даніл смела накіраваў на яго каня. Халадок з глухім стогнам выцягнуў з ножнаў і зноў загнаў у ножны меч.

Тэўтоны адзін за адным уязжалі ў горад. Воі князя Вячкі з нянявісцю глядзелі на белыя плашчы з чырвонымі мячамі і крыжамі, але маўчалі. Толькі чуўся глухі грукат конскіх капытоў.

Даніл пад'ехаў да Вячкі, злез з каня, сказаў, пакланіўшыся:

— Вітанне табе і твайму гораду, князь, ад рыхской царквы.

— Вітаю цябе, высакародны рыцар, — спакойным, роўным голасам прамовіў Вячка. — Дзе мая дачка?

— Князёуна Соф'я пад аховаю графа Пірмонта, — адказаў Даніл. Перад тым як уехаць у Кукейнос, ён перадаў дзяўчынку на рукі Пірмонту.

— Ці не той самы Пірмонт, якога я адпусціў жывым, хоць мог кінуць разам з Брацілам у Дзвіну? — спытаўся Вячка.

— Той самы, князь, — выгукнуў Пірмонт і здалёку пакланіўся Вячку.

— Не баішся ў скураным мяшку, як Браціла, на рачное дно легчы?

— Не баюся.

Вячка ўважліва паглядзеў на Пірмонта, павярнуўся да рыцара Даніла.

— Аддай маю дачку.

— Дачку я табе аддам, князь, — зноў пакланіўся рыцар Даніл. — Але епіскап Альберт хоча, каб на тым месцы, дзе суседзяць нашы землі, мы з табой пацалавалі святы крыж на вернасць і на дружбу.

— Добра, тэўтон, — згадзіўся Вячка. — Паехалі на тое месца. Няхай Бог памірыць нас.

— Не едзь, князь! — адразу ж закрычала некалькі вояў. — Не вер псам! Як сокала ў клетку, цябе заманяць, і складзеш галаву ў тэўтонскай цямніцы!

— Не едзь, князь Вячаслаў, — са слязамі на вачах папрасіў Халадок і схіліў калені перад Вячкам. Яго шырокая, абвітая кальчугай спіна ўздрыгвала.

Вячка маўчаў, глядзеў на свой горад, на сваіх вояў. Потым спытаўся ў рыцара Даніла:

— Скажы, тэўтон, ці добры ваш Бог?

— Наш Бог добры, — з годнасцю адказаў Даніл. — За нас, рабоў сваіх, ён прыняў святыя раны.

Вочы ў Даніла былі вялікія, светлыя, з калючай іскрынкай.

Вячка паглядзеў у гэтых вочы, загадаў Халадку:

— Няхай ойча Сцяпан вынесе з царквы святы крыж.

Прыйшоў заспаны поп Сцяпан з крыжам. Разгублена глядзеў на князя, на мечаносцаў.

— Ці можаш ты, рыцар, пацалаваць святы крыж і паклясціся святым іменем, што мяне з маёй дачкой Соф'яй адразу ж адпускаць назад пасля таго, як на мяжы ўладанняў Рыгі і Кукейноса мы змацуем нашу дружбу і наша перамір'е? — спытаўся Вячка ў Даніла.

— Цалую крыж. Клянуся, — адказаў Даніл і пацалаваў крыж.

— Усе бачылі? Усе чулі? — гучна сказаў Вячка. — І неба таксама бачыла. І неба таксама чула. І Бог ведае пра ўсё. А вам, воі, — ён нізка пакланіўся, — дзякую за клопат пра мяне... З Божай дапамогаю думаю вярнуцца назад. Едзем.

Зрабілася так ціха, што было чутно, як вадзяныя кроплі падаюць на пясок. Гэта з дрэў, з дахаў скочвалася ранішняя раса. Вячка лёгка сеў на Печанега і, узяўшы з сабой трох вояў, узяўшы папа Сцяпана з крыжам, паехаў паперадзе мечаносцаў на сустрач свайму лёсу. Ніхто з людзей — ні тыя, што калісьці жылі, ні тыя, што сёння жывуць, — не ведае свой лёс...

На беразе пагранічнай рачулкі злезлі з коней. Рыцар Даніл і князь Вячка апусціліся на калені. Кляліся зямлём, вадой і крывёю. У вогнішча, якое хуценъка расклалі мечаносцы, кінулі злепленыя з зямлі невялікія шары. Перад гэтым поп Сцяпан кароценькім кордам<sup>1</sup> зрабіў надрэз на вялікім пальцы левай рукі ў князя і ў рыцара, кроплямі іхній крыві расчырвоніў земляныя шары.

<sup>1</sup> Корд — завостраны металічны стрыжань.

— Мір зямлі, вадзе і чалавечым душам, — сказаў Вячка.  
— Мір зямлі, вадзе і чалавечым душам, — паўтарыў Даніл.

І ў гэты час граф Пірмонт з перакошаным ад нянявісці тварам схапіў загадзя падрыхтаваную вялікую палатнянную торбу, у якую насыпаюць коням авёс, падбег да Вячкі ззаду, ускінуў яму на галаву торбу, рэзкім рыўком паваліў князя на спіну.

— Здрада! — закрычалі кукейносція воі і адразу ж упалі пад мячамі тэўтонаў.

— Малайчына, граф, — сказаў Пірмонту Даніл, узнімаючыся з зямлі. — Лёгка ж мы з табой упалаўвалі гэтага звера.

Поп Сцяпан стаяў побач. Крыж дрыжаў у ягоных руках. Вочы заліваў халодны смяротны пот.

— Клятваадступнікі! — тонкім голасам закрычаў поп. — Ты цалаваў святы крыж! Бог пакарае, страшна пакарае цябе!

Ён замахнуўся крыжам, хацеў ударыць Даніла, але рыцар спрытным рухам заламаў яму руку, сказаў:

— Дзе ты бачыш святы крыж? Гэтыя дзве жалезкі, якія ты звязаў конскім воласам?

Ён наступіў нагою на крыж, усміхнуўся:

— Вось і ёсё. І няма твайго крыжа, дзікун. Ісцінны і адзіны крыж — у Рыме. Запомні гэта назаўсёды. А зараз я, рыцар Даніл, дарую табе жыццё. Ідзі, вяртайся ў свой Кукейнос.

І тут Даніл уздрыгнуў, міжволі зрабіў крок назад — на ягоных вачах доўгія цёмныя валасы айца Сцяпана зрабіліся белымі-белымі, як студзеньскі снег.

Вячка ляжаў з торбаю на галаве. Рукі і ногі ягоныя ўжо закоўвалі ў кайданы. Потым Даніл наступіў правай нагою князю на грудзі, урачыста абвясціў:

— Кароль Кукейноса, я, рыцар Даніл, аб'яўляю цябе сваім палоннікам.

<...>

«Як я мог паверыць ім? — думаў Вячка, лежачы з торбаю на галаве на зямлі, у той час як мечаносцы, смеючыся, падсілкоўваліся. — Пэўна, стаміўся я. Рашыў трошкі перадыхнуць, сабраца з сіламі, заключыўшы перамір’е. Да памогі з Полацка няма...» <...>

У ланцугах яго везлі па той самай зямлі, дзе ён нядаўна з мячом у руцэ на хутканогім войскім кані імчаўся штурмаваць Гольм і Рыгу. «Чаму тут, на гэтых берагах, шмат бурштыну<sup>1</sup>? — падумаў раптам зняволены князь. — Гэта слёзы людзей, якія запякліся пад ветрам і сонцам».

Зноў дзяцінства прыгадалася яму. Успамінамі пра дзяцінства ахоўваў, адгароджваў ён сваю душу ад жорсткай скрухі і знявагі палону.

<...>

Любіў ускочыць на каня і без сядла імчаўся ў лугі, на лясныя паляны. Змрок стукаўся ў грудзі. Кажаны віліся над галавою. Спалоханыя зайцы і казулі ратаваліся, хто як мог. Кіпей над галавой нябесны блакіт. Уздрыгвала зямля. Чулася бушаванне ветру ў далёкіх лясах. А ён імчаўся, імчаўся...

Ён рос і пачынаў разумець сваю зямлю, свой край, людзей гэтага краю. Працавіты, мужны, цвёрды народ бачыў ён ва-кол сябе. Чалавек да чалавека падбіраўся тут, як каменьчык да каменьчыка. Нязломнай сцяною ўставаў полацкі люд на шляху прыблудаў-тэўтонаў, хцівых ненажэрцаў, якія чорнымі вужакамі хацелі пррапаўці на Усход па берагах Дзвіны. І калі споўнілася Вячку шаснаццаць сонцеваротаў<sup>2</sup>, пакляўся ён у Полацку, у святой Сафіі, што да апошняга дыхання будзе бараніць сваю зямлю.

У Рызе Вячку павезлі на епіскапскае падвор'е. Выйшлі з капэллы Альберт з Генрыхам, і Альберт, наліваючыся жорсткай чырваниню, закрычаў кнехтам<sup>3</sup>:

— Раскаваць!

Падбег да князя, сам паспрабаваў зняць з яго ланцугі, але жалеза ёсьць жалеза, і давялося чакаць каваля. Тоўсты нетаропкі каваль прыйшоў з усім сваім інструментам, выцер мяккім кулаком бліскучы ад поту лоб, ні разу не глянуўшы Вячку ў твар, раскаваў яго.

<sup>1</sup> *Бурштын* — қаштоўны мінерал, янтар.

<sup>2</sup> *Сонцеварот* — мера часу, роўная аднаму году.

<sup>3</sup> *Кнехт* — тэўтонскі наёмны воін.

Кукеіноскаага князя павялі ў пакоі епіскапа. Вячка расціраў знямелья ад халоднага жалеза рукі, у якіх, здавалася, спынілася кроў. Ён быў як у нейкім сне, ішоў, дыхаў, бачыў людзей і бачыў вінтавую лесвіцу перад сабою, бачыў высокія дзвёры, на якіх былі выразаны крыжы і анёлы. Ён бачыў, як нямы служка епіскапа нялоўка спатыкнуўся на парозе, ледзьве не ўпаў, і епіскап так глянуў на служку, што той пабялеў, змізарнеў ростам.

Вячка сеў на мяккі пух. Альберт, Генрых і тлумач<sup>1</sup> Фрэдэрык стаялі насупраць. <...>

— Рыцар Данііл горш за язычніка, — сказаў епіскап. — Парушыў клятву, дадзеную на святым крыжы. Наш капітул<sup>2</sup> пакарае яго. Мы адбяром яго лен<sup>3</sup>, які ўручыла яму рыжская царква.

Генрых і Фрэдэрык згодна кіўнулі галовамі. Вячка маўчаў.

— Кароль Кукеіноса, пэўна, стаміўся? — падышоў да Вячкі Альберт і паклікаў: — Імануіл!

На парозе з'явіўся нямы служка.

— Дзе мая дачка? — глянуў у шэра-сталёвыя вочы епіскапу Вячка. Гэта былі першыя ягоныя слова за доўгі час палону.

— Няхай манашка Эльза прывядзе князёўну, — загадаў Альберт Імануілу.

Цяпер ужо Генрых адчуў, як падступае да сэрца няспелай хваляванне. Хутка павінны былі прывесці Соф'ю. Як сустрэне яна бацьку? Як гляне на яго? Што скажа?

Больш года выкарчоўваў ён, Генрых, з дзіцячай няспелай душы валуны язычніцтва, святым словам здзіраў, выпальваў з яе каросту крывіцкай мовы. <...>

Увялі Соф'ю. Манашка Эльза і абатыса<sup>4</sup> Марта стаялі побач з дзяўчынкай.

<sup>1</sup> Тлумáч — асона, якая вусна перакладала з замежнай мовы ў час размовы.

<sup>2</sup> Капітул — рада, нарада кіраўнікоў царквы.

<sup>3</sup> Лен — спадчыннае зямельнае ўладанне ў эпоху феадалізму.

<sup>4</sup> Абатыса — кіраўніца каталіцкага кляштара, манастыра.

— Дочачка мая, — парывіста ўзняўся Вячка. Соф'я паглядзела на яго, потым на абатысу Марту, потым на Генрыха.

— Я твой бацька, — падышоў да яе, пагладзіў доччыны светлыя валасы Вячка. — Хіба ты не пазнала мяне? Хіба не помніш?

Ён з такой надзеяю, з такім болем пазіраў на дачку, што ў абатысы Марты нечакана павільгатнелі вочы. Генрых нешта шапнуў Соф'i, і маленькая князёўна, гледзячы паўз бацьку ў вузкае, асветленае жоўтым сонцам акно, сказала некалькі незразумелых слоў. Голас быў роўны і сухі, быццам драўляны.

— Што яна гаворыць? — разгублена глянуў на тэўтона Вячка.

— Князёўна Соф'я сказала, што яна дачка апостальскай рымскай царквы, — растлумачыў Фрэдэрык.

— Рымскай царквы? — здзівіўся, пабляднеў Вячка і аж зрабіў крок назад. — Але ж яна мая дачка. Мая! І княгіні-нябожчыцы Звеніславы. Можа, яна хворая? Соф'я, Соф'ечка! Я прыйшоў па цябе. Успомніла мяне? Успомніла Кукейнос?

Ён схапіў бледную і тонкую доччыну руку, пагладзіў яе, потым пацалаваў. Князёўна раптам заплакала, срэбныя ручайкі слёз густа і нястрымна пакаціліся з вачэй. Яна затрымцела ўсёй сваёй істотаю, сказала:

— Татачка, вось гэтая Эльза прымушае мяне гаворыць пашняму... Б'е мяне...

— Я скручу табе шыю, чорная сава! — ірвануўся Вячка да Эльзы.

Манашка з абатысаю, быццам бура іх падхапіла, вылецелі з епіскапскіх пакояў.

— Выведзіце князёўну! — закрычаў служкам Альберт і нават нагамі затупаў.

Тыя спалохана схапілі пад рукі Соф'ю, зніклі за дзвярамі. У пакой наступіла цішыня, халодная, гняўлівая. <...>

Другую сядміцу<sup>1</sup> быў Вячка ў Рызе... На Вялікдзень Альберт шчодра частаваў кукейноскага князя. Праз дзень да Вячкі прыводзілі дачку, але толькі на некалькі імгненняў і адразу ж зноў

<sup>1</sup> Сядміца — тыдзень, сем дзён.

забіралі ў манастыр. Часцей сустракаўся з князем Генрыхом. Прыходзіў, шнураваў<sup>1</sup> няспынна па пакоі, гаварыў пра любоў да бліжняга, пра вялікія міласці, якімі асыпае Бог сваіх верных сыноў. Вячка маўчаў.

«Як я мог паверыць ім?» — думаў Вячка бяссоннымі начамі.

<...>

Мінуў Вялікдзень, і Альберт, павёўшы сваё войска на поўдзень ад Рыгі, прыгнаў у горад натоўп змардаваных палонных прусаў<sup>2</sup>. <...> Іх адразу ж прымусілі працаваць на будаўніцтве гарадской сцяны. Прусы пад наглядам латнікаў епіскапа капалі ямы, білі каменне, мясілі гліну, сплаўлялі па Дзвіне плыты. Адзін з прусаў упаў са сцяны і зламаў нагу. Нагу яму вылечылі, і Альберт прыставіў пруса як служжу да палоннага кукейноснага князя.

Напачатку яны не разумелі адзін аднаго — палонны палаchanін і палонны прус. Маўчалі, думалі кожны сваё. Але няволя збліжае самых розных людзей, і паступова яны адкрыліся адзін аднаму, і аказалася, што ў іхніх мовах нямала падобных слоў.

— Я жыў на беразе мора, — павольна, каб Вячка яго разумеў, гаварыў прус. — ...У мяне была жонка Данутэ і троє дзяцей. Прыйшлі псы з Рыгі, і мая сям'я, як і ўсе нашы суседзі, скавалася ў зямной пячоры, пад каранямі свяшчэннага дуба.



Уладзімір Лукашык.

Ілюстрацыя да твора Л. Дайнекі  
«Меч князя Вячкі»

<sup>1</sup> Шнураваць — разм., часта хадзіць узад і ўперад.

<sup>2</sup> Прусы — балцкае племя, заваяванае крыжакамі.

Але рыжскія псы каля ўвахода ў пячору расклалі велізарнае вогнішча, у якое кідалі яловыя лапкі, мухаморы, шышкі, мох... Дым забіў усіх. Я нават не ўбачыў трупы маіх дзяцей і маёй жонкі. Як я хачу адпомсціць тэўтонам!

— Я таксама хачу, прус, — даверыўся Вячка. — Давай думаць разам, што нам рабіць.

— Добра, князь, — адразу ж згадзіўся прус. — Мы не можам справіцца з тэўтонамі сілаю. Нас двое... Мы ў палоне... Толькі розум і хітрасць могуць нам памагчы. Хітрасці ж нам трэба вучыцца ў тэўтонаў.

Пасля гэтай размовы Вячка доўга не мог заснуць. Ён быў цалкам згодзен з прусам. Так, хітрасцю бяруць тэўтоны. А яшчэ бяруць сваёй дысцыплінай, арганізаванасцю. <...>

Князь Вячка з кожным днём усё больш цішэў. Вочы памякчэлі, сцёрся з іх металічны халодны водсвет. Аднойчы князь нават папрасіўся паслухаць месу<sup>1</sup>, і святыя песні, відно было па ўсім, уразілі яго, ашаламілі. Некалькі дзён ён хадзіў задумлівы, ціхі, толькі слабая ўсмешка набягала зредчас на твар. Яму дазволілі адлучацца на падвор'е, і ён блукаў каля шэрых каменных сцен... Напаткаў лужок з аксамітна-зялёной травою, сеў на траву, ...потым, азірнуўшыся наўкола — ці не цікуюць чужыя вочы, па самую шыю апусціў у траву галаву, нешта доўга нюхаў, да нечага прыслухоўваўся, і, калі зноў узніяў твар, на вачах былі слёзы.

«Ісцінны Бог уваходзіць у скамянелую душу», — думаў Генрых, які ўвесь час крадком сачыў за князем праз вузкае акно епіскапскай чытальні. Яго радавалі змены, што адбываліся з князем Кукейносам. Князь увачавідкі рабіўся спакойным, памяркоўным, ручным.

Калі скончыліся дзве сядміцы, Вячка папрасіў паклікаць епіскапа і аб'явіў Альберту, што аддае рыжскай царкве палову сваіх уладанняў, прымае ленныя сцягі<sup>2</sup> і гатоў пусціць у Кукейнос дойлідаў і рыцараў Альберта, каб узвялі яны каменны храм.

<sup>1</sup> Méса — богослужэнне.

<sup>2</sup> Лéнныя сцягí — знакі ўлады.

Адразу сабралі капітул, на якім сам епіскап уручыў Вячку ленныя сцягі, абняў яго, пацалаў, падарыў дзесяць баявых коней і дзесяць сталёвых рыцарскіх даспехаў. Вялікая радасць была ў Рызе...

Адслужылі месу, і Вячка, развітаўшыся з дачкою, Альбертам і Генрыхам, у суправаджэнні дваццаці рыцараў епіскапа накіраваўся ў Кукейнос. Над Рыгай бязважка плавалі маленькія пушыстыя воблачкі.

Усю дарогу князь маўчаў, нечаму ўсміхаўся, на прывалах часта і доўга маліўся. «Няўжо гэта той самы Вячка, адважны страшны князь, пра якога нам расказвалі столькі жахаў? — дзівіліся рыцары. — Ды гэта бяскрыўдны ма-нашак, верабей, якога выпусцілі з клеткі». Некаторыя з рыцараў пачалі пазіраць на князя з пагардаю, пачалі кпіць з яго. <...>

Радаснымі крыкамі сустрэў Кукейнос Вячку. Амаль усе воі і гараджане высыпалі на вал. Поп Сцяпан загадаў ударыць у звон. Але твары ў кукейносцаў спахмурнелі і пацямнелі, калі яны зблізку ўбачылі свайго князя. Не, гэта быў не іхні князь! Стомлены соннавокі чалавек сядзеў на запырсканым гразёю кані, абыякава і лена глядзеў на забаролы, на пад'ёмны мост, які апускалі перад ім.

— Падмянілі нам князя, — разгублена сказаў старши дружыннік Халадок, бачачы, як цяжка, па-старэчаму злазіць Вячка з каня. — Ён жа птушкаю вылятаў з сядла.



Уладзімір Лукашык.

Ілюстрацыя да твора Л. Дайнекі  
«Меч князя Вячкі»

— А можа, тэўтоны мухаморамі атруцілі князя? — ціха і спалохана спытаўся ў стрыя<sup>1</sup> Якава Мірошкага. <...>

Якаў і Мірошкага глядзелі праз шчыліну ў забаролах, як павольна, быццам з неахвотаю, уз'ехаў князь на мост, як не ўзняў галаву, калі яго віталі кукейносцы. Здавалася, на шыі ў князя вісіць нябачны камень-жарнавік<sup>2</sup>.

Якаў прыкусіў губу, задумліва пазіраў на князя, потым сказаў:

— Не мухаморамі атруцілі нашага князя, Мірошкага. Навошта тэўтонамі атручваць? Яны, каб захацелі, мячамі б яго засеклі. Горам-бядой князя атруцілі.

У гэты час перад гарадскімі варотамі паказалася княгіня Дабранега. <...>

— Добры дзень, княжа, добры дзень, мой гаспадар, — схілілася ў паклоне, а потым пацалавала стрэмя Дабранега. — Добра, што прылящеў, голуб ясны, на свой двор.

Усе змоўклі, чакалі, што адкажа князь. Усе прагнулі пачуць першыя слова, якія ён прамовіць на роднай зямлі ў час вяртання. Але Вячка нічога не сказаў, марудна злез з каня, падышоў да княгіні, тройчы пацалаваў яе і разам з ёю моўчкі пайшоў у свой церам.

Кукейносцаў гэта страшэнна ўразіла і пакрыўдзіла. З усіх бакоў толькі і чулася:

— Язык праглынуў князь у Рызе!

— Хвастом тэўтонскім зрабіўся!

— Моцнай бічоўкай прывязаў Вячку Альберт да свайго сядла!

Самая нецярплівая і гарачая прапаноўвалі паслаць ганцоў у Полацк і Літву, каб хутчэй прысыдалі дапамогу супраць тэўтонаў, бо на князя Вячку ўжо нельга спадзявацца.

— Заснуў наш князь, — з сумам і горыччу сказаў Клімента Аднарук Мірошкага, калі ўсе дзеци, якіх ён вучыў, сабраліся на хорах у царкве. — Хто б мог падумаць? Але пойдзем, дзеци, далей у навучанні. <...>

<sup>1</sup> Стрый — дзядзька па бацьку, брат бацькі.

<sup>2</sup> Камень-жарнавік — камень, з якога раней рабілі жорны.

А князь Вячка і сапраўды спаў. Спаў ужо другі дзень. <...>

Дзіўныя сны сніліся князю. То стаяў ён пасярод жытнёвага поля, якое дыбілася крутымі жоўтымі хвалямі, пакрываючы князя з галавой, і толькі васількі, як халодныя сінія зорачкі, зредку мільгалі ў гарачай жаўціне. То ўзбіраўся на высокую старую ліпу, і чым вышэй залазіў, тым усё болей маладзейшай рабілася ліпа, а на самым версе, на самай макаўцы дрэва, ён убачыў цёмна-зялёны пяшчотны ліст, які павольна калыхаўся, уздрыгваў на тоненъкай карычневай ножцы. Захацелася князю сарваць гэты ліст, каб адчуць пальцамі клейкую ліпкасць зеляніны, але загула, зашумела, чалавечым голасам закрычала старая ліпа: «Гэта мой сынок! Гэта мой сынок!» — узмахнула ўсімі сваімі тоўстымі шурпатымі галінамі, напружылася ўсім маршчыністым ствалом і скінула князя-бедалагу на зямлю. Моцна стукнуўся ён аб карані і прачнуўся.

Ён ляжаў на мулкіх дошках свайго паходнага ложа і яшчэ адчуваў боль ад падзення, ад удара аб цвёрдыя карані. Ён узняў над сабою рукі, сціснуў іх у кулакі і чакаў са страхам, што не адчуе ранейшую сілу ў кулаках. Але сіла была, бурлівая, хмельная, ранейшая. Тады ён рыўком скінуў з сябе покрыва, пругка ўскочыў на ногі, падбег да акна глянуць, светла або цёмна на двары. Быў самы поўдзень. Сонца, як маленькая распаленая грыўня, стаяла высока-высока ў небе, і ягоныя прамені, як вострыя залатыя мячы, рассякалі згусцэлы ад спёкі блакіт.

І Вячка засмаяўся. Ён смяяўся доўга, бязгучна. Было лёгка, было добра. «Я вярнуўся!» — крычаў у душы звонкі ярасны голас.

Маладой чаляядніцы<sup>1</sup> ён загадаў, каб паклікала княгіню Дабранегу. Неўзабаве ў спачывальню ўвайшла Дабранега, разгубленая, спалоханая. Вочы заплаканыя, і на шыі завязана чорная, прашытая залатой ніткай хусцінка.

Вячка пацалаваў княгіню, зняў з яе шыі чорную хусцінку, штурнуў прэч, сказаў:

<sup>1</sup> Чалáдніца — жанчына з чэлядзі, прыслугі князя.

— Дзе мая кальчуга? Дзе меч Усяславаў?

— Ой, князь, — прашаптала Дабранега і ўся засвяцілася ад радасці.

— А ты думала, што ў Рызе я зрабіўся манахам? — прытуліў яе да гарачых моцных грудзей Вячка. — Кліч сюды Халадка. Толькі кліч, каб чужыя вочы не ўбачылі, каб чужыя вушки не пачулі.

Прыбег старшы дружыннік Халадок. <...>

Вячка спыніў яго:

— Што рабілі тэўтоны?

— Учора пілі віно і задзіраліся з полацкімі купцамі.

— Што робяць сёння?

— Сякуць камень-плітняк за гарадскім валам, хочуць будаваць побач з тваім церамам крэпасць. Рыцар Готфрыд у іх старшы.

— Зброю ўзялі з сабой?

— Яны заўсёды ходзяць са зброяй. І п'юць, і робяць з мячамі на поясе. Але зараз горача — яны могуць распрануцца і быць без кальчуг і мячоў.

Выслушаўшы такія слова Халадка, Вячка павесялеў, сказаў:

— Прышлі да мяне двух спрытных, вёrtkіх хлопцаў, трэба, каб яны ўпільнавалі, чым займаюцца тэўтоны, якая ў іх зброя. <...>

Здавалася, майская бура ўляцела ў церам. Дружыннікі апраналі кальчугі, надзявалі шлемы, стараючыся рабіць як мага меней шуму, бралі шчыты, мячы, коп'і і лукі. Вячку прынеслі кальчугу, шлем і Усяславаў меч.

Дабранега з паклонам падала цяжкі меч мужу, сказала:

— Будзь моцны душой і мячом, мой княжа. Святая Сафія глядзіць на цябе і чакае перамогі.

— Ты на мяне глядзіш, Дабранега, — сурова ўсміхнуўся Вячка. — Памру, але гонар палачан не аддам на знявагу. Добрая будзе валка<sup>1</sup>.

Ён рапшуча трасянуў мячом.

<sup>1</sup> Вálка — бойка, бітва.

У гэты час убеглі ў апачывальню Якаў Палачанін і Мірошка, абодва ўспатнелыя, чырванашчокія.

— Тэўтоны камень сякуць у вялікай яме, — выдыхнуў Якаў, — мячы і кальчугі звалілі на край ямы. Мокрыя ад поту, як балотныя жабы.

— Рубон, — ціха сказаў Вячка і выцягнуў меч.

— Рубон, — як парыў ветру, пранеслася па дружыне, што ўжо гуртавалася ва ўсіх пераходах церама.

<...>

Гарадскія вароты былі загадзя адчынены, і дружына Вячкі, не сцішваючы хады, знянацку атакавала тэўтонаў. Вячка бачыў белыя спалоханыя твары ворагаў. Храбусцела жарства пад нагамі. Пахла свежаўскапанай зямлёй. Біцца ў яме было цесна, не хапала размаху руцэ, і князь толькі калоў мячом. Некалькі тэўтонаў паспелі схапіць зброю і стараліся аддаць жыццё як мага даражэй. Яны былі голыя, беласкурыя, слізкія ад поту, як рыбіны. Пахла потам, і гэты ненавісны пах раз'ярыў Вячку.

Ён закрычаў:

— Нікога не выпускайце з ямы! Сячыце ўсіх! Дачку Альберт мне ўсё роўна не аддасць. Табой ахвярую, дачка!

Дружыннікі з новай сілаю, з вялікай ярасцю рынуліся на тэўтонаў. <...>

Валка скончылася. Лясныя пчолы гулі над мёртвымі тэўтонамі. Чайцы сумна крычалі на Дзвіне. Вячка з хмурасцю глядзеў на справу сваіх рук, спытаўся:

— Хто з нашых Богу душу аддаў?

— Дзецкага Грыкшу забілі, — адказалі яму.

— Добры быў вой. Прыгожа загінуў, — прамовіў Вячка. — Клічце айца Сцяпана і халопаў з церама. Трэба пахаваць усіх мёртвых.

- ?
1. Як пісьменніку ўдалося наблізіць нас да тых даўно мінульых часоў?
  2. Чым адрозніваецца апісанне падзей у мастацкай і навуковай літаратуры?

- Дзе адлюстраванне жыцця маляўнічае, зрокава-нагляднае, поўнае бытавых падрабязнасцей, дэталей? Дзе яно перадаецца толькі ў асноўных падзеях, фактах, лічбах?
- Ці мог пісьменнік ведаць пра гэтыя падрабязнасці? Калі не мог, то якім чынам ён усё гэта ўзнаўляе, паказвае? Назавіце герояў твора, якія з'яўляюцца сапраўднымі гісторычнымі асобамі, і тых, што створаны толькі фантазіяй пісьменніка.
- Дзе апісанне падзей больш дакладнае, лагічнае, паслядоўнае — у навуковым творы або ў мастацкім?
- Ці разыходзіцца мастацкі паказ з навуковым у выяўленні галоўнай сутнасці падзей, што адбыліся ў далёкім мінулым? У чым?



3. Прачытайце дыялог і прыгадайце літаратурных герояў (трэнажор па творы Леаніда Дайнекі «Меч князя Вячкі»). Як харектарызуюць герайню слова, з якімі яна перадае меч князю?
4. Ахарактарызуйце князя Вячку. Якую ролю адыгрываюць пейзажныя замалёўкі, успаміны, сны князя ў абмалёўцы яго образа? Як праз адносіны да дачкі Соф'і аўтар паказаў Вячку — абаронца роднай зямлі і бацьку?
5. Разгледзьце ілюстрацыі да твора, якія зрабіў Уладзімір Лукашык (гл. с. 231, 233). Ці ўдалося мастаку, на ваш погляд, перадаць сродкамі графікі эмацыянальную атмасферу літаратурнага твора? Ці адчуулі вы адносіны мастака да сваіх герояў?
6. Падзяліце герояў твора на абаронцаў Кукейноса і ворагаў-крыжакоў (трэнажор «Літаратурныя героі твора Леаніда Дайнекі “Меч князя Вячкі”»). Якія адносіны ў вас выклікаюць тыя і другія?
7. Параўнайце Вячку і яго дружыннікаў, з аднаго боку, і персанажаў з лагера тэўтонаў (рыцар Даніл, граф Пірмонт, епіскап Альберт) — з другога. Як харектарызуюцца прадстаўнікі гэтих лагераў у мастацкім і навуковym творах (з вучэбнага дапаможніка па гісторыі)?
8. Вызначце ролю гісторызмаў у творы (звярніце асаблівую ўвагу на спасылкі ў тэксле). Разгадайце крыжаванку (Леанід Дайнека. «Меч князя Вячкі»).
9. Праверце, ці правільна вы зразумелі змест твора Леаніда Дайнекі «Меч князя Вячкі» (тэст па творы «Меч князя Вячкі»).



# Уладзімір Карапкевіч

Не будзе таго ніколі, каб жылі мы ў няволі.

*Народная прыказка.*

## **БАЛАДА ПРА ВЯЧКУ, КНЯЗЯ ЛЮДЗЕЙ ПРОСТЫХ**

Як груганы на трупы з высокае гары,  
Крыжакі наляцелі на вёскі і бары.  
Няшчасная краіна тры доўгія гады  
Нагбом хлябтала трунак<sup>1</sup> смярцей і злой бяды.  
Цягнулі па кавалках яе ва ўсе бакі,  
Загінулі героі, і зрадзілі князькі.  
Агонь любові мужнай у брудных душах згас,  
Адзін не зрадзіў Вячка, сумленны хлопскі князь.  
Параненым і слабым яны яго ўзялі,  
Ў кайданы ногі скулі і ў лагер прывялі.  
Ад раны, непрытомны, ачнуўся ён тады,  
Калі былі далёка айчыны гарады.  
Меў сілы, каб змагацца і з сотняй варагоў,  
Але шляхі да волі замкнулі для яго...  
Па вуліцы смярдзючай, дзе скучанасць і бруд,  
Вядуць яго на плошчу. А там чакае суд.

Параўнайце

Вершаваныя радкі: «Няшчасная краіна тры доўгія гады //  
Нагбом хлябтала трунак смярцей і злой бяды».

Празаічная мова: «Няшчасная краіна тры доўгія гады піла,  
захлынаючыся, атрутнае пітво смярцей і злой бяды».

Які з варыянтаў больш вобразна і эмацыянальна перадае  
аўтарскую думку? Абгрунтуйце.

<sup>1</sup> Трунак — напой; тут: атрутнае пітво.



У «Боскай камедыі» Аліг’еры Дантэ над брамай у пекла было напісана «Пакіньце спадзяванні — адсюль выводзіць кат». У перакладзе на рускую мову гэты выраз гучыць так: «Оставь надежду всяк сюда входящий».



Уладзімір Лукашык.  
Вячка

Падбярыце вершаваныя радкі, якія вобразна перадаюць змест карціны Уладзіміра Лукашыка.

А ў галаве чамусьці ўстае чырвоны снег,  
Пажары чорных замкаў ў апошні іх набег...  
Ў агні наперад з імі ляцелі бітвы дні,  
Парчу і аксаміты тапталі ў бруд яны.  
За подзвігі у бітвах супроць крыжацкіх зграй,  
За мужнасць і за гонар трымай адказ, трымай!  
Тут, як на браме пекла, магла б пісаць рука:  
*«Пакіньце спадзяванні — адсюль выводзіць кат».*  
Але сканаць пакорным і мяккім, быццам пух,  
Як бык дурны на бойні, папаўшы пад абух?  
І просіць перад стратай ён путы развязаць,  
Каб руکі на імгненне замлелыя размяць.  
І ў гэты час апошні перад канцом сваім  
Каня яму прывесці, каб развітаца з ім:  
«Са мною разам зносіў ён дождж і халады,  
Насіў мяне на бітву тры доўгія гады,  
Таптаў нагамі лона сталочанай<sup>1</sup> зямлі».

.....

І вось каня на плошчу два кнехты прывялі.  
І Вячка грыву гладзіць, цалуе ў мяккі нос  
І кажа, кажа сябру пра свой жахлівы лёс:  
«Мой конь, мой конь, мой любы.  
Як будзеш жыць цяпер?  
Канец лясной свабодзе, мой добры, моцны звер.  
Ты грэбаваў зямлёю, што слалася ў нагах,  
Няўжо насіць ты будзеш чужога, варага?  
Якому не пасуе і назва «чалавек»,  
Ў якога твар, як пятка, не чырванее век.  
Не роднае, чужое усё нам тут з табой:  
Не так, як на Радзіме, кабылы йржуць вясной,  
Не так гамоняць дрэвы, не так звіняць лугі,  
Не так куюць падковы для конскае нагі.

<sup>1</sup> Сталочаны — вытаптаны.

Дапамажы мне, косю, мой бездыханны труп  
Не проста дол чакае — ганьба, ганебны слуп».  
І, выпрастаўшы рукі, меч ката вырваў ён  
І ссёк дубовы чэррап з крутых яго рамён,  
І на каня ўзвіўся, і ў стрэмля горда стаў,  
І зноў для бітвы волю ў апошні час дастаў.  
Меч бліснуў у паветры над лятаю гурбай.  
Адзін супроць дзясяткаў —

і ўсё ж не прэнг<sup>1</sup>, а бой!

Конь варагоў хапае зубамі і храпіць.  
Паўсюль пануе пекла і трупы, як снапы.  
*O, лепей дні пакончыць на полі баявым,*  
*Ніж век глытаць у кайданах чужынскіх вогнішч дым!*  
Вось уцякаюць суддзі, вось кроў плыве ракой:  
«Я ў Мар’енбург<sup>2</sup> з’явіўся, і ён на час, ды мой.  
Пакуль тугія лукі на вежах не звіняць,  
Пакуль даўгія стрэлы адтуль не паляцяць».  
Але слабеюць сілы, але дрыжыць далонь.  
І вось аб труп запнуўся<sup>3</sup> яго любімы конь.  
«О конь, не давядзеца табе ў лугах іржаць,  
І ў полі нам з табою ўжо болей не гуляць.  
Я ў стрэлах, быццам вожык. Бывай, мой конь, бывай!  
Мы болей не пабачым лугі і родны край».  
Аленя абступілі са зграяй злых сабак.  
Ірвуць і раздзіраюць, сякуць на дробны мак.  
І вось з крывёю гордай змяшаўся пыл і гразь.

. . . . .

Так у баі няроўным загінуў Вячка-князь.

Патлумачце  
выдзелены  
выраз.



1. Пра які эпізод з герайчнага жыцця Вячкі апавядыаецца ў вершаваным творы?

<sup>1</sup> Прэнг — момант пакарання з прымяненнем катавання.

<sup>2</sup> Мар’енбург — крэпасць (зараз Алукснэ — горад у Латвії).

<sup>3</sup> Запнўцца — раптоўна спыніцца ці запаволіцца.

2. Зачытайце адпаведныя радкі з твора (цытаты), якія харктарызуюць Вячку як сапраўднага героя, патрыёта, мужнага і смелага воіна.
3. Якую ролю ў творы адыгрывае вобраз баявога каня князя Вячкі? Як гэты вобраз дапамагае выразней паказаць герайзм і смеласць самога князя?
4. Назавіце сродкі мастацкай выразнасці, якія дапамагаюць раскрыць аўтарскія адносіны да Вячкі. У якасці ўзору выкарыстайце прыклады з твора.
5. Як харктарызуюцца ворагі-крыжакі? Раскрыйце сэнс выразаў: «як груганы на трупы», «крыжацкія зграй» і інш. Якія сродкі мастацкай выразнасці ў аснове іх стварэння?
6. Знайдзіце ў тэксле гіпербалы. З якой мэтай у кожным канкрэтным выпадку яны ўжыты? Які пры гэтым дасягаецца эфект (узмацняеца напружанасць дзеяння, завастраюцца асобныя рысы харкту, нарастает трагізм падзеі, узбуйняюцца магчымасці чалавека або нешта іншае)?
7. Якую ролю ў творы адыгрывае творчая фантазія паэта? У чым яна выяўляеца?
8. Выберице з прыведзеных ніжэй радкі, у якіх сформулявана мастацкая ідэя твора, і патлумачце свой выбар:

Меў сілы, каб змагацца і з сотняй варагоў,  
Але шляхі да волі замкнулі для яго...

«Я ў Мар’енбург з’явіўся, і ён на час, ды мой...»

О, лепей дні пакончыць на полі баявым,  
Ніж век глытаць у кайданах чужынскіх вогнішч дым!

9. Параўнайце вобраз Вячкі ў празаічным і паэтычным творах. У якім з іх герой паказаны больш рэалістычным, з ваганнямі і пакутлівым пошукам выйсця са складаных жыццёвых абставін, а ў якім нагадвае казачнага або легендарнага персанажа?
10. Наколькі адпавядае змест твора гістарычнай праўдзе? Параўнайце паказ героя ў баладзе і ў навуковым артыкуле.
11. Праверце вынікі засваення матэрыялу (тэст па творы Уладзіміра Караткевіча «Балада пра Вячку, князя людзей простых»).



## ПРА БАЛАДУ

Вы пазнаёмліся з паэтычным творам «Балада пра Вячку, князя людзей простых», створаным на аснове гістарычнага матэрыялу.

Сюжэт балады драматычна напружаны: уся ўвага сканцэнтравана на апошніх хвілінах жыцця героя. Князь Вячка, стоячы перад суддзямі ў чаканні смерці, знаходзіць магчымасць не стаць ахвярай, а змагацца да канца, як і належыць сапраўднаму воіну. Вызваліўшыся з путаў, ён здабывае меч і кідаеца ў бой: «Меч бліснуў у паветры над лютая гурбай. // Адзін супроць дзясяткаў — // і ўсё ж не прэнг, а бой!»

Герой надзелены незвычайнай сілай, ён змагаецца, як сапраўдны казачны ці легендарны персанаж, але сілы няроўныя. Незвычайныя падзеі, пра якія расказваецца ў баладзе, маюць трагічную развязку, і твор заканчваецца смерцю героя.

*Балада* — невялікі верш казачна-фантастычнага, герайчнага або легендарнага зместу з драматычна напружаным сюжэтам.

Чым балада адрозніваецца ад вершаў? Узгадайце балады, з якімі вы пазнаёмліся на ўроках рускай літаратуры.

### ПЫТАННІ І ЗАДАННІ ДА РАЗДЗЕЛА

1. Чым адрозніваецца публіцыстыка ад мастацкай літаратуры? Якія сродкі яна запазычвае з мастацкай літаратуры для ўзмацнення ўздзейння на чытача?
2. У некаторых творах мастацкая літаратура цесна збліжаецца з публіцыстыкай. Прыкладам у прозе можа быць жанр нарыйса, да якога звяртаюцца і публіцысты, і пісьменнікі. Прывядзіце прыклады такіх твораў і пакажыце, што ў іх ад мастацкай літаратуры і што — ад публіцыстыкі.



3. У чым заключаецца галоўная розніца паміж мастацкай і навуковай літаратурай? Для якой літаратуры характэрны дакладнасць, лагічнасць, строгі адбор фактаў і гістарычная праўда, а для якой — творчае ўяўленне, зварот як да падзеі рэчайснасці, так і да выдуманых гісторый?
4. Суаднясіце паняцці з мастацкай і навуковай літаратурай (трэнажор «Мастацкая і навуковая літаратура»).
5. Якая роля фантазіі, вымыслу ў творы мастацкім і ў творы навуковым? Пацвердзіце свае меркаванні, парыўнаўшы творы пра князя Вячку.
6. Ці сустрэнеце вы ў навуковай літаратуры ўжыванне вобразных сродкаў, эмацыянальных ацэнак, адвольных трактовак фактаў? Пакажыце гэта на прыкладзе артыкула з вучэбнага дапаможніка па гісторыі Беларусі. Ці ёсьць у ім эпітэты, метафары, парыўнанні?
7. Падрыхтуйце пытанні і правядзіце літаратурную віктарыну па творах, вывучаных у раздзеле.
8. Разгадайце крыжаванку па раздзеле «Мастацкая літаратура і навука».
9. Праверце свае веды па вывучаных творах (трэнажор падагульняльны).
10. Вы перагарнулі апошнюю старонку вучэбнага дапаможніка. Наперадзе ў вас цудоўны час захапляльных падарожжаў па Беларусі і за яе межамі, знаёмства з новымі сябрамі і літаратурнымі героямі.



Прапануем прыніць удзел у праекце «Чалавек чытае». Панаўзірайце ў час адпачынку за людзьмі, якія захоплены літаратурай: чытаюць часопісы і кнігі, спасцігаюць таямніцу слова ў смартфонах і на планшэтах у кафэ і ў вагонах метро, у парках і на прыпынках. Затым, выбраўшы цікавы момант, пасправайдзіце сфатаграфаваць за гэтым заняткам вашых сяброў з іх дазволу. Да кожнага фотаздымка прыдумайце або падбярыце арыгінальную назуву. У пачатку наступнага навучальнага года наладзьце ў школе выставу ваших работ, якія абудзяць большую цікавасць да чытання і здолеюць пераканаць вучняў вашага класа (школы), што шчаслівы той чалавек, які шмат чытае.

## **Даведнік пра аўтараў твораў, змешчаных у вучэбным дапаможніку**

**Максім Багдановіч** (1891—1917). Славуты беларускі паэт, класік беларускай літаратуры, аўтар зборніка «Вянок», перакладчык, крытык, гісторык літаратуры.

**Данута Бічэль.** Нарадзілася ў 1938 годзе на Гродзеншчыне. Вядомая паэтэса, аўтар зборнікаў вершаў («Дзе ходзяць басанож», «Гараднічанка»).

**Янка Брыль** (1917—2006). Народны пісьменнік Беларусі, аўтар аповесцей, апавяданняў, невялікіх замалёвак-мініяцюр, рамана «Птушкі і гнёзды», твораў для дзяцей. Крытык і публіцыст, перакладчык.

**Васіль Быкаў** (1924—2003). Нарадзіўся на Віцебшчыне. Народны пісьменнік Беларусі, аўтар шматлікіх аповесцей і апавяданняў пра Вялікую Айчынную вайну («Жураўліны крык», «Альпійская балада», «Знак бяды» і інш.), сцэнарыяў кінафільмаў, публіцыстычных выступленняў.

**Змітрок Бядуля** (сапр. Самуіл Плаўнік (1886—1941)). Вядомы беларускі пісьменнік. Празаік, паэт, аўтар апавяданняў, аповесцей, твораў для дзяцей.

**Ніл Гілевіч** (1931—2016). Нарадзіўся на Лагойшчыне. Народны паэт Беларусі, аўтар зборнікаў паэзіі, раманаў ў вершах «Родныя дзеці», гумарыстычных і сатырычных вершаў, твораў для дзяцей, тэкстаў для песень, перакладчык са славянскіх моў, даследчык беларускага фальклору, публіцыст.

**Леанід Дайнека** (1940—2019). Нарадзіўся на Магілёўшчыне. Паэт, празаік, аўтар паэтычных зборнікаў, раманаў на гістарычную тэму («Меч князя Вячкі», «След ваўкалака»).

**Васіль Зуёнак.** Нарадзіўся ў 1935 годзе на Міншчыне. Паэт, аўтар зборнікаў вершаў (цыкл паэм «Пяцірэчча»), празаічных твораў, крытычных артыкулаў, перакладчык са славянскіх моў.

**Уладзімір Каараткевіч** (1930—1984). Нарадзіўся ў Оршы. Вядомы паэт, празаік, драматург, аўтар зборнікаў вершаў, раманаў і аповесцей, апавяданняў, драматычных твораў на гістарычную тэму («Хрыстос прыязмліўся ў Гародні», «Чорны замак Альшанскі», «Дзікае паляванне караля Стаха»). Пісаў творы для дзяцей, выступаў як публіцыст і крытык.

**Якуб Колас** (сапр. Канстанцін Міцкевіч (1882—1956)). Класік беларускай літаратуры. Народны паэт Беларусі. Аўтар шматлікіх вершаў, паэм («Новая зямля», «Сымон-музыка»), аповесцей, трывогі «На ростанях», твораў для дзяцей і юнацтва. Выступаў як публіцыст, крытык, перакладчык.

**Янка Купала** (сапр. Іван Луцэвіч (1882—1942)). Класік беларускай літаратуры. Народны паэт Беларусі. Аўтар шматлікіх вершаў, паэм («Курган», «Магіла льва»), драматычных твораў («Паўлінка», «Раскіданае гняздо»), твораў для дзяцей і юнацтва. Выступаў як публіцыст, перакладчык.

**Еўдакія Лось** (1929—1977). Нарадзілася на Віцебшчыне. Вядомая паэтэса, празаік, перакладчык, аўтар вершаў для дзяцей і зборнікаў вершаў («Палачанка», «Лірыка ліпеня» і інш.).

**Мікола Лупсякоў** (1919—1972). Празаік, аўтар зборнікаў апавяданняў, твораў для дзяцей і юнацтва («Дняпроўская чайка»).

**Іван Навуменка** (1925—2006). Нарадзіўся на Гомельшчыне. Народны пісьменнік Беларусі, празаік, аўтар зборнікаў апавяданняў, аповесцей і раманаў («Хлопцы самай вялікай вайны», «Любімы горад»).

**Максім Танк** (сапр. Яўген Скурко (1912—1995)). Нарадзіўся на Мядзельшчыне. Народны паэт Беларусі. Аўтар шматлікіх зборнікаў вершаў («Збор калосся») і паэм («Люцыян Таполя»). Перакладаў творы замежных аўтараў, выступаў як публіцыст.

**Тарас Хадкевіч** (1912—1975). Нарадзіўся на Віцебшчыне. Празаік, аўтар апавяданняў, аповесцей, нарысаў.

**Цётка** (сапр. Алаіза Пашкевіч (1876—1916)). Вядомая беларуская паэтэса, чыя творчасць цесна звязана з падзеямі рэвалюцыі 1905—1907 гадоў. Пісала вершы, апавяданні, публістычныя творы, кнігі для дзяцей, аўтар адной з першых беларускіх чытанак.

**Мікола Шабовіч** (1959—2021). Нарадзіўся на Мядзельшчыне. Паэт, перакладчык, аўтар паэтычных зборнікаў («Яшчэ пакуль не лістапад...», «Маладыя мроі маладога лета», «Прыколы ад Міколы»).

**Віктар Шніп.** Нарадзіўся ў 1960 годзе ў Валожынскім раёне. Паэт, аўтар паэтычных зборнікаў («Гронка святла», «Шляхам ветру», «Балада камянёў»).

**Уладзімір Шыцкі** (1922—2000). Нарадзіўся на Магілёўшчыне. Празаік, аўтар аповесцей, фантастычных апавяданняў, кніг для дзяцей («Апошняя арбіта», «Зорны камень», «Кіб загаварыў апоўначы»).

## Слоўнік літаратуразнаўчых тэрмінаў

**Адухаўлённе (увасаблённе)** — прыпадбненне нежывога прадмета да жывой істоты або чалавека, адзін з відаў метафары. (Напрыклад: «І галоўкай заківаюць, // Засмяяцца васількі» (урывак з паэмы Якуба Коласа «Сымон-музыка»).)

**Алітара́цыя** — паўтарэнне адноўльковых (ці сугучных) зычных гукаў з мэтай узмацнення паэтычнай выразнасці, музычнасці, вобразнасці.

**Амфібрáхій** — трохскладовая стапа з націскам на другім (сярэднім) складзе:   ́  —. (Гл. верш Дануты Бічэль «Роднае слова».)

**Ана́пест** — трохскладовая стапа з націскам на трэцім складзе:   —  ́  —. (Гл. паэму Янкі Купалы «Курган», верш Якуба Коласа «Ручэй».)

**Апавядáнне** — невялікі празаічны твор, у якім расказваецца пра асобную падзею, здарэнне ў жыцці чалавека, лёс героя твора. (Гл. апавяданне Івана Навуменкі «Настаўнік чарчэння».)

**Апісáнне** — спосаб паказу з'яў жыцця, падрабязная перадача, пералічэнне асобных прымет, адзнак, якасцей, рыс чалавека, з'явы, прадмета. (Напрыклад, апісанне знешнасці настаўніка ў апавяданні Івана Навуменкі «Настаўнік чарчэння»: «Высокі, тонкі, у чорным, яшчэ царскіх часоў, сурдуце, Апалінарый Феакціставіч знешне на самай справе апраўдваў дадзенае яму празванне. Але менш за ўсё гэтага абцягнутага чорным сукном чалавека можна было назваць сухім і чэрствым. Ён быў старамодным, крыху напышлівым, але толькі не сухім».)

**Апóвед** — спосаб раскрыцця зместу твора праз паведамленне пра падзеі, паводзіны, учынкі героя або герояў. (Напрыклад, у апавяданні Змітрака Бядулі «На Каляды к сынку» пералічваюцца падзеі з жыцця

ця герайні, яны змяняюць адна адну, складаючы аповед пра цяжкае жыццё жанчыны: «Жыла Тэкля адна ў старой хатцы, на пагорку ля лесу, хадзіла на падзённую, бокам-скокам, туды-сюды, і неяк гадавалася. Пан не выганяў яе з гэтай разваленай хаты, хаця пасля смерці Цыпрука ён наняў новага палясоўшчыка, але таму пабудаваў і новую хату».)

**Арты́кул** — жанр навуковай, або публіцыстычнай, або крытычнай літаратуры, у якім ставіцца і вырашаецца пэўнае пытанне. (Гл. артыкул Цёткі «Шануйце роднае слова!»)

**Асанáнс** — паўтарэнне аднолькавых (альбо падобных) галосных гукаў, якое дапамагае больш наглядна, у дэталях перадаць вобраз.

**Афары́зм** — кароткі, арыгінальны, дакладны выраз, які ў сціслай, зручнай для запамінання форме ўтрымлівае глыбокую думку. (Напрыклад: «Ой, шчасце не ў золаце, паны!» (Змітрок Бядуля. «Шчасце не ў золаце»); «А слава — яна прыйдзе пасля, калі толькі ёй трэба будзе прыйсці» (Мікола Лупсякоў. «Мэры Кэт»).)

**Балáда** — невялікі верш казачна-фантастычнага, герайнага, гісторычнага або легендарнага зместу з драматычна напружаным сюжэтам. (Гл. твор Уладзіміра Караткевіча «Балада пра Вячку, князя людзей простых».).

**Вóбраз маста́цкі** — адлюстраванне рэчаіснасці па законах мастацкай творчасці (абагульненне, мастацкая выдумка, мастацкая сродкі і інш.).

**Вы́мысел** — выдумка, фантазія, да якой звяртаецца пісьменнік у сваёй творчасці для стварэння вобразаў, карцін, сюжэтаў, важнейшы сродак мастацкага паказу жыцця.

**Геро́й** — дзейная асoba, персанаж, вобраз чалавека ў творы. (Напрыклад, Тэкля ў апавяданні Змітрака Бядулі «На Каляды к сыну»; пані Мар'я ў аповесці Янкі Брыля «Сіроочы хлеб».).

**Гіпérбала** — мастацкі прыём, моцнае перавелічэнне ўласцівасцей, якасцей ці памераў прадмета або з'явы з мэтай большай мастацкай выразнасці. (Напрыклад: «Меў сілы, каб змагацца і з сотняй варагоў» (Уладзімір Караткевіч. «Балада пра Вячку, князя людзей простых»).)

**Гістары́змы** — слова, што абазначаюць прадметы, з'явы і паняцці пэўнай гісторычнай эпохі, якія з цягам часу выйшлі з ужытку. (Гл. твор Леаніда Дайнекі «Меч князя Вячкі».)

**Гўкапіс** — ужыванне ў мастацкім, пераважна паэтычным, тэксле аднолькавых або падобных гукаў, якія ўзмацняюць мілагучнасць і сэнсавую выразнасць мовы. (Больш падрабязна гл. на с. 63—64.)

**Гўмар, гумарыстычны** — паказ жыццёвых з’яў, падзеяў, людзей у смешным (камічным) выглядзе, нязлосны, добразычлівы смех. (Гл. урывак «Дзядзька-кухар» з паэмы Якуба Коласа «Новая зямля».)

**Дактыль** — трохскладовая стапа з націкам на першым складзе: **— — —**. (Гл. верш Максіма Багдановіча «Раманс».)

**Драматызм** — крайняя напружанасць, вастрыня сітуацыі, падзеі, эпізоду, сюжэта, вострая барацьба харектараў. (Напрыклад, сітуацыя здрады рыцара Данііла і палону князя Вячкі ў творы Леаніда Дайнекі «Меч князя Вячкі».)

**Дыялóг** — размова дзвюх асоб.

**Дэтáль мастáцкая** — асабліва значны, найбольш красамоўны элемент мастацкага вобраза, выразная падрабязнасць у творы, якая падкрэслівае аўтарскае стаўленне да герояў і падзеяў. (Напрыклад, чорны колер возера паўстае важнай дэталлю, якая настройвае чытача на разгадванне неверагоднай таямніцы ў творы Уладзіміра Шыціка «Лісцік серабрыстай таполі».)

**Ідéя** — асноўная думка твора, якой прасякнуты сюжэт, вобразы і карціны і якая перадае адносіны аўтара да прадмета адлюстравання. (Напрыклад, у вершы Еўдакіі Лось «Дзяўчаты мінулай вайны» тэма твора — дзяўчаты-салдаты на вайне; ідэя — мужнасць дзяўчат, якія гінулі на вайне, як мужчыны.)

**Інсцэніроўка** — перапрацоўка празаічнага або паэтычнага твора для пастаноўкі на сцэне. (Напрыклад, паэма Якуба Коласа «Сымон-музыка» была перапрацавана для паказу са сцэны тэатра, гэты спектакль ставілі ў Нацыянальным акадэмічным тэатры імя Янкі Купалы.)

**Інтанáцыя** — рытм, мелодыка, тэмп, тэмбр вымаўлення фразы, якія дапамагаюць раскрыць пачуццё, эмацыянальнасць, настрой, душэўны стан, адносіны чалавека да таго, пра што ідзе размова.

**Іронія** — мастацкі прыём, спосаб камічнага або сатырычнага паказу, у аснове якога ляжыць схаваная, стоеная насмешка. (Гл. урывак «Дзядзька-кухар» з паэмы Якуба Коласа «Новая зямля».)

**Камічнае** — смешнае ў жыцці і ў мастацкім творы. Формамі камічнага з'яўляюцца сатыра, іронія і гумар, з дапамогай якіх аўтар перадае свае адносіны да прадмета адлюстравання ў творы, камізму сітуацый, падзей, паводзін людзей.

**Кампазіцыя** — будова мастацкага твора, размяшчэнне і спалучэнне ў адпаведнасці з аўтарскай задумай асобных частак, эпізодаў, карцін.

**Ліарату́ра мастáцкая** — слоўна-вобразная мастацкая творчасць.

**Ліарату́ра навукóвая** — літаратура, якая грунтуецца на навуковым даследаванні, дакументальным матэрыяле, строга прытрымліваецца дакладных фактав.

**Метáфара** (гл. таксама адухаўленне, увасабленне) — троп, у аснове якога выкарыстанне аднаго слова замест другога на падставе іх падабенства або аналогіі паміж прадметамі, што параўноўваюцца. (Напрыклад: «І так абцёрся ён рукою, // Што губы й нос чырвоны сталі // І нават *вусы затрашчали*» (урывак «Дзядька-кухар» з паэмы Якуба Коласа «Новая зямля»); «Навакол усё *паветра* // *Ў струнах сонца* залатых» (верш Максіма Багдановіча «Маёвая песня»).)

**Нáрыс** — мастацка-публіцыстычны твор на актуальную тэму сучаснасці, у якім апавядаецца пра падзеі, што сапраўды здараліся ў жыцці, а персанажы маюць рэальных прататыпаў і выступаюць пад сваімі прозвішчамі. (Гл. нарысы Уладзіміра Караткевіча «Зямля пад белымі крыламі».).

**Падтэкст** — спосаб паказу жыццёвай з'явы, падзеі, калі важныя думкі і сэнсы не выказваюцца непасрэдна, адкрыта, а як бы стоены за іншымі словамі, расшыфроўваюцца праз паэтычныя тропы і фігуры, іншасказальнасць выказванняў, шматзначнасць слоў.

**Памéр вершавáны** — спосаб гукавой арганізацыі твора, у якой улічваецца колькасць складоў, націскаў. (Больш падрабязна гл. на с. 57—59.)

**Параўнáнне** — мастацкі прыём характарыстыкі аднаго прадмета, з'явы, падзеі пры дапамозе супастаўлення іх з іншымі. (Напрыклад: «Як груганы на трупы з высоке гары, // Крыжакі наляцелі на вёскі і бары»; «Я ў стрэлах, быццам вожык» (гл. твор Уладзіміра Караткевіча «Балада пра Вячку, князя людзей простых»).)

**Партрэ́т** — апісанне знешняга выгляду героя, якое дапамагае характарызываць яго, падкрэсліць пэўныя рысы і якасці, звычкі, недахопы і інш.

**Пáўза** — адзін з элементаў інтанацыі, большы або меншы па працягласці прыпынак голасу ў час чытання літаратурнага твора.

**Паэ́зія** — эмацыянальна-вобразная вершаваная творчасць.

**Паэ́зія ў прóзе** — невялікі па памерах празаічны твор, блізкі да верша дзякуючы сваёй эмацыянальнасці, лірызму, своеасаблівай рытмічнасці мовы. (Гл. твор Змітрака Бядулі «Шчасце не ў золаце».)

**Паэ́ма** — вялікі вершаваны твор, у якім расказваецца пра важныя падзеі і яркія характары, выяўляючы глыбокія перажыванні аўтара і яго герояў. (Гл. паэму Янкі Купалы «Курган».)

**Пейзáж** — апісанне прыроды, якое звычайна дапамагае ахарактарызываць дзеянне, душэўны стан героя. (Напрыклад: «Тым часам марудна цямнела, далячынъ спавілася шэрый смугою, у паветры заснавала надакучлівая восеньская золь» — так апісвае наваколле Васіль Быкаў у апавяданні «Незагойная рана», праз змены ў прыродзе адлюстроўваючы змены настрояў Тэклі, яе душэўнага стану.)

**Персанáж** — дзейная асоба, герой твора. Персанажы бываюць галоўныя і другарадныя. (Напрыклад, галоўным персанажам, або герояніем, апавядання Змітрака Бядулі «На Каляды к сыну» з'яўляецца Тэкля, другараднымі — яе муж Цыпрук, пан Шчубальскі.)

**Прóза** — слоўна-мастацкая творчасць, створаная на празаічнай мове. (Больш падрабязна гл. на с. 85—87.)

**Публіцыстыка** — асабліві від літаратуры, які ў паказе жыцця грунтуеца не на выдумцы-фантазіі, а на адлюстраванні рэальных падзей і фактаў. (Гл. артыкул Іёткі «Шануйце роднае слова!».)

**Рытм, рытмічнасць** — раўнамернае паўтарэнне, чарагаванне націскных і ненаціскных, доўгіх і кароткіх складоў, стоп у вершы. (Больш падрабязна гл. на с. 57—59.)

**Рýфма** — сугучнасць канчаткаў вершаваных радкоў. (Больш падрабязна гл. на с. 57—59.)

**Рéквіем** — урачыста-жалобны літаратурны або музычны твор, прысвечаны памяці загінуўшых. (Напрыклад, рысы рэквіема выявіліся ў паэме Янкі Купалы «Курган», у якой паэтычна апываеца забойства

гусляра і адначасова раскрываецца хараство жыццёвых сіл, здольных процістаяць злу.)

**Свабо́дны верш** — верш, які не мае рыфмы, але графічна разбіты на радкі, рытм у іх задаецца чаргаваннем аднатыпных інтанацийных і сэнсавых адзінстваў. (Гл. верш Віктара Шніпа «Сям’я».)

**Сімвал** — вобраз, які канцэнтруе ў сабе ўсю яго шматзначнасць, што грунтуеца на злучэнні прадметнага значэння з мноствам пераносных значэнняў, з якімі чытач сустракаецца ў розных творах. (Напрыклад, у вершы Максіма Багдановіча «Маёвая песня» матылёк — вобраз-сімвал абуджэння жыцця, яго росквіту, чысціні і прыгажосці. У іншых творах матылёк можа паўстаць сімвалам лёгкасці, імклівасці, хуткаплыннасці жыцця і інш.)

**Стапá** — група складоў з адным націскным, якія раёнамерна паўтараюцца ў вершаваным радку. Бываюць двухскладовыя (ямб, харэй) і трохскладовыя (дактыль, амфібрахій, анапест) стопы.

**Страфá** — частка верша з пэўнай рыфмоўкай радкоў, якая рэгулярна паўтараеца на працягу твора.

**Сюжéт** — шэраг паслядоўных падзеяў, дзеянняў у апавядальным творы, з якімі звязаны ўчынкі герояў.

**Трагічнае** — вельмі вострая, напружаная сітуацыя або невырашальны канфлікт, якія суправаджаюцца пакутамі героя і завяршаюцца яго гібеллю ў барацьбе за здзяйсненне мар ці крахам яго жыццёвых каштоўнасцей. (Напрыклад, трагічным з'яўляецца вобраз гусляра ў паэме Янкі Купалы «Курган», які, адстойваючы ўласную свабоду, гіне за свае ідэалы.)

**Трóпы** — вобразныя слова або выразы, якія маюць пераноснае значэнне, дадатковы мастацкі сэнс (эпітэт, параўнанне, метафара, аллегорыя і г. д.).

**Тéма** — тое, пра што рассказываецца, або прадмет апісання, выяўлення, асэнсавання. (Напрыклад, тэма верша Якуба Коласа «Ручэй» — жыццё ручая ў суладдзі з навакольнай прыродай і чалавекам.)

**Фантáстыка** — тэрмін для абазначэння літаратурных твораў, якія паказваюць неверагоднае як сапраўднае, а сапраўднае — як неверагоднае. (Гл. твор Уладзіміра Шыціка «Лісцік серабрыстай таполі».)

**Харéй** — двухскладовая стапа з націскам на першым складзе:   . (Гл. урывак «У яго быў свет цікавы...» з паэмы Якуба Коласа «Сымон-музыка».)

**Эпíграф** — выраз, кароткая празаічная ці вершаваная цытата перад творам або яго часткай, якая характарызуе асноўную ідэю. (Гл. перад усімі мастацкімі творамі.)

**Эпізóд** — пэўны момант (здарэнне, выпадак), сітуацыя ў дзеянні, у сюжэце мастацкага твора, важныя для разумення ідэі, характарыстыкі дзейных асоб. (Напрыклад, у эпізодзе, дзе Данік прыходзіць наведаць настаўніцу пані Мар'ю (Янка Брыль. «Сірочы хлеб»), паказваеца спагадлівасць хлопчыка, яго чуллівае сэрца, здольнае адгуканаца на боль іншага чалавека.)

**Эпілóг** — заключная частка твора, у якой звычайна паведамляецца пра тое, што адбывалася пасля асноўнага дзеяння, апавяддаецца пра далейшы лёс дзейных герояў. (Гл. эпілог апавядання Івана Навуменкі «Настаўнік чарчэння», у якім мы даведваемся пра лёс Косці Кветкі пасля вайны.)

**Эпітэт** — мастацкае азначэнне, якое адыгрывае важную ролю ў характарыстыцы жыццёвых з'яў, чалавека. (Напрыклад: «І вось з крывёю *гордай* змяшаўся пыл і гразь»; «Агонь любові *мужнай* у брудных душах згас» (гл. твор Уладзіміра Каараткевіча «Балада пра Вячку, князя людзей простых»).)

**Ямб** — двухскладовая стапа з націскам на другім складзе:   . (Гл. урывак «Дзядзька-кухар» з паэмы Якуба Коласа «Новая зямля».)

*Спіс выкарыстаных крыніц*



Вучэбнае выданне

Лазарук Michaіl Арсеньевіч  
Логінава Таццяна Уладзіміраўна  
Сухава Галіна Анатольеўна

### БЕЛАРУСКАЯ ЛІТАРАТУРА

Вучэбны дапаможнік для 7 класа ўстаноў адукацыі,  
якія реалізуюць адукацыйныя праграмы  
агульнай сярэдняй адукацыі з беларускай  
і рускай мовамі навучання і выхавання

2-е выданне, перагледжанае і дапоўненae

Нач. рэдакцыйна-выдавецкага аддзела *С. П. Малаяўка*

Рэдактар *H. M. Мамчыц*

Вокладка мастака *B. M. Горбач*

Мастацкі рэдактар *K. A. Тарасевіч*

Мастакі *A. P. Пратасеня, L. M. Рудакоўская, Г. А. Ламанава, B. M. Горбач*

Камп'ютарная вёрстка *Ю. М. Галавейка, Я. I. Архіпавай*

Карэктары *H. В. Федарэнка, Г. М. Мазіна*

Падпісаны да друку 14.07.2023. Фармат 70×90/16.

Папера афсетная. Друк афсетны. Ум. друк. арк. 18,72.

Ул.-выд. арк. 12,2. Тыраж 131 817 экз. Заказ

Навукова-метадычна ўстанова «Нацыянальны інстытут адукацыі»

Міністэрства адукацыі Рэспублікі Беларусь. Пасведчанне аб дзяржаўнай рэгістрацыі

выдаўца, вытворцы, распаўсюджвалініка друкаваных выданняў

№ 1/263 ад 02.04.2014. Вул. Карабля, 16, 220004, г. Мінск

Адкрытае акцыянернае таварыства «Паліграфкамбінат імя Я. Коласа».

Пасведчанне аб дзяржаўнай рэгістрацыі выдаўца, вытворцы, распаўсюджвалініка  
друкаваных выданняў № 2/3 ад 10.09.2018. Вул. Каржанеўскага, 20, 220024, г. Мінск

---

(Назва ўстановы адукацыі)

Навучальны год	Імя і прозвішча вучня	Стан вучэбнага дапаможніка пры атрыманні	Адзнака вучню за карыстанне вучэбным дапаможнікам
20 /			
20 /			
20 /			
20 /			
20 /			
20 /			